

د پاچا امان الله واكمنۍ  
ته يوه نوې كتنه



## کتاب پېژندنه

کتاب : د پاچا امان الله واکمنۍ ته یوه نوې کتنه

لیکوال: پوهاند ډاکټر محمد حسن کاکړ

چاپ کال: ۱۳۹۹ل

چاپ وار: درېیم

چاپ شمېر: ۱۰۰۰

## یادښت

دا کتاب د افغانستان د خپلواکۍ د سلم کال په ویاړ چاپ شوی دی. په همدې مناسبت د جلالتمآب جمهور رییس محمد اشرف غني له هدايت سره سم د گڼو نورو چارو تر څنگ یو زیات شمیر کتابونه هم لیکل شوي، ژباړل شوي او خپاره شوي دي.

شاه امان الله او د استقلال د تر لاسه کولو په مبارزه کې د هغه نورو ملگرو ارزو لرله چې افغانستان په واقعي معنی مستقل او د پردو له منگولو راوتلی هیواد وي. دوی دغه سپېڅلي هدف ته د رسېدو لپاره د هیواد ترقي ته توجه واپروله.

په امانی دوره کې غلامي منع شوه. په مرکز او ولایتونو کې گڼ ښوونځي پرانیستل شول. خارجي هیوادونو ته محصلان واستول شول چې ځوانان نوي علوم او مهارتونه زده کړي. د مطبوعاتو وده چټکه شوه. د وگړو تر منځ د مساوات د اصل رعایت قانوني بڼه خپله کړه. نجونو او ښځو د زده کړې حق تر لاسه کړ. هېواد په لومړي ځل د اساسي قانون څښتن شو. د دولت د درې گونو قواوو عصري کولو او سره بېلولو ته توجه واوښته چې د استبداد په مخنیوي کې اساسي مرسته وشي. گڼ شمېر قوانین او مقررات تدوین شول چې د هر چا د صلاحیت حدود معلوم وي او په دولتي چارو کې د خودسری مخه ونیول شي. مالیاتي سیستم عصري شو، د جنسي مالیتې ځای نقدي مالیتې ونيو. له مختلفو هېوادونو سره سیاسي روابط ټینګ شول او افغانستان له هغې انزوا راووت چې د هېواد د خپلواکۍ مخالفانو ورباندې تحمیل کړې وه. د اقتصاد د ودې لپاره مهم اقدامات پیل شول. افغانستان ورو ورو په یو داسې هیواد بدلېده

چې د پردو له احتیاجه راوتلی وي. اوس موږ ته لازمه ده چې د وطن د ترقۍ لپاره شوی مزل جاري وساتو او د ناتمام فصل بشپړولو ته مټې راوښکارو. د خپلواکۍ د سلم کال په مناسبت د استقلال د پاکو شهیدانو، غازیانو او مخکښانو د روح د خوشحالولو یوه ډیره ښه ذریعه همدا د کتابونو خپرول او د معرفت د مثالونو بلول بللای شو. له ټولو هغو لیکوالو مننه کوو چې په دې بختور مناسبت یې د کتابونو په لیکلو، ژباړلو او چاپ ته چمتو کولو کې برخه واخېسته. په اوسنۍ پرمختللي زمانه کې د استقلال د ساتلو او د واقعي خپلواکۍ د لرلو لپاره پکار ده چې پوهه خپره شي، فرهنگ وغورځوي، مهارتونه زیات شي او وگړي د ښه ژوند کولو په چل پوه شي. شاه امان الله د لوی اختر په مناسبت یوه وینا کې ویلي وو چې: «دا د قلم ورځې دي، نه د تورې.» د کتابونو د دې لړۍ خپرول د لیکوالو د ملاتړ او د هغوی د آثارو د چاپ یو بختور باب دی چې ادامه به مومي.

په درنښت

اسدالله غضنفر

د جمهور رییس فرهنگي سلاکار

کابل/۱۳۹۸

## سریزه

دغه اثر په اصل کې ما د دې له پاره لیکلی و چې له نورو لیکنو یا مقالو سره به یو ځای خپرېږي. ما د افغانستان د پوره خپلواکۍ گټلو د پېنځه اتیایمې کلیزې په ویاړ سیمینار کې چې تېر کال په کولن کې د افغانستان د کلتوري ودې ټولني له خوا جوړ شوی و، گډون ونه شو کړای، وعده مې وکړه چې د پاچا امان الله د واکمنۍ په اړه به یوه لیکنه وراستوم.

د هغې وعدې نتېجه دا لیکنه شوه، د ټولني مشر بناغلي زرین انځور د هغې تر لوستلو وروسته لازمه وگڼله چې د کتابگوټي په بڼه یې په جلا ډول خپره کړي؛ نو که څه هم دا لیکنه د پاچا امان الله د واکمنۍ په اړه ده؛ خو د واکمنۍ ټولې موضوع گانې پکې بیان شوې نه دي.

د پاچا امان الله د واکمنۍ په اړه په انگریزي او فارسي کې لیکنې ډېرې دي. دلته ما له هغې لیکنو نه کار اخیستی چې د هغه وخت کسانو کښلي لکه د منشي علي احمد د پاچا امان الله لوېدنه؛ د فېض محمد کاتب، کابل تر محاصرې لاندې؛ د میرغلام محمد غبار، افغانستان در مسیر تاریخ. بله لیکنه په خپله پاچا امان الله ته منسوبه ده، د (حاکمیت قانون در افغانستان) په نوم. په دغه اثر کې چې د محترم حبیب الله رفیع په زیار نوی خپور شوی دی، د ټولني او ملي ژوندانه د بېلا بېلو اړخونو په اړه په خپله د پاچا کارونه او فکرونه ځای شوي دي. څنگه چې د پاچا امان الله او د هغه د واکمنۍ په هکله نظرونه او تعبیرونه ډېر سره مخالف او لږ سره ورته او موافق دي، دغه اثر د هغوی په هکله په خپله د پاچا له نظره رڼايي اچوي او پر هغو سربېره د هغه سیاسي، پوهنیز، ټولنیز او افغان شخصیت ښيي. د موضوع اړوند بل اثر چې دلته ترې نه ډېر کار اخیستل شوی، د ډاکټر لودویک ادمک دی چې د جرمني او انگریزي

ارشيفي پاڼو له مخې کښل شوی، دغه اثر «د شلمې پېړۍ تر نیمایي پورې د افغانستان باندنۍ اړیکې» تر سرلیک لاندې دی. په پای کې له ښاغلي محمد زرین انځور او د هغه له ملگرو نه مننه کوم چې زما دغه لیکنه د خپلې ټولنې په لگښت خپروي. له ښاغلي انځور نه د دې مننه هم کوم چې د دغې لیکنې په کښلو کې چې ډېر وخت یې ونيوه، پوره حوصله وښودله.

محمد حسن کاکړ

مارچ/۲۰۰۵

## فهرست

- ۱ ..... يادښت
- ۳ ..... سرريزه
- ۶ ..... پيلامه
- ۱۳ ..... د پاچا امان الله واكمنۍ ته يوه كتنه
- ۱۳ ..... لومړنۍ خبرې: .....
- ۱۶ ..... د بشپړې خپلواكۍ جگړه: .....
- ۲۲ ..... له هېوادونو سره اړيكې: .....
- ۲۴ ..... افغانستان او منځنۍ اسيا: .....
- ۳۲ ..... لومړي سمونونه: .....
- ۴۲ ..... سياسي ډلگۍ او دسيسې: .....
- ۴۶ ..... د خوست ياغي توب: .....
- ۵۱ ..... د لويې جرگې پرېكړې غبار په دغه ډول بيانوي: .....
- ۵۲ ..... د پاچا امان الله سفرونه: .....
- ۶۲ ..... وروستي سمونونه او له وطن څخه د پاچا وتل: .....
- ۹۴ ..... پايليک .....
- ۱۲۰ ..... يادښتونه او لمن ليكونه: .....
- ۱۲۹ ..... د ارواښاد پوهاند محمد حسن كاكړ خپاره شوي اثار .....

## پیلامه

افغانستان اوس یو ډېر بېرته پاتې هېواد دی، خو پخوا یو پرمختللی هېواد و. د هغه وخت په افغانستان یا اریانه کې دینونه او مدنیتونه پیدا شوي او هم له نورو ملکونو نه پکې خپاره شوي وو. اریانه د ویدي مدنیت اصلي ټاټوبی و او بودايي مدنیت په ماهیت کې محلي و، اوستایي مدنیت او بودايي مدنیت عالمي بڼه لرله.

د اوستایي مدنیت د نوښتگر زردشت اهمیت اصلاً په دې کې دی چې دی نړۍ کې لومړنی مصلح یا له څو هغو مصلحانو څخه دی چې د لومړي ځل له پاره یې د لوی څښتن د یو توب عقیده وړاندې کړه او نړۍ یې د بدۍ او نیکۍ قوتونو د مقابلې دغسې ډگر وگاڼه چې په هغې کې د نیکۍ رب، اهورا مزدا د بدۍ په رب اهریمن باندې غلبه کوي. د هغه په عقیده پر اهورا مزدا باندې تکیه کول او د هغه دستورونه پر ځای کول د انسان د ژغورنې سبب کېږي.



تر اوستایي دورې نه دمخه په ویدي دوره کې، له طبیعي قوتونو نه ژغورنه په عبادت کې لټول کېده. په دې ډول هرې طبیعي قوې ته پر خدای لرو عقیده عامه وه او د خدایانو شمېر هم ډېر گڼل کېده. بودا بیا په دې عقیده و چې انسان ژغورنه په خپله د هغه په اصلاح سره کېدونکې ده، دومره چې دی خپلې نفسۍ غوښتنې او هوسونه مهار کړي، نیکې غوښتنې ولري، نیک کړه وکړي، نیک نظر ولري او په ټولیز ډول نیک ژوند غوره کړي.

نن ورځ دغه ټول فکرونه ساده او هر چاته د پوهېدو وړ ښکاري؛ خو په هغه مهال یانې له نن نه درې یا څلور زره کاله دمخه چې انسان که څه هم طبیعي او ټولنیز چاپیریال یې ډېر زیږ او بې رحم و، له خپل ځان او خپلې کورنۍ نه دباندې د نورو انسانانو ژغورنه هم غوښتله. دا له شک پرته د انسان د لوړې فکري سطحې استازیتوب کوي.

پخوانی افغانستان د دغسې فکرونو د ټوکېدو او خپرېدو له پاره مساعد و. یو دا چې د آمو شاوخوا هوارې د غنمو په میندلو سره د کرنې وړ شوې او کلیوالي او ښاري ژوند پکې رواج موندلی و. بله دا چې پخوانی افغانستان او شاوخوا هېوادونه یې د سوداګرو، ګرځندویانو، سوبمنو او د کډوالۍ لویه لاره ګرځېدلې وه.

د یوې امریکایي لرغون پېژندونکې په وینا د سوداګرۍ ځنډې لارې ان د نوې دېرې په دوره کې (Newlithic Period) ایستلې شوې وې؛ خو دغه سیمه له میلاد نه ۲۰۰ کاله دمخه په شاوخوا کې، د روم د پراختیا په دوره کې چې شتمنو اروپایانو او پارسیانو د چینایي صنعتانو ښکلو وریشمینو ټوکرو له پاره لویه لار ګرځېدلې وه؛ د خرو، اسونو او اویسانو له حساب نه وتلو

کاروانونو پرې تگ را تگ کاوه، دغه لار بیا پر ورېشمنې لارې (Road Silk) بدله شوه چې په پای کې یې چین، هند، پارس او اروپا سره ونښلول. د دغې سوداگرۍ د قوت پر مهال په اریانه کې چې په دغه وخت کې د هند او کرمان تر منځ پراته هېواد ته ویل کېده، د یونان-باختري دولت په قوت کې و. دغه افغانستان هغه وخت دومره پرمختللی و چې د زرو ښارونو هېواد نومول شوی و او نقره یې سکې پکې پریمانه چلېدې. ورېشمنه لار د پېړیو پېړیو په بهیر کې د خلکو د ویاړ او شتمنۍ سرچینه وه؛ خو په پای کې قومي نښتو دا لاره نامصونه کړه، د قومي لویانو له خوا د لویو باجونو اخیستل د سوداګرو ملا ماتوله، بالاخره په پېنځلسمې پېړۍ کې چې د اروپا او هند تر منځ سمندري لار پرانیستل شوه، هغه ورو ورو پرېښودل شوه.

تر دې وروسته هغو اروپایي هېوادونو وار په وار پرمختګ کاوه او پیاوړتیا یې تر لاسه کوله چې له سمندري لارو نه یې د سوداګرۍ او نورو موخو لپاره کار اخیسته. دا هغه هېوادونه وو چې د رنسانس یا د بیا ژوندي کولو غورځنګ یې منلی و چې لومړی په ایټالیا کې په څوارلسمه پېړۍ کې پیل شوی و. رنسانس چې په سر کې د هنر او ادب له لارې د بیا ژوندي کولو حرکت ته ویل کېده، وروسته د نوې سوداګرې طبقې په هسکېدو سره په اقتصادي چارو کې په فردي ازادۍ واوښت او هغه په خپل وار فردپالنه (Individualism) او انسان پالنه (Humanism) واقعي کړه، په دې معنی چې دا په خپله انسان دی چې د هر څه منځ او سرچینه ده.

د رنسانس د غورځنګ بله غټه پېښه په شپاړسمې پېړۍ کې په عیسوي دین کې د کاتولیکي مذهب او ارتودوکسي مذهب تر څنګ د مارتن لوتر په کوښښ سره د دیني سمون (Reformation) په نتيجه کې د پرتستانيزم هسکېدنه ده. په

داسې حال کې چې کاتولیکان له خپل ستر مشر پاپ څخه د خطا نه کوونکي مشر په شان اطاعت کوي، پروټسټانزم فرد ته د وجدان په ازادۍ قایل دی. دغه ټول نوبتونو او کشفونو د دغسې نویو حرکتونو سبب شول چې د هغو په نتيجه کې ساینس او تخنیک پر مخ ولاړ او ورسره ټولې لویدیځې عیسوي نړۍ حیرانوونکې پرمختګ وکړ.

برعکس افغانستان د ورپېښمېنې لارې په پرېښودو سره وار په وار گوښه کېده، هغه نور نو د بین المللي سوداګرۍ او د خلکو او کاروانونو د تګ لاره نه وه. په واقعیت کې له دغه وخته وروسته ټول ختیځ د لویدیځې اسیا د هېوادونو په ګډون لږ و ډېر په همدغه حال کې و. د عثماني او مغلي امپراتورۍ هم ونه شو کولی چې له سمندري لارو نه د سوداګرۍ له پاره کار واخلي، که څه هم دواړو امپراتوریو اوږدې سمندري غاړې لرلې.

څنگه چې اسیایي ملکونو په تېره افغانستان له بین المللي سوداګرۍ نه را پیدا عنعنوي ګټې له لاسه ورکړې، حکومتونو یې له خپلو ولسونو نه د مالیاتو په ډېرولو، له صنعتي کارونو نه د زیات محصول په اخیستلو او له لاس لاندې ملکونو نه په باج ټولولو باندې لنگر واچاوه. دې حالت د نوي صنعت او نوې شتمنۍ د تولید له پاره هڅوونکي رول نه درلود. د دوی په فکري نړۍ کې د ساتنپالنې او عنعنې پالنې میل وار په وار بیخ نیوه او کلتور یې نه یوازې دا چې نه غوړېده، بلکې شخ او وچېده.

افغانستان چې په اوومې پېړۍ کې یې اسلامي مدنیت منلی و، یا یې په خپله امپراتورۍ لرلې، یا د نورو امپراتوریو تر اغېز لاندې و. افغانستان د اسلام د سرحدي هېواد په توګه، د غزنوي او غوري امپراتوریو په وخت کې، اسلام هند ته په پراخ ډول یووړ او د دغه انکشاف له امله هلته په هند کې د څه کم زرو

کلونو په موده کې د بهلي سلطنت په نامسلمانانو حکومت وکړ. د لودیانو او سوریانو دولت په همدغه لړ کې راځي، د پاکستان اوسنی دولت د همدغه اسلامي غورځنگ میراث دی؛ خو په دیارلسمې پېړۍ کې د چنگیز خان په تاراګونو سره د اباد افغانستان ډېر ښاري مرکزونه په کنډوالو بدل شول، د کرنې سیستم یې تر ډېره حده پورې وران شو، وګړي یې تباہ شول او له پاتې ژونديو نه ډېرو یې د سلیمان غرو درو ته کډه وکړه.

په دې ډول افغانستان په خپل ډېر اوږده تاریخ کې د لومړي ځل له پاره په یو ستر معلوم انساني مصیبت واوښت. په دغه حال کې له دیارلسمې پېړۍ نه تر اتلسمې پېړۍ پورې د افغانستان تاریخ د پردیو تاریخ شو. که څه هم په شپاړسمې پېړۍ کې پیر روښان، زامنو او لسیانو یې او په اوولسمې پېړۍ کې خوشحال خټک، ایمل مومند او دریا خان اپریدي د مغلو په مقابل کې د خپلواکۍ ګټلو په لاره کې په ټینګه پرلپسې مبارزې وکړې؛ خو په پای کې ټول بریالي نه شول.

د افغانستان د خپلواکۍ ګټلو بری اول تر څه حده د میرویس هوتک او په پوره ډول د احمد شاه دراني په سروالی واقعي شو. وروسته یې چې په ۱۷۴۷ کال کې د افغان دولت بنیاد کېښود، د څو کلونو په بهیر کې یې د مشهد، پنجاب، سند، بلوچستان او کشمیر په لاندې کولو سره امپراتوري جوړه کړه؛ خو دغه امپراتوري د هغه د لسیانو په وخت کې اصلاً له دې امله مخ پر ځور او بیا په په ۱۸۱۸ کې ټوټه ټوټه شوه چې چلوونکو یې له تر لاس لاندې سیمو نه باج نه شو تر لاسه کولای. له دې سره سره د میرویس هوتک او احمد شاه دراني اهمیت تل پاتې دی، ځکه چې دوی په خپلواک کندهار او خپلواک افغانستان کې مستقل نظام او ژوند په میراث پرېښود.

افغانانو دغه میراث ته درناوی هغه وخت په عمل کې ثابت کړ چې دوی له دې سره سره چې محمدزیو ته د واکمنۍ د انتقال په وخت کې او وروسته د تاج او تخت په سر د محمدزیو سردارانو په خپل منځي جنگونو کې سخت سره بې اتفاقه شوي وو؛ د انگریزانو د لومړي لوی یرغل پرمهال پر خپله خپلواکۍ ټینګ ودرېدل او یرغلگر پوځونه یې که څه هم د نړۍ د زبرځواک لښکرې وې، له ملک نه وایستلې. څلوېښت کاله وروسته په دوهم افغان-انګلیس جنگ کې یې هم همدغسې وکړل او د میوند په جګړې کې یې د خپلواکۍ په خوندي ساتلو کې دغسې بری وګاټه چې ان یرغلگر انگریزان یې هم حیران کړل. نولسمه پېړۍ په دغه ډول د افغانستان لپاره تر ډېره حده د کورنیو جنگونو پېړۍ وه او د دوهم افغان-انګلیس د جنگ په نتيجه کې افغانستان د باندنیو اړیکو اختیار هم له لاسه ورکړ.

افغانانو له افغانستان نه د یرغلګرو انگریزانو په شړلو سره اروپایي مدنیت یا د هغه باندني مظاهر هم په لغته وهل. د دغې پېړۍ په دوهمه نیمايي کې اول د امیر شېر علي په دوهمې واکمنۍ کې او بیا د امیر عبدالرحمن د یوویشتمو کلونو په واکمنۍ کې ودانۍ وشوې؛ خو هغه هم په زیاته اندازه د حکومتي نظام د پیاوړتیا او د وسلو صنعت د انکشاف له پاره وې. دغو امیرانو له افغانستان سره د برتانیې او روسي امپراتوریو په ګاونډیتوب سره د افغانستان دفاع تر هر بل څه نه مهمه ګڼله، په تېره وروسته تر دې چې روسانو په ۱۸۸۵ کال کې پنځده ونیوله او انگریزانو په ۱۸۹۳ کال کې د بیورنډ هوکړه لیک په امیر عبدالرحمن باندې تحمیل کړ.

له هغه پرته هم نه امیر شېر علي او نه امیر عبدالرحمن د ټولني د مدني کولو او عصري کولو فکر کاوه. په نورو اسلامي هېوادونو کې هم دغسې غوښتنې

نه كېدلې، يا ډېرې كمې كېدلې او دغه فكر هر چپرې په ټينگه اورېدل كېده چې اسلام هم دين او هم دولت دی، دا ځكه چې اسلام د عيسويت او موسويت پر خلاف له هماغه اول سر نه د ټولني تنظيمول او چلول هم په غاړه اخیستي او اسلامي واكمنو تر هغه وخته پورې پر همدغې كرنسې يون كړی و.

خو د شلمې پېړۍ په سر كې د امير حبيب الله په دوره كې چې افغانستان يو قوي نظام درلوده او عصري پوهنه هم پكې رواج شوې وه، افغانان له باندينيو پېښو نه هم اغېزمن شول، په ۱۹۰۴ كال كې د جاپان په لاس د روسيې په ماتې، په ۱۹۰۵ كال كې د روسيې په انقلاب، په ۱۹۰۶ كې د ايران په انقلاب، په ۱۹۰۸ كې د تركيې په انقلاب او په ۱۹۱۷ كې په بلشويكي انقلاب سره. د يو اسيایي هېواد په لاس د روسيې ماتې د اروپايي امپيرياليستي هېواد په حيث د اسيایانو د وياړ سبب شو او يادو شويو انقلابونو د زورواكو نظامونو طلسم مات كړ او سياست كوونكي او اوښتون پلان يې هر چپرې د خپلسرو واكمنو او زورواكو رژيمونو په مخالفت كې نور هم ټينگ كړل.

تر لومړۍ نړيوالې جگړې وروسته پېښې چې په اروپا كې د اوښتونونو سبب شوې، پر افغانانو باندې هم بې اغېزې نه وې. دغو ټولو پېښو افغان تعليم كړي درباريان او نور علاقمندان وځوځول. په همدغه حالت كې، په كابل كې د مشروطه غوښتونكو غورځنگ هسك شو چې غټې غوښتنې يې د پوره خپلواكۍ گټل، د قانون له مخې حكومت كول او د عصري مدنيت رواجول وو. په دغې فضا كې د پاچا زوی عين الدوله امان الله د خپل پلار تر وژل كېدو وروسته ځان د واكمنۍ گدۍ ته ورساوه او بيا يې په افغانستان كې د لومړي ځل لپاره د دغسې بنسټونو د سمونونو په پلي كولو پيل وكړ چې په هغو سره افغان ټولنه مدني او سياسي نظام عصري او د فرد خپلواكي واقعي كړي.

**يادښت:**

- ۱ . چينان ډي وس - كم بال، جنګيالی- ښځې، وارنر بوكس، ۲۰۰۲، نيويارك، ۱۰۸.
- ۲ . پورته اثر، ۱۰۹.

## د پاچا امان الله واکمنۍ ته یوه کتنه

### لومړنۍ خبرې:

د پاچا امان الله څه کم لس کلنه دوره که څه هم لنډه وه، خو له ډېرو پېښو نه پکه وه. دی هغه لومړی افغان واکمن دی چې د ټولني د مدني کولو او عصري کولو له پاره یې پراخ سمونونه پلي کړل او د هغو په وجه له وطن نه وشړل شو.

په معاصر افغانستان کې درې لسيزې سره ورته دي: د امير شېر علي خان د واکمنۍ دوهمه دوره (۱۸۶۸ - ۱۸۷۸)، د پاچا امان الله دوره (۱۹۱۹ - ۱۹۲۹) او د قانوني پاچايي لسيزه (۱۹۶۴ - ۱۹۷۳) په دغو دريو واړو لسيزو کې د ټولني د مدني کولو او عصري کولو له پاره سمونونه پلي شول. درې واړه نظامونه په وسله وال زور سره ړنگ شول او له درې واړو نه واکمنانو په نره دفاع ونه کړه؛ خو درې واړه د بدلون غوښتونکو افغانانو په مخيلو کې ځای ونيوه او د هغو سمونونه په وروستيو دورو کې ورو ورو عملي شول او لا هم عملي کېږي. دغه سمونونه د ژوند د ښه کولو له پاره ضروري وو، خو مخالفانو يې بيا داسې نه گڼي.

### د امان الله پاچا کېدل:

د امان الله پلار امير حبيب الله د ۱۹۱۹ کال د فبرورۍ په ۲۱ نېټه د پنجشنبې په سهار د لغمان د کله گوش په سيمه کې چې نوموړی په ژمي کې د ماهيانو د ښکار له پاره تللی و، په خپمه کې د خوب پر مهال ووژل شو. يو روايت دا دی چې دغه وژنه سياسي وه او په نهايت کې د مشروطه غوښتونکو د يوې پټې کړۍ کار و چې دربايان په تېره د دربار غلام بچه گانو او حتی د امير سکه ورور، سردار نصرالله او په خپله امان الله هم ورته منصوب و. (۱)



بل روایت دا دی چې د امیر حبیب الله د وژنې محرک فامیلی او شخصي او په اصل کې د وژل شوي امیر د لومړۍ ماینې سرور سلطان، د امان الله د مور د دسیسې پایله وه. هغه د علی حضرت سراج الخواتین په نامه یادېدلې. هغه چې د وژل شوي امیر له نظره لوېدلې وه، خپل زوی امان الله یې د واکمنېدو له پاره روزلو، امیر حبیب الله چې د واکمنۍ په وروستیو کلونو کې د عیاشۍ او له نورو بڼو او وینکو سره د ناستې ولاړې او ښکار خوا نیولې وه، په دې لټه کې شو چې له خپلې دغې بڼې نه ځان خلاص کړي. له بلې خوا مور او زوی په دې لټه کې شول چې امیر له منځه یوسي.

مستوفي الممالک، میرزا محمد حسین (د شاعر خلیلي پلار) چې د امیر عبدالرحمن په دوره کې او تر هغه وروسته د دغې کورنۍ وفا لرونکی غټ مامور و، د مور او زوی دغه توطیه په خپله امیر حبیب الله ته په دې ډول بیان کړه: «مور نوکرو ته نه ښایي چې د پلار او زوی تر منځ درز واچوو؛ خو د هغې باوري اطلاع له مخې چې ماته په لاس راغلې، د امان الله د سیاست له کرښې نه دوه څېزونه څرگندېږي، یو یې دا دی چې تا د ستا د مامورانو له لارې چې له هغوی سره یې لاس یو کړی دی له منځه یوسي او د تاله وژنې نه وروسته په خپله د واکمنۍ پر گدی کېږي؛ ځکه چې هغه پوځ او ستا رعیت ستا له تابعیت نه اړولي دي» (۲).

امیر حبیب الله وروسته له دې چې په دغې توطیې ځان نور هم باوري کړ، پرېکړه یې وکړه چې امان الله ووژني او مور یې طلاقه کړي، خو دوی چې د امیر له پرېکړې نه خبر شول، نصرالله ته لارل او په پښو کې یې ورغږېدل او په عذر او زاری یې ترېنه وغوښتل چې امیر ته یې شفاعت وکړي. هغه نه یوازې په بري سره د هغه شفاعت وکړ، بلکې د مستوفي راپور یې هم پوچ وباله. په

هر حال، د دواړو روايتونو له مخې د امير حبيب الله وژونكى د شجاع الدوله (غوربندي) په نامه د دربار يو غلام بچه و. (د جوهر شاه په نامه د هغه تره د امير حبيب الله په حكم دمخه اعدام شوى و) خو د امير په وژنه كې كرنيل علي شاه له محاكمې نه وروسته ووژل شو چې په كله گوش كې د امير د خبمې ساتونكى آمر و.

د هغه وخت غلام بچه گان مريان نه، بلكې د وطن د نفوذمنو هغه زامن وو چې په دربار كې په نظامي او ملكي چارو كې روزل كېدل او واكمنو ته بې له گډ او بر نه تابع وو.

د حبيب الله تر وژل كېدو وروسته په جلال اباد كې سردار نصرالله او په كابل كې امان الله ځانونه اميران كړل، خو لومړنى د وروستي په پلوى زر له امارت نه تېر شو، خو بيا په كابل كې بندي شو. سردار نصرالله په ټول ملك كې تر خپل ورور امير نه وروسته ډېر د نفوذ خاوند و، نفوذ يې په ختيځو پښتنو كې بيخي ډېر و. دى د امير پر خلاف د تقوا خاوند و او قرآن شريف يې ټول په ياد و.

له دې سره سره يې له خپل وراره امير سره وعده وكړه چې متابعت به يې كوي او چارې به د هغه په سروالى پر مخ بيايي؛ خو د هغه يو څو پلويانو په خپل سر د پغمان په لار قرغې ته نږدې په امير امان الله باندې نابريالى ډزې وكړې. امير امان الله بيا زما د يوې باوري سرچينې په حواله د خپل بندي تره د وژنې مسبب هم شو. امان الله چې د پلار دريم زوى و تر دې وروسته يې د كورنۍ د رقيب په نه لرلو سره د پاچايۍ پر تخت ډډه ولگوله.

### د بشپړې خپلواکۍ جگړه:

پاچا امان الله د فبرورۍ په ۲۴ مه د کابل د مرادخانې په یوه میدان کې چې هلته خلک او عسکر راټول شوي وو، په یوازې ځان را څرگند شو او د هغو په مخکې یې د هېواد بشپړه خپلواکي او د ټولو خلکو ازادې او برابرې اعلان کړه. خلکو یې په شور او زوږ سره هرکلی وکړ او ولایتونو په لسو ورځو کې بیعت ورواستاوه. (۳)

پاچا امان الله د بلې میاشتې یانې مارچ په ۳ مه د خپل پلار له وژل کېدو او د ځان د امیر کېدو په هکله د برتانوي هند وایسرای ته لیک واستاوه او څه باندې یوه میاشت وروسته د اپریل په ۱۳ مه یې په کابل کې په یوه عام دربار کې د وطن پوره خپلواکي په دغو لفظونو څرگنده کړه:

ما خپل ځان او خپل هېواد پوره ازاد،  
په خپل اختیار او خپلواک اعلام کړ. له دې  
وروسته به زما هېواد هغسې خپلواک وي  
لکه د نړۍ نور دولتونه او قدرتونه چې دي.  
هېڅ باندینی هېواد به پرې نه ښودل شي،  
چې یوه ویشته قدر حق ولري چې د  
افغانستان په دننیو او باندنیو چارو کې  
گوتې ووهي او که کوم چا دغسې وکړل،  
زه تیار او آماده یم چې په خپلې دغې تورې  
سره یې مری پرېکړم.

پاچا امان الله د خپلې اوږدې وینا په پای کې برتانوي ایجنټ، حافظ سیف الله ته مخ واراوه او په نرمه بڼه ورتله چې: «وه سفیره، ته پوه شوې چې ما څه وویل؟ هغه ځواب ورکړ چې هو، زه پوه شوم».(۴)

د هند وایسرای د اپریل په ۱۵مه د پاچا امان الله د لیکنې ځواب واستاوه، خو د هغه په لیک کې په نورو موضوع گانو باندې خبرې شوې وې، نه د خپلواکۍ پر موضوع. برتانیه لا حاضره نه وه چې د افغانستان پوره خپلواکي ومني. افغانستان د برتانیې تر لاس لاندې هېواد نه و، افغانستان په کورنیو چارو کې پوره خپلواک و، خو باندنۍ اړیکې یې له ۱۸۸۰ نه تر دغه وخته پورې د هند د برتانوي حکومت له لارې تر سره کېدلې.

امیر عبدالرحمن او امیر حبیب الله لا د هند حکومت ته په رسمي لیکونو کې ځانونه خپلواک گڼل او د برتانیې حکومت وروستي ته یې د اعلیٰ حضرت خطاب کاوه او افغانان په دې هیله وو چې څنگه چې افغانستان په نړېوال جنگ کې بې پرېتوب غوره کړي و، برتانیه به د دغه دریغ په درناوي، د افغانستان پوره خپلواکي ومني.

په افغانستان کې دننه د امیر حبیب الله په وخت کې د مشروطه غوښتونکو غوښتنه د افغانستان پوره خپلواکي وه. نورې غټې غوښتنې یې د مشروطیت یانې د اساسي قانون له مخې حکومت او د عصري مدنیت او پرمختگ په اړه وې؛ خو د خپلواکۍ جذبه په ټولو افغانانو کې دومره پیاوړې وه چې په کابل کې د برتانیې حکومت سفیر سر فرانسس همفریز خپل حکومت ته څرگنده کړې ده چې له پاچا نه شکرته تر اوسه کچه کوچي پورې چې د منځنۍ اسیا او هند په بازارونو کې په هسکه غاړه گرځي د افغانانو د سپرمو ساه کښنه خپلواکي ده.(۵)

## مولف گریگورین هم وایي چې:

په ۱۹۱۹ کې هېڅ واکمن نه شو کولای په افغان ملت باندې په ټینګه حکومت وکړي، خو دا چې د پوره خپلواکۍ له پاره یې ژمنه کړې وي. (۶)

پاچا امان الله دغه جنبه پوره درک کړې وه، په خپله یې هم لرله او پر حقه په دغه فکر و چې د پوره خپلواکۍ گټلو په موضوع کې، په سوله وي یا په جنگ ټول ولس د هغه تر شا درېږي، همدغسې وهم شول.

پاچا امان الله پوه شو چې برتانیه د افغانستان پوره خپلواکۍ منلو ته حاضره نه ده؛ نو د جنگ لار یې ونيوله او د انگریزانو د حاکمیت پر ضد هم دننه په وطن کې او هم د باندې په شمالي هندوستان کې یې د مسلمانانو، هندوانو او سکانو په پارولو پیل وکړ. د هند حکومت لا پخوا د انقلابي حرکتونو د خپلو د رولت (Rowlett) په نامه یو سخت جزایي قانون ایستلی و چې د هغه پر ضد د ۱۹۱۹ کال په پسرلي کې په ډېرو ښارونو کې هرټال وشو، دوکانونه او کاروبار بند شو.

د پنجاب په امرتسر کې پر یوې لویې غونډې ډزې وشوې چې په هغو سره یو نیم زر کسان ووژل شول. مهاتما گاندي د همدغه کال په فبروري کې د دغه قانون یانې د حکومت پر ضد د ستیاگراهه (Satyagraha) په نامه د مدني نافرمانۍ حرکت پیل کړ چې هغه د هندوستان په ازادېدلو کې ډېر مهم ثابت شو.

دغه حرکت په شمالي هندوستان او پېښور کې هم خلک وپارول او په پېښور کې افغان وکیل عبدالرحمن او د پوستي آمر غلام حیدر پاچا امان الله ته په یوه راپور کې څرګنده کړه چې هندوستان د انقلاب په درشل کې دی او د افغان یرغل یوازې یوه بڅري ته ضرورت لري چې په هندوستان کې د برتانیې

حاکمیت پای ته ورسوي. (۷) غلام حیدرخان پاچا ته دا هم ولیکل چې که هغه په هندوستان باندې یرغل ونه کړي، مسلمانان او هندوان دواړه به خپه شي. پاچا امان الله بې له دې چې د جنگ اعلان یې کړی وي، د مۍ میاشتې په سر کې یې د هندوستان په لور پوځونه واستول. خيبر ته د سپاه سالار صالح محمد، کندهار ته د صدراعظم سردار عبدالقدوس او خوست ته د جنرال محمد نادر په قومندانۍ. د مۍ په څلورمه د صالح محمد پوځ په خيبر کې عملي اقدامات وکړل او په دې ډول د افغان - انگلیس دریم جنگ پیل شو. دلته به یوازې د جنگ په اړه څه ووايم، بې له دې چې نظامي نښتې بیان کړم.

که سپاه سالار صالح محمد په لنډي کوټل کې مات شو، جنرال محمد نادر د وزیرستان په ټل او واڼه کې له انگریزي پوځ نه ځایونه ونیول او یو څه وسلې او کارتوس یې هم تر لاسه کړل. دغه بري په ختیځ کې د انگریزي پوځ فشار لږ کړ. په دري واړو جبهو کې ډېرو ولسي خلکو، لکه څنگه چې له یرغلگرو سره په جنگونو کې معموله وه، له پوځ سره ملگرتوب وکړ.

دا واقعیت دی چې د خپلواکۍ جذبې په ټولو قومونو په تېره په پکتیاوالو او د وزیرستان په مسودو او وزیرو یا وډیرو کې ډېره پیاوړې وه. تاریخ پوه میرغلام محمد غبار په خپل کتاب کې په ولس کې د خپلواکۍ جذبې ترسیم کړې چې لوستونکي حیرانوي.

د ډیورنډ د کرښې د دواړو خواوو قومونو په دغه جنگ کې له زړه نه برخه واخیستله. د انگریزانو قومي ملیشاوو هم خپلې وظیفې پرېښودلې او افغانانو ته واوښتې یا خپلو کورونو ته ولاړلې. دغه ملیشاوې له ډیورنډ نه اخوا قومونو نه جوړې وې. له افغانانو سره د دوی خواخوږۍ د انگریزانو معنوي حالت کمزوری کړ.

د خپلواکۍ په جنگ کې دغو پښتنو ثابته کره چې دوی د پخوا په شان د افغانستان رښتیني پلویان او مدافعان دي. په اصل کې د دوی او د ولسي افغانانو له امله په لندن کې د برتانیې حکومت د هند د وایسرای دغه وړاندیز رد کړ چې ویل یې د هندوستان د ناکرار یو د غلې کولو ښه لار دا ده چې جلال اباد ونيول شي. په دې اړه په لندن کې د هندوستان له پاره د دولت وزیر د وایسرای وړاندیز په دې ډول ونه مانه: «زه په دې ډاډه یم چې تا به د تاریخ درسونه هېر کړي نه وي او هغه دا چې موږ د افغان له منظم پوځ نه دومره وپره نه لرو، لکه څومره چې د قومي ملېشاوو او زمور په خورو کمپونو او د مخابرو په کرښو باندې یې د هغو له یرغلونو څخه چې لرو».<sup>(۸)</sup>

انگریزان په هند کې په دغه وخت کې، نه ماتېدونکې نظامي قوت و، څلورنیم لکه پوځ او عصري لوجستیکي، مخابروي او د وړلو را وړلو عصري تخنیکي وسپلې یې لرلې. پر هغو سربېره په دغه جنگ کې یې له نظامي الوتکو نه هم کار واخیست او د جلال اباد او کابل پر ښارونو یې بمونه وغورځول. غبار وایي چې دغو بمونو پر افغانانو ناوړه اغېزه ونه کړه؛ خو ډاکټر عبدالعلي ارغنداوي په خپل کتاب «برتانوي امپیریلزم او د خپلواکۍ له پاره د افغانستان مبارزې» کې دغه بمونه د اوربند سملاسي عامل بولي او وایي چې «په دې کې ډېر لږ شک دی چې دغه (هوایي) حمله دغسې مهم عامل شو چې افغان حکومت یې سولې غوښتنې ته اړ کړ».<sup>(۹)</sup>

دغه واقعیت په اصل کې پخپله پاچا امان الله جنرال محمد نادر ته په یو فرمان کې په دغه ډول څرگند کړی: «... از برای مردم کابل از گلوله باری آنها هراس پیدا شده، اکثر مردم معتبرین و کلان شوندهگان این ملامتی را بحضور (شاه امان الله) تعلق میدهند که وقت جنگ نبود».<sup>(۱۰)</sup> په فرمان کې دا هم ویل شوي

چې دغو معتبرانو رايه وركړه چې كه انگريزان سوله ومنې، تاسې يې قبوله كړئ. دغه معتبران شايد د دولتي شورا غړي وي.

د اوربند په اړه افغان خوا ادعا كوي چې دا انگريزان وو چې له پاچا امان الله نه يې اوربند وغوښت؛ خو انگريزان د هغه سرچپه وايي. ډاكټر ادمك په دې اړه داسې وايي: «د مۍ په ۲۴مه امان الله برتانوي نيت معلوموونكو ته ځواب ووايه او د هند حكومت په خوښۍ سره د جگړې پاى ته رسول ومنل، ځكه چې په شمال لويديځ سرحد (پښتونستان) كې وضع خرابه شوې وه».<sup>(۱۱)</sup>

په هر حال د خپلواكۍ جگړه درې څلور اونۍ وه او له هغه وروسته د همدغه كال د اگست په اتمه په راولپنډۍ كې انگريزانو د افغانستان پوره خپلواكۍ ته غاړه كېښوده. په دغه ډول افغانانو د پاچا امان الله په مشرۍ په جنگ او سولې سره له انگريزانو نه خپله پوره خپلواكي تر ۳۹ كلونو وروسته تر لاسه كړه. افغانستان د نړۍ د پوره خپلواكو هېوادونو په قطار كې سرهسكى ودرېد، افغانان سرلوري شول او پاچا امان الله غازي وپېژندل شو او په نړۍ كې يې نوم وايست؛ خو د سرحد د پښتني قومونو په اړه اساسي څه ونه شول. كه څه هم لكه چې ادمك وايي چې: «امان الله د افغان - انگليس په درېيم جنگ كې بريالى و، په اصل كې له دې امله چې د سرحد (ازادې قومي كړۍ) له هغه سره مرسته وكړه. دغه افغانان د مسلمانانو او افغانانو په توگه حاضر وو چې د افغان پاچا د جهاد په غږ سره جگ شي؛ خو چې دى هغو ته پيسې او وسلې وركړي».<sup>(۱۲)</sup>

امان الله له انگريزانو نه دغه وعده ترلاسه كړه چې دوى په هغو كې د نفوذ خپرولو او له هغو سره د جنگ كولو پلان نه لري او كه د هغوى پر ضد كوم نظامي كار كوي، له امير سره به مشوره كوي؛ خو له جگړې نه وروسته



انگریزانو د خپلې وعدې پر خلاف د دغو پښتنو په سیمو کې تر پخوا ډېر په نظامي کړو لاس پورې کړ.

### له هېوادونو سره اړیکې:

د خپلواکۍ یوه غټه نښه دا ده چې خپلواک هېواد به له نورو هېوادونو سره ډول ډول اړیکې په نېغه او په خپله خوښه جوړوي، دا اړیکې د خپل ملت د گټو د خونديتوب په موخه، د خپلو استازو له لارې ټینګېږي.

تر دغه وخت پورې د افغانستان اړیکې یوازې د برتانوي هند له حکومت سره وې. پاچا امان الله لا پخوا تر دې چې د افغانستان خپلواکي په رسمي ډول وپېژندل شي، له نورو هېوادونو سره د اړیکو لرلو په لټه کې شوی و. د نړۍ وضع هم د هغه د کوشنېونو مرستندویه وه. یو دا چې د لوی نړیوال جنګ له امله د عثماني امپراتورۍ په ټوټه کېدو سره د نړۍ په مسلمانانو کې انگریزي ضد احساسونه پیاوړي شوي وو، ځکه انگریزانو د هغې په ټوټه کېدو کې لاس درلود.

بل دا چې په روسیه کې د بلشویکي انقلاب له امله د لېنن په مشرۍ دغسې بلشویکي حکومت واکمن و چې له لویدیځ امپریالیزم او پانګه والي نظام سره مخالف و او د هر هغه حکومت پلوي یې کوله چې د هغه په مقابل کې جګېدل؛ نو دغه حکومت په نوې ترکیبې کې له جنرال مصطفی کمال چې په اتاترک یادېده او په نوي افغانستان کې له پاچا امان الله سره روغ نیټي شونده او افغانستان ته یې لا د وسلو، پیسو، تخنیکي مرستو او حتی د پنجدې د بېرته ورکولو وعدې هم ورکولې.

پاچا امان الله د ۱۹۱۹ کال د اپریل په سر کې محمد ولي په بخارا کې سفیر ټاکلی و. محمد ولي د درواز تاجک او پخوا په دربار کې د غلام بچه گانو مشر

و. زر څرگنده شوه چې دی د يو مهم هيئت په مشرۍ گمارل شوی چې له نوي بلشويکي حکومت او له نورو لويديځو هېوادونو سره سياسي اړيکي ټينگې کړي او په اروپا کې د پاریس د سولې په کنفرانس کې هم گډون وکړي. محمد ولي له خپلو لوړ رتبه افغان ملگرو سره مسکو، برلين، روم، پاریس، لندن، نيويارک او واشنگټن ته هم سفر وکړ او د ۱۹۲۲ کال په جون کې وطن ته را ستون شو.

له هغو خنډونو سره سره چې د برتانيې د باندنيو چارو نوی وزير لارډ کرزن د دغه هيئت په وړاندې اچول، د محمد ولي هيئت په خپل مقصد کې پوره بريالی وخت. له شوروي اتحاد، پاریس او ترکيې سره يې سياسي او د دوستۍ تړونونه وکړل او نور ډېر هېوادونه يې هم وهڅول چې له افغانستان سره سياسي اړيکي ټينگې کړي.<sup>(۱۳)</sup>

د افغانستان له پاره دا يو مهم بری و، له هغه وروسته ډېرو اروپايانو په تېره جرمنانو کابل ته مخه وکړه. افغانستان له عنعنوي گوښه توب نه د تل له پاره ووت او کابل ښار داسې نوې بڼه غوره کړه چې د باندنيو شته والی يې يوه څرگنده نښه شوه. د هيئت مشر محمد ولي هم د غټ نامه او اعتبار خاوند شو، په تېره وروسته له هغه چې پاچا امان الله د کوهدامن په قلعه مراد بيگ کې د مستوفي مېرزا محمد حسين هغه يو مليون نقدي روپۍ ضبطې کړې چې مخکې يې د انعام په توگه وروښلې (مستوفي د مخه په دار ځړول شوی و) پاچا هغه د محمود طرزي پر ځای د باندنيو چارو وزير وټاکه.<sup>(۱۴)</sup>

خو د افغانستان اړيکي له برتانوي هند سره د سرحد د پښتنو پر سر خړې پرې پاتې شوې او له شوروي اتحاد سره يې د مروه، بخارا او داسې هم د

بسمه چي غورځنگ او د پاچا امان الله د پان اسلامي فکر له امله د دوستۍ لومړنۍ تودوښې له لاسه ورکړې.

### افغانستان او منځنۍ اسيا:

د بولشويکي انقلاب بري، د عثماني امپراتورۍ د ټوټه کېدلو او د افغان – انگليس د درېيم جنگ له امله شوروي اتحاد، برتانيې او د اسيا يو شمېر نورو هېوادونو ځانونه په منځنۍ اسيا کې د «ستري لوبې» په يوه نوي پړاو کې وموندل. په دې لوبه کې پاچا امان الله، د بخارا امير او د هغو غورځنگونو چې يا په پان تورانزم يا په پان اسلاميزم باندې ډډه لگوله، هڅه يې کوله چې د منځنۍ اسيا هغه تشه ډکه کړي چې د تزاري او امپراتورۍ په له منځه تللو سره پيدا شوې وه.

شوروي اتحاد هڅه کوله چې د تزاري روسيې پر ځای په منځنۍ اسيا خپل حکم جاري کړي. له بلې خوا برتانوي هند اندېښمن شو چې د برست لیتوفسک تر تړون وروسته چې بلشويکي روسيې له جرمني سره د ۱۹۱۸ کال په مارچ کې لاسلیک کړ، د جنگ د وخت مرکزي قوت پوځونه به افغانستان ته ننوځي او هند به له خطر سر مخ کړي، نو هند هڅه کوله چې افغانستان له دښمنو هیئتونو څه گوښه کړي. د دې له پاره چې له دغسې کسانو او ډلو سره لار ولري چې له برتانيې سره مرسته وکړي، جنرال ملیسن یې له کافي پیسو او پوځ سره د ایران مشهد ته واستاوه. دی له خپل پوځ سره له مشهد نه مرو او بېرم علي ته لاړ، خو هلته له بلشويکي پوځ سره تر ناکامې مقابلې وروسته بېرته په مشهد کې هستوگن شو. په مشهد کې یې د مسکو، تاشکند او نورو ښارونو تر منځ د تیلگرافي مخابراتو په څارلو سره لویې بریاوې تر لاسه

كړې<sup>(۱۵)</sup> چې زر به د هغه په هغه رول وغږېږم چې د شوروي اتحاد او افغانستان اړيكې يې خړې پرې كړې.

له بلې خوا د عثماني تركيې د اتحاد او پرمختگ د كمېټې پخوانيو مشرانو چې ټينگو ملت پالانو، له پان اسلامي غورځنگ نه په دې هيلې كار اخيست چې په منځنۍ اسيا كې يو اسلامي تركي دولت په پښو ودروي. پاچا امان الله بيا له پان اسلاميزم نه په گټې اخيستلو سره هڅه كوله چې د منځنۍ اسيا د كنفدرېشن سروال وي. داسې هم هغه له برتانوي هند سره په معاملو كې كوښښ كاوه چې د هند مسلمانانو ته د وروستي اسلامي سروال او د اسلام د يوازيني پاتې شوي مدافع په توگه څرگند شي. له نښو نښانو نه هم داسې څرگندېدله چې پاچا امان الله به د خلافت پر گدۍ ډډه ولگوي.<sup>(۱۶)</sup>

پاچا امان الله په منځنۍ اسيا كې د پرمخ تللو فعال سياست غوره كړی و، خو بيا له هغه ځايه د شوروي اتحاد په پرمختگ سره پر مخ ولاړ. د پاچا امان الله سياستونه په دغې پراخې سيمې كې هم په ډاگيزو كړنو او هم له شوروي اتحاد سره په اړيكو كې څرگندېدل. د محمد ولي هيتت په مسكو كې د ۱۹۲۱ كال د فبرورۍ په ۲۸مه له شوروي حكومت سره يو تړون لاسليك كړ. په هغه كې دواړو خواوو ومنله چې هېڅ خوا دې له درېيم دولت سره هېڅ داسې نظامي يا سياسي تړونونه لاسليك نه كړي چې د تړون كوونكي كومې خوا ته ممكن تاوان ورسوي.

شوروي اتحاد به اجازه لري چې په افغانستان كې قونسلگري گانې پرانيزي. مسكو ومنله چې د افغانستان سوداگريز مالونه به د محصول له وركولو نه پرته له روسيې نه تېر شي. افغانستان او شوروي اتحاد دواړو د بخارا او خېوې خپلواكي د خلكو د غوښتنو پر اساس وپېژنده. شوروي اتحاد دا هم

ومنله چې هغه سرحدي سیمې چې پخوا په افغانستان پورې تړلې وې د عدالت او خپلې ارادې د اصلونو له مخې افغانستان ته بېرته ورپرېږدي. پر هغو سربېره شوروي اتحاد دا هم پر غاړه واخیسته چې هر کال به یو ملیون روبل سره زر یا سپین زر افغانستان ته د مرستې په توګه ورکوي.

شوروي اتحاد په دغه تړون سره د افغانستان په اړه روغ نیتي وښوده، په داسې حال کې یا شاید له دې امله چې د داخلي جنگ له سختو پایلو او له اقتصادي ستونزو سره مخامخ و. شوروي اتحاد به دا هم په نظر کې لرله چې افغانستان به یې په دغسې تړون سره تر دې حده دوست کړی وي چې لږ تر لږه انګریزانو ته به اجازه ور نه کړي چې له هغه ملک نه د شوروي پر ضد کار واخلي.

بله دا چې دغه تړون په دغسې وخت کې لاسلیک شو چې په منځنۍ اسیا کې د افغانستان نفوذ ښه خپور و. ان د ۱۹۱۹ کال په اکتوبر کې افغانستان په دې پیل کړی و چې د پنځده په سیمې کې خپل نفوذ وکړي. «افغان ماموران، قونسلان او په خپله خوښه جوړ شوي هیئتونه له منظمو افغاني عسکرو سره ډله ډله ګرځېدل او په نتيجه کې په داسې سیمه کې داسې ښارګوټی نه و چې افغان دې ونه لري». د برتانوي راپورونو له مخې افغان نفوذ په مرو او سهیل کې ټنګېده او په مرو کې خلکو داسې ګڼله چې افغان قونسل تر بلشویکي کمیساری نه لا ډېر مهم مامور وي.<sup>(۱۸)</sup>

په مرو کې څلور سوه منظم افغان عسکر ځای پر ځای وو او له هغه ځایه تر کشک پورې افغانانو لاس بری درلود. د یوه راپور له مخې افغانان هر هغه ممکن څه کوي چې ترکمنان سره پخلا کړي. هغه کسان خوشې کېږي چې بلشویکان یې بندي کوي، جرمي بېرته ورکولې کېږي، ستونزې د افغانانو په

حکم هواربېري او محلي بلشویکان په ضمني ډول د افغانانو امرونه پر ځای کوي. هېڅ ترکمن وضع درک کولای نه شي، یا دا چې افغانان او بلشویکان په رښتیا سره دوستان دي یا دښمنان؛ خو ټول دا مني چې افغانان هر چېرې د مسلمانانو د ساتونکو په توګه د سیمې وضع او موقع کنټرولوي.

د سرخس په سیمه کې افغانانو د ترکمنو دایمي بدۍ له منځه یوړې او ټولو ته یې خبرداری ورکړ چې د عمل له پاره چې مناسب وخت یې را ورسېږي باید چمتو وي.<sup>(۱۹)</sup>

د بخارا امیر میر علم، جنرال ملیسن ته څرګنده کړه چې زموږ په نظر ترکستان او بخارا ته د افغانستان راتګ یوازې د دې له پاره دی چې د ترکستان مسلمانان سره یو موټی کړي او له بخارا سره اړیکې ټینګې کړي. په دغه مقصد چې د بلشویکانو پر ضد په مناسب وخت کې عمل وکړي. «دا هم ویل کېده چې افغانان په فرغانه کې د شوروي پر ضد د بسمې حرکت له یوه مشر محمد امین بېګ سره لار لرله او هغه که په پان اسلامي کنفدرېشن کې ګډون وکړي، د لسو زرو مېرو او وسلو وعده یې ور سره کړې وه.»<sup>(۲۰)</sup>

د ۱۹۲۰ کال په پسرلي کې د افغان - شوروي اړیکې خړې پرې شوې او شورویانو بیا په زور سره د منځنۍ اسیا د لاندې کولو تکل وکړ. شورویانو چې د ۱۹۱۹ کال په پای کې مسکو له تاشکند سره د اورګاډي په وسیله بیا وتاړه، هلته یې منظم پوځ واستاوه، فرغانه او خېوه یې لاندې کړل او د بل کال په می کې یې په پنځده کې د افغانانو لاس بری پای ته ورساوه. له هغه وروسته د افغانستان او شوروي اتحاد پوله هغه شوه چې د تزاري روسیې په وخت کې وه. د بل کال (۱۹۲۱) په می کې یې د بخارا امیر هم په ښکاره د پرچمي ډوله

ځوانانو بخارايانو له لارې په واقعیت کې یې په زور کابل ته په تېبستې سره اړ کړ. (۲۱)

که څه هم له افغانستان سره یې په تړون کې د بخارا او خیوې خپلواکي منلې وه. ډاکټر ادمک د افغان - شوروي د اړیکو دغه خپریتیا په سرحدی سمیه کې د ورشوگانو په سر لانجې او د شورویانو پر ضد د افغانانو دسیسې بڼې. (۲۲) خو د هغو عامل تر هغو ډېر جدي او په مشهد کې یوه انگریزي جنرال، ملیسن ته منسوب دی.

مسکو او ډهلی پوهېدل چې دوست افغانستان به د شوروي له پاره داسې یوه هډه وي چې له هغه ملک نه به د انقلاب بڅري په مناسب وخت کې هندوستان ته یوړل شي. هندوستان نارام و. د ملیسن په نظر افغانانو داسې گڼله چې انگریزان کم زوري شوي؛ نو دی په دې لټه کې شو چې د بلشویکانو لوبه بې اغېزې کړي او له افغانستان نه یې لېرې وساتي. ده وروسته په ۱۹۲۲ په لندن کې د منځنۍ اسیا په ټولنه کې د یوې وینا په ترڅ کې څرگنده کړه چې:

زموږ دنده دا شوه چې هر هغه ممکن څه وکړو چې په هغه سره د یوه دفاعي او یرغلیز اتحاد په مقصد د افغان او شوروي د پلانونو د واقعي کېدو مخه ونیسو. دی د هغو تاکتیکونو په اړه هم وغږېده چې په مشهد کې یې په دې لاره کې ترې نه کار اخیسته. څه وخت چې په دواړو کمپونو کې د ډېرو اجنټانو له لارې معلومات تر لاسه شول چې رښتینې وضع څنگه ده او دواړه خواوې له یوې او بلې سره څنگه چلند کوي، زموږ کار دا شو چې یوه خوا د بلې د خیانت په اړه په غیر رسمي ډول خبره کړو.

افغانانو په دغه وخت کې واورېدل چې په ټوله فرغانه کې د شوروي پر ضد یو پیاوړی او د هیلې وړ پاڅون روان دی، د پاڅون مشرانو ته یې استازي

ولېزل، له لیکونو او سوغاتونو سره. مور دا خپله دنده وگڼله چې دغه معلومات بلشویکانو ته ورسوو.

ملیسن دا هم وایي چې د محمد ولي له هیئت سره د شورویانو ښه چلند او افغانستان ته د هغوی د غټو وعدو ورکول د افغانانو په خیال اصلاً د هغوی د کمزورۍ له امله و او افغانان له هغه وروسته په منځنۍ اسیا کې د خپل نفوذ په خپرولو پسې شول او مرو ته یې لا منظم پوځ هم واستاوه. ملیسن وایي چې مور بلشویکان په دغو ټولو پېښو خبر کړل او هغوی بیا سرحدونو ته سور پوځ له یوه لور رتبه کمیسار سره ولېږه چې په مرو او عشق اباد کې دې وضع وڅېړي؛ خو دی هلته د کومې موضوع په سر له کوم افغاني افسر سره ونښت او شورویانو بیا یو بل ملاتړ پوځ ورواستاوه. ملیسن بیا افغانان په هغه خبر کړل او هغوی هم همدغسې وکړل. د دغو ټولو پېښو پایله د افغانانو او شورویانو تر منځ د ټینګې بې باورۍ سبب شوه. ملیسن په پای کې خپلو اورېدونکو ته وویل چې:

«وعدده شوې پیسې او وسلې وځنډېدې او په پای کې گرد سره بندې شوې، ځکه چې هغوی (بلشویکان) په هر حال تر څه حده پورې په دې باور شول چې افغانان په ټولې منځنۍ اسیا کې د دوی پر ضد د یوه لوی پان اسلامي پاڅون له پاره لمسونې کوي».<sup>(۲۳)</sup>

د شوروي - افغان بل درز د بسمه غورځنگ پر سر و چې مقصد یې په منځنۍ اسیا کې د یوه خپلواک اسلامي دولت له پاره کار کول وو. دغه غورځنگ هغه وخت جدي شو چې د عثماني ترکیې پخوانیو مشرانو - انورپاشا، طلعت پاشا او جمال پاشا - په منځنۍ اسیا او افغانستان کې د هغه واقعي کولو له پاره په هلو ځلو پیل وکړ. دوی د لومړي نړیوال جنگ تر پایه پورې د عثماني ترکیې



مشران وو او په جنگ کې یې د مرکزي قوتونو خوا نېولې وه؛ خو عثماني ترکیه د جنگ په نتيجه کې ماته او ټوټه ټوټه شوه او دوی له ترکیې نه ووتل. لومړي دوه یې د برلین په لار مسکو ته لاړل چې له شورویانو سره په برتانوي ضد حرکتونو کې برخه واخلي. جمال پاشا وروسته په کابل کې څرگند شو او هلته د افغان پوځ د بیا تنظیمولو له پاره وگمارل شو.

په دغه وخت کې شورویانو هر چېرې مسلمانان د انگریزانو پر ضد لمسول، خو په منځنۍ اسیا کې په خپله د بسمه چي پلوی مسلمانانو له مخالفت سر مخامخ شول. انور پاشا یې ترکستان ته واستاوه چې موضوع د هغو له مشرانو سره په خبرو حل کړي، خو دی هلته د ۱۹۲۲ کال په مارچ کې له هغو سره یو موټی او د شوروي پر ضد شو. انور پاشا ډېر زر د پخوانۍ بخارا د قوتونو سروال وگرځېد چې شمېر یې شلو زرو تنو ته رسېد او په ترمز، بېسون او شهرسبز کې ځای پر ځای وو.<sup>(۲۴)</sup>

پاچا امان الله په منځنۍ اسیا کې د کنفدرېشن جوړېدلو امکان بیا ولید. په کابل کې جمال پاشا چې د محمود طرزي له ملاتړ نه برخمن و، امان الله په دې قانع کړ چې انور پاشا غواړي روسي ترکستان په افغانستان پورې وتړل شي او دا چې د بخارا امیر هم غواړي د هغه په مرسته له افغانستان سره یوځای شي.<sup>(۲۵)</sup>

پاچا امان الله په دې هکله په کابل کې د انګلیستان د سفیر له لارې له برتانوي نه وغوښتل چې د بخارا او خيوې خپلواکي په څرگند ډول ومني او د افغانستان له لارې د وسلو مرسته ورسره وکړي او د افغانستان ملا وتړي چې له شوروي اتحاد نه وغواړي چې له دغو ملکونو نه خپل پوځونه وباسي؛ خو انگریزانو د هغه غوښتونو ته د هوکې ځواب ونه وایه.<sup>(۲۶)</sup>

سره له دې هم څنگه چې امان الله په دې فكر و چې بلشويكان له بخارا نه د انور پاشا له لاسه ايستل كېږي، له هغه سره يې د وسلو او رضاكارو مرسته وكړه او د تنظيمي رئيسانو په نومونو يې جنرال محمد نادر قطغن ته، شجاع الدوله هرات ته او د عدليې وزير محمد ابراهيم مزار ته ولېږل. په هغو سربېره افغاني افسران يې په ملكي جامو كې انور پاشا ته او يوه وړه نظامي قوه يې بخارا ته واستوله. هدايت دا و چې دوى ټول به په پټه له انور پاشا سره په بخارا او له بسمه چي مشرانو سره په فرغانه كې مرستې كوي.

د ۱۹۲۲ كال په اپريل كې يو افسر له سرحد نه واوښت او په بېستون كې يې له خپلو قوتونو سره يو ځاى له شوروي پوځونو سره مقابله وكړه. پر هغه سربېره د باندنيو چارو د وزارت يوه حكومتي پوسته په لار كې چور شوه او سندونه يې شورويانو ته په لاس ورغلل<sup>(۲۷)</sup> شورويانو ته دا ثابته شوه چې افغانان د بخارا په ناكراريو كې لاس لري؛ نو بخارا يې په يوې شپې او ورځې كې په بې رحمۍ سره لاندې كړه، پر افغانانو يې مرستې ودرولې او د ډېرو غوښتنو په ترڅ كې يې له افغان حكومت نه وغوښتل چې دا څرگنده كړي چې بيا به د بخارا په چارو كې گوټې نه وهي او خپل استازي به له هغه ملك نه وباسي.

دغه غوښتنې د التيماتوم په شان وې او افغانستان هغه ومنلې او د شوروي اتحاد دوستي يې وساتله. انور پاشا هم له يو څو بريو نه وروسته د ۱۹۲۲ كال د اگست په ۴ مه په يوې نښته كې ولگېد<sup>(۲۸)</sup>.

د هغه په مړينې او وروسته بسمه چي د يو بل مشر ابراهيم بېگ د قوتونو په خورېدلو سره په منځنۍ اسيا كې د هغو دريو تركي پاشاگانو د پان - تركي دولت، بسمه چيانو د خپلواكۍ او د پاچا امان الله د اسلامي كنفدرېشن ارمانونه

له خاورو اېرو سره برابر شول او پر ځای یې هلته د شوروي اتحاد له خوا د سووېټرم د پلي کولو په لور کوښښونه پیل شول او په افغانستان کې د پاچا امان الله له خوا په داخلي سمونونو باندې لنگر واچول شو.

### لومړي سمونونه:

په معاصر افغانستان کې امیر شېر علي لومړی افغان واکمن و چې د دولتي نظام د عصري کولو په لور یې گامونه اوچت کړل. پاچا امان الله بیا نه یوازې د نظام په عصري کولو، بلکې د ټولني د ځینو اساسي اړیکو په اړولو او حتی د لویدیځ کولو په لور د پراخو پروگرامونو په پلي کولو پیل وکړ.

امان الله د واکمنۍ په اول کال (۱۹۱۹) کې اجرائوي قوه تنظیم کړه، په دې

ډول چې سر کې یې صدراعظم او وزیران وگمارل. د وزیرانو نومونه په

معاصر افغانستان کې د اول ځل له پاره امیر شېرعلي په خپلو لوړو مامورانو

باندې اېښي وو. پاچا امان الله بیا لومړی افغان واکمن و چې درې گونو

قوتونو یانې اجرائي، قضايي او مقننې ته یې عصري بڼه ورکړه؛ خو سلطنت

یې له حکومت نه بېل نه کړ یا یې په کافي اندازه بېل نه کړ.

د وزارتونو سروالان یې اول ناظران او وروسته وزیران ونومول. هغوی ده

ټاکل او لرې کول او هغوی به ده ته مسئول هم وو، په داسې حال کې چې هغه

د پاچا په توگه غیر مسئول گڼل کېده. وروسته یې د صدراعظمۍ چارې هم په

خپل لاس کې ونيولې او تر پایه پورې د غیر مسئول صدراعظم په شان پاتې

شو (۲۹). په دغسې نظام کې طبیعي وه چې د حکومتي مامورینو او د

اصلاحي پروگرامونو په اړه د خلکو عکس العمل ده ته متوجه شي، لکه چې

همدغسې وشول.

پاچا امان الله د ۱۹۲۳ کال په لوی اختر کې په یوې وینا کې څرگنده کړه «چې دا د قلم ورځې دي، نه د تورې». (۳۰) د هغه له لومړنیو بنسټیزو کارونو څخه یو دا شو چې چارې د ولس د استازو په مشوره یا لږ تر لږه د هغو له لارې په مخ بوځي او څنگه چې په افغانستان کې سمونونه د لومړي ځل له پاره په پراخ ډول تجویزېدل، د نویو قانون ایستو او قانون ایستونکو له پاره اړتیا دېرېده. د دغه مقصد له پاره د «ریاست محفل وضع قوانین» په نامه یوه اداره جوړه شوه چې سردار شېر احمد یې سروال او ترکی بدري بیګ یې نایب سروال او غړي یې عالمان، ژباړن او لیکوال وو. د قانون ایستولو او مشورې ورکولو له پاره د اعیانو پخوانی مجلس چې «دارالشورا» نومېده، اول په «خاصې شورا» او بیا په «دولتي شورا» واړول شو. د عزیزالدین پوپلزي په وینا د قانون ایستلو ریاست په دولتي شورا واړول شو. (۳۱)

دولتي شورا نیمه ملي وه، په دې ډول چې نیمایي غړي یې پاچا ټاکل او نیمایي یې ولس غوره کول. په ۱۹۲۸ کې پاچا د لویې جرګې له استازو سره ومنله چې دولتي شورا به په ملي شورا بدلېږي او غړي به یې د خلکو له خوا غوره کېږي. (۳۲) د هېواد په هر اداري واحد (ولایت، حکومت او علاقه دارۍ) کې مشورتي مجلس ومنل شو چې غړي یې حکومتي ماموران او د خلکو غوره شوي استازي وو.

دولتي شورا، وزیرانو او لویو جرګو قانونونه ایستل او هغه د پاچا له لاسلیک کېدو او مهر کېدلو نه وروسته جاري کېدل. د پاچا امان الله په لس کلنې واکمنۍ کې د نظامنامو په نومونو سره دومره ډېر قانونونه ایستل شوي دي چې په هېڅ بلې لسیزې کې په دومره شمېر ایستل شوي نه دي. د پاچا امان الله د واکمنۍ بله غټه خاصه د لویو جرګو جوړول و؛ په دغه مقصد چې په

خپله د هغه په ژبه «... لاقلاً در سال یک دفعه علی العموم وکلا و نمایندگان وکلان شونندگان قومي و علمای ملت داران اجتماع نموده... (تا) همه مسایل مهمه و افکاری که در تعالی و ترقی مملکت خویش مد نظر داشته باشم مواجهتاً به مشاوره و تصویب و تصفیه قرار دهم».<sup>(۳۳)</sup>

د ده په دورې کې څو لویې جرگې وشوې، لومړۍ یې په جلال اباد او وروستۍ یې په پغمان کې وشوه. پاچا امان الله د لویو جرگو نوبستگر دی. تر هغه د مخه بل افغان واکمن دغسې لویه جرگه نه ده بللې چې غړي یې د افغانستان له ټولو برخو نه د خلکو له خوا غوره شوي وي. لویه جرگه په اصل کې د قومي جرگې توسعه ده او قومي جرگې د افغانستان په ځینو قومونو په تېره په پښتنو کې رواج وې چې هم فردي او هم عمومي کښالې په تېره جزیي کښالې یې هوارولې. د پاچا امان الله د لویو جرگو بله ځانگړنه د هغو لوی والی دی چې د ځینو غړي یې زر تنه وو. حکومت ته په مالي لحاظ دا گرانه وه چې هر کال دغسې لویه جرگه راوبولي، ځکه چې لگښت یې ټول د حکومت پر غاړه و. په هر حال پاچا امان الله لومړی افغان واکمن دی چې ملت ته یې د لویو جرگو له لارې په دولتي چارو کې برخه ورکړه او دولتي نظام یې د قانون له مخې پر مشورې بنا کړ.

پاچا امان الله په قضایي چارو کې هم بیخي بدلون راوست او په فقهی قضیو کې یې «تعزیر» په «تقدیر» سره بدل کړ. امیر عبدالرحمن قاضیانو ته په دعوو، په تېره په جزیي موضوع گانو کې نامحدود اختیارونه منلي وو، په دې ډول چې قاضي ته اختیار ورکړل شوی و چې یوه چاته حتی پخوا له دې چې عمل یې کړی وي، د ظاهر په نظر کې نیولو سره تر اعدام پورې جزا ورکړي، له دې سره سره چې په اساس القضاة نومي کتابگوټي کې د دعوو د

هوارولو له پاره د قاضيانو د صلاحيت او د قضيو د حلولو د طرز عمل په اړه ډېره څه ويل شوي وو. (۳۴) نو د امان الله تر وخته پورې د غبار په ژبه: « ... قاضي خودش را در موارد جزايي قبلاً مختار و فعال مایشاء میدانست و اسلحه تعزیر در دست او به شکل یک اله برنده اما کشدار قرار داشت.» (۳۵)

پاچا امان الله د تمسک القضات امانیه له مخې چې د مولوي عبدالواسع کندهاري تالیف و، د قاضي پراخ اختیارونه مقدر کړل، په دې ډول چې په هغه کې د هر جرم له پاره جزاگانې ټاکل شوې يانې تقدير شوې وې او قاضي نه شو کولی چې د يوه جرم جزا په خپل اختیار سره لږه يا ډېره کړي. په افغانستان کې دا یو اساسي فقهیي تغییر و چې را منځ ته شو. په هغه سربېره د تورنو محاکمه هم برالا شوه او د الله تعالی حقونه او د بنده گانو حقونه سره بېل کړل شول. له هغه وروسته که قاضي یو څوک په کومې قضیې کې تېریه کاوه، حکومت د لزوم په حال کې هغه د پولیسو او ولایت مشورو له لارې څاره او جزا به یې ورکوله. دغه ټول دغسې تعبیرونه وو چې د غبار په ژبه « ... صنف قضات را برای همیشه از دولت و تحولات جدید متنفر و بیزار ساخت.» (۳۶)

د پاچا امان الله نور سمونیز پروگرامونه د ټولني مدني کولو او پر مخ بيولو ته متوجه وو. په ۱۹۲۱ کال کې د صنعتونو د هڅونې په نامه دغسې یو قانون ایستل شوی و چې مقصد یې د مالیاتي طرز په اصلاح کولو سره د صنعتونو هڅول وو. د امیر عبدالرحمن په وخت کې مالیات په جنس اخیستل کېدل او هغه تر دې حده پورې درانه وو چې له هغو ځمکونه چې په نهرونو سره خړوبېدلې، د حاصل درېیمه برخه د حکومت کېدله او ځمکه والو او بزگرو د هغو د تحصیل په برخه کې هم تاوانونه او رېږونه گالل.

د پاچا امان الله په وخت کې مالیات له جنس نه په نقده وړول شول، په دې ډول چې د دغسې ځمکو د درې کالو حاصلاتو منځنۍ اندازه وټاکل شوه او هغه د ورځې په نرخ په نقده وړول شوه او پرېکړه وشوه چې د نرخونو د لوړوالي له امله به مالیات هر درې کاله وروسته بیا ټاکل کېږي. دغه کار یوازې یو ځل وشو او حکومتي عایدونه له دغه اړخه لږ شول. <sup>(۳۷)</sup>

په دغه نوي طرز سره د ملکانو، میرانو او قومي مشرانو نفوذ هم لږ شو. د دوی اهمیت په دې هم لږ شو چې بزگران او نور ولسي خلک هڅول کېدل چې د خپلې سیمې له حکومت سره په نېغه رابطه ولري او ملکان او قریه داران منع کېدل چې د خلکو او حکومت تر منځ واسطه واوسي. <sup>(۳۸)</sup>

لا مهمه دا ده چې د پاچا امان الله په اولو کلونو کې دننه په وطن کې ډول ډول محصولاتونه چې حکومت د امیر عبدالرحمن په وخت کې او له هغه نه وروسته ټولول، لغوه یا لږ شول او پېر داخلي ګمرکونه له منځه یووړل شول. باندنۍ سوداګرۍ د پاچا امان الله په وخت کې ښه وده وکړه، په تېره بیا وروسته له هغه چې جرمني او پولینډ په اولو کلونو کې شوروي — افغان سوداګرو ته په خپلو ملکونو کې د ازاد ترانزیت امتیاز ورکړ او افغانستان له پېرو هېوادونو سره د جرمني، شوروي او هندوستان په ګډون د سوداګرۍ تړونونه وکړل. د دغو ټولو سمونونو او نوښتونو له امله پولي پانګه په پراخه اندازه په کار ولوېده او پېره شوه، شرکتونه او د لګښتي مالونو له پاره یو شمېر فابریکې جوړې شوې او نورې یې د جوړېدو په حال کې وې.

افغانستان د پاچا امان الله په واکمنۍ کې په دې پیل وکړ چې پولي پانګه والو ته د پانګونې ډګر تر هر بل وخت نه په پراخ ډول برابر کړي او هېواد د پانګه والۍ په درشل کې ودرېږي. غبار دغو ټولو سمونونو ته تفصیل ورکړی، خو

هغه د لومړۍ او دویمې دورې د سمونونو تر منځ توپیر نه دی کړی. اساسي ټکی دا دی چې په دغو سمونونو سره داسې ازاده فضا منځ ته راغله چې له امله یې په ټولیز ډول په ټولني او په ځانگړي ډول په متشبیثانو کې د کاروبار او تجارت قوي حرکت پیدا شو او دولتي عواید په یوه کال کې (کال معلوم نه دی) له ۸۰ میلیون روپیو نه ۱۸۰ میلیون ته جگ شول.<sup>(۳۸)</sup>

کومو سمونونو چې په خپله خلک په نېغ ډول وښورول، هغه د ټولني د مدني کولو او د عصري پوهنې د خپرولو په مقصد هڅې وې. دغه هڅې د دوو اصلونو له مخې کېدې: یو دا چې عواید باید وگټل شي او بل دا چې ټول افغانان د قانون له نظره سره برابر دي. د لومړي اصل له مخې هغه معاشونه چې دولت پخوا مخورو خلکو ته لکه خان، ملک، پیر، ملا او د کابل محمدزیو ته ورکول، ودرول شول یا لږ شول. په افغانستان کې ملایانو، پیرانو او سیدانو ته د دولت له خوا مواجب ورکول د مغلو له وخت نه را په دې خوا یوه عنعنه وه.

ملایانو داسې گټله چې د شریعت له مخې دا د دوی حق دی، خو امان الله خان هغو ته معاش ورکول په دې پورې وتاړه چې هغوی دې په دیني چارو کې د ملا خوسه په سروالی کمیسیون ته ازموینه ورکړي او هغوی چې بریالي کېږي، دولتي کارونه تر سره کوي. سیدان یې اړ کړل چې د مغلي حکومت هغه فرمانونه وښيي چې د هغو له مخې دوی مواجب تر لاسه کول. یوازې څو تنو دغسې فرمانونه وښودل. په نتیجه کې د دواړو ډلو شمېر په افغانستان کې تر پخوا نه لږ او نفوذ یې هم کم شو.<sup>(۳۹)</sup>

خو د دې پر خلاف امیر عبدالرحمن د غلزیو له پاڅون نه وروسته د کابل محمدزیو هر نارینه او ښځې ته مواجب ومنل او محمدزیان یې د دولت شریکان وبلل.<sup>(۴۰)</sup> داسې یې هم د خوانین ملکي په نامه هغو اطرافي قومي مشرانو او



خانانو ته د پخوا په شان معاشونه ومنل چې دولت ته یې په اضطراري جنګي حال کې جنګي مېړونه ورکول او سروالي یې کوله.<sup>(۴۱)</sup> نو دولت د پاچا امان الله تر وخته پورې دغو ډلو او داسې هم نورو ته مواجب ورکول، بې له دې چې د دولت له پاره په منظمه توګه کار وکړي. دا چې پاچا امان الله د دغه اصل له مخې چې عواید باید وګڼل شي، د دغو ډلو او کسانو دایمي معاشونه ودرول یا یې لږ کړل، د هغو روغ نیتي یې د ځان په اړه له منځه یوړه، خو ده، د ټولني د مدني کولو په لور کوښښونو کې، وګړو ته د جنس، قوم او مذهب له توپیر پرته، برابر حقونه ومنل او د ولسي خلکو روغ نیتي یې وګڼله.

په افغانستان کې دولت، د پاچا امان الله تر وخته پورې، خلک رعیت ګڼل یانې هغسې خلک چې د رمې په شان راغلي، شپانه ته اړه لري او له منل شویو حقونو او ازادۍ نه بې برخې وي. پاچا امان الله په نظامنامه اساسي یا اساسي قانون کې چې په ۱۹۲۳ کال کې یې د پغمان په لویې جرګې کې پاس کړ، د هېواد وګړو ته دغه حقونه ومنل: «تمام مردم افغانستان نزد دولت حقوق مساوي دارند، تمام مردم افغانستان دارای آزادی های فردی اند و از هر گونه تجاوز بر آزادی های دیگران منع میباشند، حریت فردی از هرگونه تعرض و مداخله مصئون است ... هیچکس جز به اساس حکم فیصله محکمه شرعی و نظامات مقننه توقیف یا مجازات نخواهد گردید.» دا هم ومنل شوه چې «اسایشگاه و منازل تمام اتباع افغانستان واجب الرحمت است» دا هم ومنل شوه چې «مصادره اموال و کار اجباري کاملاً منع است، و تمام انواع شکنجه ازین ببعد منع است.»<sup>(۴۲)</sup>

## دغه حقونه د کاغذ پر مخ تش توري نه وو، غبار لیکي چې:

روح این مواد قانوني آن بود که در عمل مورد تطبیق قرار داشت و از لوث ریا و مردم فریبی و کذب و نفاق مبرا بود. چنانکه مراسم مذهبی و تکیه گاههای پیروان مذهب امامیه عملاً آزاد شد و بردگان هزاره میراث دوره امیر عبدالرحمن خان از بردگی نجات یافت ... در مجالس مشوره ولایت قندهار و غزنی و جلال آباد و انجمن معارف کابل یک یک نفر نمایندگان انتخابی هندوهای افغانستان شامل و در امور ادراه سهیم گردیده قید رنگ زرد از دستار و معجز هندوها با باقیات پول جزیه... مرفوع گردید و اولاد هندو در مدارس ملکی و نظامی ... و افسری در اردو قبول شد.

دی په پای کې وایي چې: دیگر تبعیض و تفریق از نظر نژاد و زبان و مذهب و قبیله وجود نداشت... و ملت حقوقاً مساوی شد.<sup>(۴۳)</sup>

د ټولنې په نورو برخو په تېره په پوهنیزو او کلتوري بگرونو کې پاچا امان الله داسې لېوالتیا وښودله چې تر هغه د مخه یا تر هغه وروسته بل افغان واکمن ښودلې نه وه. څنگه چې دی د هېواد د پرمختیا په فکر کې و، د پوهې او پوهنې عملي اړخ ته ځیر او پر دې معتقد و چې: «سعادت های دینی و دنیوی مربوط بداشتن علم و عرفان است. تا عالم نه شوید هر چند برای نام افغان و مسلمان باشید کاری را از پیش برده نمیتوانید و از جال مکر و فریب دشمنان شرف و تعالی خویش نجات یافتن مشکل است.»<sup>(۴۴)</sup>

ده پوهه او پوهنه یوازې د نارینه له پاره نه، بلکې د ښځو له پاره هم غوښتله او ویل یې چې «داشتن علم و کمال یک برابر بالای مرد و زن از طرف خداوند جل جلاله فرض است و بدین امر خداوندی تمام علما و دانشمندان شما اطلاع دارند، پس مساویانه در تعلیم پسران و دختران خویش بکوشید.»<sup>(۴۵)</sup>

پاچا امان الله سواد د پوهې او فن کیلي او پوهنه د پرمختگ کلي گڼله. په کندهار کې یې خلکو ته په یوې وینا کې وویل چې «بمجردیکه اولادهای شما خواننده و نویسنده شدند، گویا کلید تمام علوم و فنون را یافتند و پس از آن برای آنها بسیار سهل و اسان است که هر علم و فن را که خواهش داشته باشند در دیگر مکاتب عالی تحصیل کنند»<sup>(۴۶)</sup>. په بل ځای کې د پوهنې بشپړنې په دې ډول ستایي: «چیزیکه در دین و دنیا برای شما فایده میرساند و شما را از مذلت و خواری دینی و دنیوی نجات میبخشد همین معارف است.»<sup>(۴۷)</sup>

د افغانستان د عصري پوهنې بنسټ په کابل کې په ۱۹۰۳ کال کې د حبیبی ښوونځي په پرانېستلو سره د امیر حبیب الله په وخت کې اېښودل شوی و؛ خو امان الله عصري پوهنه ښه پراخه کړه. پوهنه د پخوا په شان وړیا او لومړنۍ زده کړه د اساسي قانون له مخې جبري وه. په دغې لارې کې ډېرې پیسې لگېدلې او د پوهنې بودجه د حربي وزارت او دربار نه وروسته په درېیمې درجې کې وه او د زده کړې وروڼه د هېواد د ټولو هلکانو او نجونو پر مخ د جنس، قام ولۍ او مذهب له توپیر نه پرته خلاص وو. د امان الله د واکمنۍ په لږ وخت کې په ښارونو او ولایتونو کې ډول ډول ښوونځي پرانېستل شول، د غبار په وینا:

در پایتخت بعلاوه لیسه حبیبیه، لیسه های امان و امانی توسط پروفیسران فرانسوی و جرمنی و استادان داخلی تاسیس گردید. مکاتب رشدی غازی، رشديه استقلال، تیلگراف، رسامی، نجاری، معماری، السنه، زراعت، دارالعلوم عربی، رشديه مستورات، رشديه جلال آباد ... رشديه قندهار، رشديه هرات، دارالمعلمین هرات، رشديه مزار شریف، رشديه قطغن، مکتب پولیس، موزیک،

قالین بافی، ارچتک (معماری)، تدبیر منزل زنانه، مکتب طیبه، مستورات و بیش تر از ۳۲۲ باب مکاتب ابتدائیه در تمام ولایات باز شد. تعداد طلبه مکاتب ابتدایی (تا سال ۱۹۲۷) به پنجاه و یک هزار نفر رسید در لیسه ها و مکاتب رشدی و مسلکی (سه هزار) طلبه تحصیل میکرد و این غیر از مدرسه نظامی بود.»<sup>(۴۰)</sup>

همدارنگه روغتیایی چارو ته هم توجه وشوه، ملکی او نظامی روغتونونه جوړ شول. په کابل او اطرافې ښارونو کې حکومتی او غیر حکومتی خپرونې هم ووتلې چې د انیس خپرونه تر اوسه هم چلېږي.

د سمونونو په پلي کولو سره لگښتونه هم ډېرېدل، نوي لگښتونه په نویو ودانیو، روغتونونو، په خارج کې په سفارتونو او قونسلگریو، د وسلو او الوتکو په رانیولو او باندنیو متخصصاتو ته په معاش ورکولو باندې کېدل چې په ټولیز ډول حکومتی لگښتونه په عایدونو سره که څه هم تر پخوا نه ډېر شوي وو، نه پوره کېدل. حکومت دلگښتونو د لږولو له پاره په نفوذمنو ډلو باندې مواجب ودرول چې د مخه پرې غږېدلی یم. ممکن د لگښتونو د لږوالي له امله به و چې پاچا امان الله پوځ کم کړ او د: «نموني قطعي» په نامه یو نوی نظامی واحد جوړ شو، په دغه فکر چې هغه به وکولی شي د بدامنی پېښو ته ځواب ورکړي. پاچا په دې فکر و چې نور نو له باندې نه افغانستان ته خطر متوجه نه دی او دغه لږ شوی پوځ به چې هوایي قوه به یې ملگرتوب کوي، د نننیو ناکراریو ته ځواب وویلي شي.<sup>(۴۱)</sup>

د لگښتونو د لږولو په لړ کې د افسرانو د یوې میاشتې معاش کټ شو، په دې نامه چې حکومت له باندې نه نظامی الوتکې په بیه اخلي. په عین حال کې په دې لنگر واچول شو چې نه ورکړل شوي مالیات په ټینګه ترلاسه شي او د اته

کسیزې (هشت نفری) عسکري جلب طرز عملي شي او شتمن ونه شي کولی خپل خپلوان د عوض په ورکولو سره له نظامي خدمت نه بچ کړي. له دغو ټولو تجویزونو سره سره چې ځینې ډلې یې وپارولې او نورې یې خوښې کړې، د حکومت له پاره گرانه وه چې خپل سمونونه په اوږدې مودې کې په خپلو عایدونو سره عملي کړای شي، حتی که نابېره امنیتي پېښې د لارې خنډ هم نه وي، بیا هم که لوړ حکومتي غړي په سمونونو معتقد، په خپلو کې یو موټي او د پاچا رښتیني مرستیالان وای، حکومت به نویو راهسکېدونکو پېښو ته اوږه ورکړې او شاید پرې غالب شوی وای، خو نه یوازې چې دغسې ونه شول، دوی په فکري او شخصي لحاظ په دغسې ډلو او کړیو وپشل شوي وو چې د یوه او بل پر ضد یې دسیسې جوړولې.

### سیاسي ډلگۍ او دسیسې:

په لوړې حکومتي سویې د ساتنپالو (محافظه کارو) نوښت او اوښتون غوښتونکو تر منځ درز و. صدراعظم، سردار عبدالقدوس او د باندنیو چارو وزیر، محمود طرزي د دغو دواړو ډولو ښکارندويي کوله. لومړنی چې د امیر عبدالرحمن د وختو مامور و (د زوکړې کال ۱۸۴۰)، په دغه فکر و چې «از طرف شرع انور مشروطه طلبان را باید واجب القتل دانست». د ده په اند «مشروطیت» هسې غولول دي، و به حکم شرع باید میکروب مشروطه از بین برده شود»<sup>(۵۰)</sup>. ده لا په ۱۹۲۰ کال کې خپل دغه فکر د کابل د شور بازار حضرتانو یانې شمس المشایخ مجددي او نورالمشایخ مجددي ته په یوې اوږدې استفتایې کې څرگند کړی و.

تر هغه د مخه یې د کندهار له عالمانو څخه هم په دغه اړه فتوا غوښتې وه، خو وروستيو که مشروطیت رد کړی و، د مشروطه غوښتونکو له منځه وړل یې هم

رد كړي وو. صدراعظم عبدالقدوس كه څه هم د عمل سړى نه و، سره له دې هم د هغه استفتا او سلوك د شوربازار حضرتان او مذهبي عالمان په هماغه اول سر كې نوي توب غوښتونكو او سمونونو ته بدورگي كړل چې وروسته د هغو نظرونو او كړو سختې پارونې وكړې. درز يوازې د ساتنپالو او بدلون غوښتونكو تر منځ نه و. د بدلون غوښتونكو تر منځ چې تاريخپوه غبار يې «روښانفكران» بولي، هم مخالفونه او دسيسې وې چې له هغو نه را پيدا وړانۍ په خپله نظام ته متوجه شو.

د پاچا امان الله واكمنۍ له پيل نه سياسي ډلې هسكې او فعالې شوې، كه څه هم هغه د قانون له مخې مجازې نه وې. پاچا په عمل كې د هغو له پاره ډگر هوار كړى و، په دې چې هغه د خپل پلار او نيكه د وختو خپه كوونكې فضا د ازادۍ په فضا سره بدله كړې وه، خو د هغو په هكله د غبار او منشي علي احمد ليكنې چې د هغه وخت خلك وو، سره سر نه خوري. له دغو سياسي ډلو نه مهمه يې د جمهوريت ډله وه. د منشي علي احمد په وينا:

«په كابل كې يو شمېر كسان چې زده كړه يې كړې او په باندنيو هېوادونو كې گرځېدلي وو، د محمد ولي په گوند كې په پټه ننوتل او د افغان جمهوريت جوړولو په امكاناتو باندې يې په پټه بحثونه كول. په هغو كې دغه كسان وو: غلام صديق څرخي، عبدالهادي خان داوي، حبيب الله خان (د حرب وزير مرستيال)، عبدالرحمن خان لودين، علي محمد خان، مېرزا محمد خان، مير سيد قاسم خان، ځينې نظامي افسران او هم ځينې غير مهم كسان لکه ميرغلام محمد او نور. شجاع الدوله خان او محمد يعقوب خان (د دربار وزير) هم په دغه گوند كې وو.» (۵۱)

غبار بیا د حزب نقابدار تر نامه لاندې له جمهوریت غوښتونکو نه غږېږي او سخت یې غندي او وایي چې هغوی په اصل کې د دموکراسۍ او جمهوریت دښمنان او د نورو په خدمت کې وو. ده هغوی «انقلابي» گڼل. (۵۲)

غبار د یوې بلې سیاسي کړۍ په اړه هم غږېږي، د (جوانان افغان) په نوم چې د هغه په وینا «مردم تندتر و جنبه دستی چپی داشت» (۵۳) خو دی د دغو ډلو په هکله دوه ډوله غږېږي: د نقابدار حزب د غړو نومونه هېڅ نه اخلي، په داسې حال کې چې د جوانان افغان نومونه اخلي او په هغو کې خپل ځان او لودین هم ښيي. منشي علي احمد بیا د جمهوریت په گوند کې د میر غلام محمد د نامه ذکر کوي چې هغه ممکن همدغه غبار وي چې په هغه وخت کې مهم شخص نه و. دی د افغانستان یو لوی تاریخ پوه دی؛ خو دی د ژوند تر پایه پورې یو سیاسي شخص هم و. دغه واقعیت د منشي علي احمد د لیکنې پله درنه کوي. په هر حال د دواړو په لیکنو کې د جمهوریت، انقلاب او چپي کلمې ښيي چې مفهومونو یې د هغه وخت په تعلیمي او حکومتي مامورانو کې نفوذ کړی و چې هغه به په غالب احتمال د بلشویکي انقلاب له امله و.

د منشي علي احمد لیکنه له دې امله هم مهمه ده چې د جمهوریت د ډلې فعالیتونه او د هغې د غړو دسیسې بیانوي چې په نظام یې ناوړه اغېزه وکړه. د هغه په وینا دغه گوند دې نتېجې ته ورسېد چې د پوځ له مرستې نه پرته به دوی مقصد ته ونه رسېږي او د مصطفی کمال او رضا خان پهلوي مثال د دوی په مخ کې و؛ نو دوی پرېکړه وکړه چې نادر خان چې د جنگ وزیر و، له ډگر نه وباسي او محمد ولي یې پر ځای د جنگ وزیر کړي. دا به نو بیا د دوی د نورو پلانونو له پاره د توپ تخته وي. (۵۴)

دوى د محمد نادر پر ضد په دسيسو لاس پورې كړ او پاچا امان الله يې په پټه قانع كړ چې هغه او ورور يې محمد هاشم د هغه د خور، نور سراج پر سر له هغه نه اوښتي او په دې لټه كې دي چې هغه خپله كړي او كه هسې ونه شول په دغې لار كې خپل ځانونه يا امان الله ووژني. دا هغه وخت و چې امان الله له خپل لوظ نه اوښتى و چې خپله دغه خور سردار محمد هاشم ته په نامه كړي. په عين حال كې دسيسه گرو محمد نادر ته ورسوله چې امان الله خپله دغه خور د كورنيو چارو وزير عبدالعزيز ته په نامه كوي.

دسيسه گر په دې ډول پر دې بريالي شول چې امان الله ته د محمد نادر وفا لرل خنثى كړي او امان الله له هغو نه بېگانه كړي. دسيسه گرو محمد نادر ته وروسته له هغو چې هغه د خپل ځان په اړه د امان الله په اورېدلي سلوك خبر شوى و، دا هم ور ورسوله چې امان الله د هغه له ډېرېدونكي نفوذ نه اندېښمن دى او په دې لټه كې دى چې نسكور يې كړي. دسيسه گرو په عين حال كې يو سړى وگماره چې په محمد نادر هغه د امان الله لمسونې وگڼي او ځان يې د ناروغ په پلمه په كور كې ايسار او د جنگ له وزارت نه گوښه كړ. هغه د خوست تر بلوا پورې په كور كې و، خو په بلوا كې يې لاس نه درلود، په داسې حال كې چې مخالفانو يې پاچا ته ويل چې هغه هم پكې لاس لري.

پاچا امان الله محمد ولي اول د حرب وزارت مرستيال او وروسته يې وزير وټاكه او محمد نادر ته يې اجازه ورکړه چې اروپا ته لاړ شي<sup>(۵۵)</sup>. د جنگ له وزارت نه د محمد نادر په ليرې كولو سره چې مسلکي شخص او جنرال و، پر ځاى يې د محمد ولي په ټاكلو سره چې يو غير مسلکي مامور و، پوځ ته غټه صدمه ورسېدله، وروسته به پر دې موضوع نور هم وغږېږم. له دې پرته هم، د خوست له ياغي گرى نه مخکې د پوځ وضع خرابه شوې وه.



د مهتاب قلعه نمونه سره ډېر افسران مخالف وو او هغوی د هغې په مقابل کې د «نمونه شکن» په نامه بله قطعه جوړه کړه چې لومړنۍ د خوست له یاغۍ ګرۍ نه وروسته له منځه لاړه او پوځ د پخوا په شان خراب پاتې شو، خو اساسي مخالفت د لوړو حکومتي کسانو و، د غبار په وینا:

«از مطالعه این جریانات فهمیده میشود که در کابینه افغانستان چگونه اختلاف نظر در مورد سیاست داخلی و خارجی موجود باعث ضعف دولت جوان افغانی میگردد، نه آنکه صدراعظم با وزیر خارجه وشخص شاه اختلاف نظر اساسی داشت، بلکه در حکومت مرکزی و ولایت کشور یک قسمت عمده مامورین دولت با طرح های جدید دولت مخالف و یک قسمت دیگر بدشمن حکومت تبدیل شده میرفتند».<sup>(۵۶)</sup>

### د خوست یاغی توب:

د خوست یاغی توب د ملا عبدالله چې په گوډ ملا یادېده، د ملا عبدالرشید په سروالۍ او د خُدرانو او منگلو په ملاتړ د ۱۹۲۴ کال په مارچ کې یانې پسرلي کې پیل شو او نږدې یو کال یې دوام وکړ. نور قومونه ورو ورو ورسره ملګري شول او یاغیان پرې بریالي شول چې گردیز، تېره کنډو او لوګر له حکومتي قوتونو نه ونیسي. وروسته د غزني یاغیان هم ورسره مل شول او د وردګ تر شیخ اباد پورې ورسپدل. کابل په دې ډول د لوګر او وردګو له خوا له خطر سره مخ شو.

په کاپیسا، پروان او ننگرهار کې د حکومت پر ضد تبلیغونه وشول او یو ځای بل ځای داږه ماران هم راپورته شول. یاغیان پخوا له دې چې د حکومت پر ضد له وسلې نه کار واخلي، له حکومت نه یې وغوښتل چې د قانون هغه مادې بدلې کړي چې د دوی په فکر د اسلام مخالفې وې. پاچا دوی ته په ځواب کې وویل

چې دغه قانون دیني عالمانو منلي او دوی دې کابل ته د خبرو له پاره راشي، یاغیانو د پاچا بلنه رد کړه. پاچا بیا یو لوړپوړی هیئت یاغیانو ته واستاوه، خو هیئت هم گټه ونکړه. پاچا وروسته په اوږي کې پغمان ته لویه جرگه وبلله چې د هغې له لارې د یاغیانو په مقابل کې ولسي ملاتړ ترلاسه کړي. جرگې هم د یاغي توب په غلي کولو کې اغېزمن څه ونه کړای شول؛ خو یو څه سمونونو یې وپلورل او نور یې لغوه کړل.

د یاغي توب په بهیر کې د حکومتي پوځونو او یاغیانو تر منځ یو ځای بل ځای ډېرې خونړۍ نښتې وشوې او بیخي ډېر افغانان په دواړو خواوو کې ووژل شول. د جان فدا په نامه له یوه اته سوه کسيز پوځي واحد نه یو هم ژوندی پاتې نه شو. پوځي واحدونه له شخص پاچا نه پرته د حکومتي لوړو ملکي او نظامي کسانو په قومندانۍ له یاغیانو سره وجنگېدل او حکومت د لومړي ځل له پاره د یاغیانو په مقابل کې له یو څو نظامي الوتکو نه چې باندني پیلوټان پکې وو، کار واخیست. نه یوازې د حرب وزیر محمد ولي، بلکې څلور اتیا کلن پخواني صدراعظم سردار عبدالقدوس هم قوماندې ورکوله. تر دې وروسته نښتې د حکومت په بري تمامېدې، په افغانانو کې دغه فکر بیخ ونيوه چې سردار عبدالکریم انگریزانو افغانستان ته رالېږلی دی.

دغه سردار چې د پخواني امیر محمد یعقوب د یوې وینځې زوی و، د اگست په میاشت کې په داسې حال کې چې ټینګ جنگ روان و، له هندوستان نه منگلو او ځدرانو ته ځان په دې هیله ورساوه چې له یاغي توب نه په گټه اخیستلو سره د افغانستان پاچايي تر لاسه کړي. تر دې وروسته د افغانستان ډېرې قومونو د حکومت خوا ونيوله. د جنورۍ په میاشت کې هندوستان ته د

سردار عبدالکریم په تېښتېدلو او تر دې زر وروسته د گوډ ملا او ملا عبدالرشید په نیول کېدو سره یاغیان وځپل شول. (۵۷)

د خوست یاغي گري په خپل ډول کې بېساري وه، خو چا د یاغیانو غوښتنې په گوته کړې نه وې چې له امله یې په یاغي توب لاس پورې کړی و. غبار دومره وایي چې د یاغي توب هغو دوو ملایانو «طی یاد داشتی تعدیل بعضی مواد قانون جزایی عمومی را که مخالف شریعت میدانستند از شاه طلب نمودند» (۵۸). که د یاغیانو غوښتنه یوازې د جزایي قانون د یو څو مادو اړول وای، جنگ به بس شوی وای، په تېره وروسته له هغه چې لویې جرگې ځینې قانونونه وپړول او نور یې لغوه کړل. غبار په بل ځای کې دا هم وایي:

«مقدمه این اغتشاش در پکتیا از مدت ها قبل در ولایات پکتیا چیده میشد خصوصاً که مردم از شاه بواسطه دست کشیدن دولت از معاونت و حمایت مردم سرحدات ازاد در مقابل انگلیس رنجیده بویند. بعضی ملاها و خان ها هم که بواسطه از دست رفتن امتیازات خود از دولت متنفر بودند ازین انزجار مردم و روش بیخردانه حکومت پکتیا سوء استفاده کرده، رهبری اغتشاش را بدست گرفتند.» (۵۹)

د یاغي توب اصلي محرکونه تر دې نه ډېر ژور دي او هغو د جنگي وضعې په اوښتو سره نوي اړخونه پیدا کول، ان تر دې چې ملا عبدالله په لوگر کې د پاچا هیئت ته د هغه د گوښه کېدو غوښتنه هم وکړه (۶۰). په دغه وخت کې د ښځو موضوع هم هغسې توده نه وه چې وروسته شوه، که څه هم د ماشومې نجلۍ د نکاح د منع اعلام خلک پارولي وو. د باغیانو د یاغي توب محرکونه د اعتراض کوونکو په دغې جملې کې غونډیدلی شي چې ویل یې، «قانون ناسخ مذهب است» (۶۱). مانا دا چې ټول هغه قانونونه چې د پاچا امان الله په نوښت

ایستل شوي دي، د اسلامي شرع په ضد دي. پر دغه ټکي د لاسنه پوهاوي له پاره به د هغه وخت د ټولني په اړه یو څه ووايم.

د هغه وخت افغان ټولنه په ټينگه سنتي او نږدې ټوله نالوستې وه. ډېرو لږو سواد لرونکو د اوبستون غوښتونې لرلې؛ خو د هغو شمېر بيخي لږ و. په دوی کې مشروطه غوښتونکي يا د قانوني حکومت غوښتونکي چې غبار يې روښان فکران گڼي، لا د گوتو په شمار وو، خو دوی په ټوليز ډول د ښاري شويو اطرافيانو او ښاريانو د غير متجانسې ډلې په شان، په ولسي ملاتړ باندې حساب نه شو کولی. دوی چې کوم نفوذ او اعتبار لاره، هغه يې د حکومتي چارواکو په توگه لاره، نو د دوی نفوذ د حکومت د پياوړي توب يا ناتوان توب په تناسب و او چې ټولنه ناکراره کېدله، دوی هم ناتوانه او بې اغېزې کېدل.

د دوی په مقابل کې د اوبستون مخالفين يا ساتنپالان وو چې هم بيخي ډېر وو او هم يې له ولس سره يو ځای د عنعنوي دودونو او چلندونو له مخې ژوند کاوه. ځينو دودونه د دين د برخو په څېر گڼل. اسلامي شرع د دغسې ذهنيت او د ملایانو، پيرانو او سيدانو ټينگه عقیده وه.

دغه ډله خلک چې په عمومي ډول د امير عبدالرحمن په وخت کې له خپل عنعنوي نفوذ نه بې برخې شوي وو، د پاچا امان الله په وخت کې په خاص ډول په سرحدي سيمو کې د انگریزانو په نظامي اعمالو سره بېرته د خپل عنعنوي نفوذ خاوندان شوي وو. پاچا امان الله د ټولني د مدني کولو او عصري کولو له پاره مجبور و چې نوي اداري اجتماعي، حقوقي او داسې نور قانونونه وباسي؛ خو مذهبيانو او روحانيانو هغه د اسلامي شرع مخالف وگڼل او خلک يې د هغو په ضد ولسول، که څه هم پاچا دغه قانونونه د قانون پوهانو او ولسي استازو په مشوره ایستلي وو، نه په پاچايي فرمانونو سره.

د قانون مخالفین حاضر نه وو یا په دې نه پوهېدل چې د اجتماعي دودونو او اسلامي شرع تر منځ توپیر وکړي، په داسې حال کې چې دغه قانونونه د اجتماعي دودونو ماتونکي وو، نه د اسلامي شرع او په خپله پاچا یو رښتینی مسلمان او د اسلام ټینګ دفاع کوونکی و. دا هم واقعیت دی چې د ټولني نفوذناکې بېلې د خپلو عنعنوي مادي امتیازونو په بایللو سره یا ناراضه شوې، یا پارېدلې وې. په دې اړه د یوه مذهب پوه وینا صدق کوي چې وايي: «څه وخت چې کشالي پیدا کېږي، هغه نږدې ټولې په اصل کې سیاسي، اقتصادي او اجتماعي وي. بیا زیاتره وخت هغوی چې غواړي کشاله توده وساتي زاړه مذهبي اختلافونه را منځ ته کوي چې هغه لکه د هرې بدۍ علت وي.

دوی خپلو موکلانو ته ور په یادوي چې که دوی په رښتیا غواړي وفا لرونکي پاتې شي، تر هغو به ارام ونه کړي چې عقیدې ته هر پخوانی سپکاوی سم شوی نه وي» (۶۲).

په دې کې شک نه شته چې دولتي مامورانو به د قانونو په عملي کولو او په عمومي ډول له دولتي قدرت نه ناوړې گټې تر لاسه کړې وې، خو دغو ټولو ته په وسلې سره ځواب ورکول، هغه هم په هغه ډول چې په زرگونو افغانان ووژل شي او ټولنه په ژور ډول زیانمنه شي، بېرته غټه ملي تېروتنه وه. د یاغیانو بله غټه تېروتنه دا وه چې دوی په خبرو سره د کشالي د هوارولو له پاره د پاچا وړاندیزونه ونه منل. دوی د لویې جرگې هغو پرېکړو ته هم ارزښت ورنه کړ چې له اساسي قانون پرته ډېر قانونونه او سمونونه یې واورول. د هغو پر ځای دوی تر پایه پر خپل یاغي توب ټینګ ودرېدل چې په وچ عسکري او قومي زور سره وځپل شول.

### د لویې جرگې پرېکړې غبار په دغه ډول بیانوي:

«تعزیر بالمال و جزای مقدر و تحصیل زن در مدرسه لغوه شد، نکاح دختر صغیره جایز گردید، صلاحیت قاضی در تعزیرات مسلم شد، کشتن سارق در تکرار عمل واجب و اثار توبه و صلاح در پیشانی جانی باعث تقلیل مجازات گردید. در محاکم مامورین دولت، شرکت قاضی و مفتی اجباری شد، برای تحصیل السنه خارجی در مدرسه خواندن عقاید و دینیات محصل تاکید گردید، گماشته شدن محتسبین برای احتساب لابدی شد، تنظیم امور ملا و موزن بر ذمت دولت گذاشته شد، کلمه ازادی فردی منحصر به امور شخصی گردید نه در امور سیاسی و عقیده وی، قید داشتن تذکره تابعیت و نفوس در امور شرعی لغو شد، نکاح نمودن مرد تا چار زن بدون قید و شرط ازاد گذاشته شد، خدمت کردن در زیر پرچم بادادن وجه نقد عوض خدمت کردن منظور گردید، تاسیس دارالعلوم عربی حتمی شد، همچنین موجودیت مکاتب حفظ قران تضمین گردید.» (۶۳)

د یاغیانو په وسله وال ځواب سره په افغان ټولنه کې د بدلون غوښتونکو او ساتنپالو تر منځ ژور درز پیدا او ټکر پېښ شو. په دغه ټکر کې بدلون غوښتونکو لوبه بایله، خو دا هسې بایلل وو چې لکه په جنگ کې یوه خوا په نښتو کې وټکېږي، خو په پای کې هماغه خوا جنگ وگټي. په دې حساب پاچا امان الله چې په هغه وخت کې مات شو، په پای کې بریالی دی. د هغه سمونونه د راتلونکې نه رفع کېدونکې څپې دي؛ خو د حیرانۍ ځای دی چې ده له خپلې دغې ماتې نه زده کړه ونه کړه او څلور کاله وروسته یې په دغسې نویو سمونونو لاس پورې کړ چې تر هغو نورو یې لا ډېرې پارونې وکړې.

## د پاچا امان الله سفرونه:

### الف . كندهار ته:

پاچا امان الله د پكتيا له پېښې نه وروسته اداري چارو ته ډېر خیر شو. د چارو د سمون له پاره یو څو ولایتونو ته هم ولاړ، امان الله چې په ۲۹ کلنۍ کې پاچا شوی و او دغه وخت (۱۳۲۵) پنځه دېرش کلن و. د ځوانۍ په جوش کې و، ډېر ډینامیک او وطن ته په کار او خدمت کولو مین و. ویل به یې چې «از خدمت بوطن بالاتر عشقی ندارم». (۶۴)

په کابل کې د انگلستان د ډېلي مېل استازي، رولبنډ وایلد د هغه کار او مینه په دې ډول یادوي: «هغه به تر امیر نه زیات وي، هغه به یو حکم چلوونکی وي او پر هرې ځانگې به گوته ږدي او چې لازمه وي، په خپله نیوکې کې به گړندی وي.» دی زیاتوي چې «د هغه ماموران له یو نوي ډول څخه وو، ځوانان او له نظامي پوځ څخه راوتلي وو، له دوی نه غوښتل کېدل چې د خپل مشر—ارمانونه وغواړي او په دې کې شک نه و چې په کابل کې هغه وخت ځینې دغسې سخت کوښښونه وشول چې داسې ټینګ اخلاقي انضباط وساتل شي چې د پخواني تاریخ له کوښښونو سره یې توپیر لاره. له دې سره سره وایي چې هر نوی قانون به چې د خلکو د بشپړتیا له پاره ایستل کېده، د فساد له پاره به یې نوی ور پرانیسته. امان الله په نړۍ کې د چلبازی له ټولو نه ډېر چلناک سیستم سره مخ و.» (۶۵)

همدا دلیل به وي چې امان الله که څه هم پاچا و، په اداري چارو کې یې تر دې اندازې پورې ځان ډوب کړ چې زیاتره وخت به یې تر نیمو شپو پورې کار کاوه، له کار او خدمت سره د هغه مینه د كندهار چارو له پلټلو نه په هغه اثر کې څرگنده ده چې پاچا امان الله ته منسوب دی او هغه په ۱۹۹۹ کې د محترم

حبيب الله رفيع په زيار په ۲۵۰ مخونو كې خپور شوی دی. د (حاکمیت قانون در افغانستان) تر سرلیک لاندې دی.

پاچا امان الله په کندهار کې په ۱۹۲۵ کال کې ۳۳ ورځې تېرې کړې او په دغې مودې کې یې د ټولو رسمي دفترانو چارې په خپله وپیلې، له مخورو او وگړو سره یې لیده کاته وکړل. په جوماتونو کې یې ویناوې وکړې، ورو مامورانو ته یې انعامونه او ترفیع ورکړې، د ناوره مامورانو معاش یې لږ کړ، یا یې په خپله هغوی موقوف یا بندي کړل او په ښوونځیو کې یې زده کوونکي وپوښتل. «خوډم بالذات در مکاتب قندهار رفته و از هر صنف و هر جماعه طلبه آن رقم امتحان گرفتم و سوالات متعددی از هر طلبه العلمی که بنظر دیگران کند ذهن و غبی بنظر می آمد میکردم لیکن جوابات بسیار خوب و درست از آنها می شنیدم».<sup>(۶۶)</sup>

د پوهنې د زده کوونکو په اړه د پاچا نظر ډېر ښه و؛ خو د هغو زیاتره لویان یې د پوهنې دشمن گڼل: «تمام طلبه قندهار را بلا استثنی در تعلیم شان بسیار سرگرم و در تحصیلات از حد زیاد کوشان دیدم، با انکه برای آنها از طرف پدران و امران و خان ها و اغزه آنها که اکثریه دشمن معارف هستند، هیچ یک رقم تشویق و ترغیبی نشده... باز هم بچه های بسیار خورد که در مکاتب مدت کمی تعلیم گرفته اند، نسبت به جوانانی که به نزد اخوندها و ملاهای روی کوچه وبازار گلستان و بوستان و مثنوی را از مدت زیادی تعلیم گرفته اند، خوبتر و بهتر و لایق تر بنظر آمدند».<sup>(۶۷)</sup>

د پوهې او زده کړې د ښه والي له پاره پاچا هدایت وکړ چې تر دې وروسته هندو، شیعه او سني زده کوونکي دې عمومي درسونه سره په گډه او دیني مضمونونه په بېلو ټولگیو کې ولولي او دا چې د کندهار زده کوونکو ته دې په



پښتو کې د زده کړې کتابونه برابر شي او د زده کوونکو شمېر دې ډېر شي. پاچا د پوهنې له پاره لگښت ډېر کړ. پاچا زده کړه د اتحاد و سېله هم وگڼله او ویل یې چې «باید کوشش ما و شما از عالم بودن و دانسته شدن تمام افراد افغانستان باشد، اگر چه مسلمان باشد یا هندو و یا دیگر کس باشد.»<sup>(۶۸)</sup>

د قاضیانو او دیني عالمانو په اړه د پاچا امان الله نظر د هغه له هغې وینا نه څرگند دی چې د محکمو د چارو په پلټلو سره یې د مرافعې د قاضي په اړه ښوولې وه. «قاضي مرافعه یک شخص بسیار چالاک، زبان باز، بد افعال و مفسد بود، هر قدر که سعی میشد که تحت کدام مواد جزائیه بیاید، مدافعه شرعی و قانونی میگرد.» دغه قاضي په اصل کې د تعزیر د اصل له مخې فیصلې کولې چې جزا یې د پاچا په ژبه «مرتبه تعزیر از پیشانی ترشی و گوش تابی گرفته بحبس و قتل میرسید. حالانکه سابق برین بدون تشکیل یک جرم و قبا حتی که مدار حکم شده بتواند بسا اشخاص تا سال های دراز محبوس میماندند. حتی میمردند وکشته میشدند و مال و هستی شان بتاراج میرسید.»<sup>(۶۹)</sup>

د تعزیر د اصل له مخې و چې د مرافعې قاضي دغسې شخص د ځان وصي گمارلی و چې «علي العموم مردم او را قاتل موصی له میگفتند» پاچا وایي چې قاضي مې وپوښته چې «چرا قاتل را وصی مقرر کرده اید؟ گفت من او را قاتل نی بلکی یک شخص متدین می انگارم. گفتم بعد ازین که عموم اهالی در قاتل بودن او همنوا شده تماماً قتل موصی له را با و نسبت میدهند، چرا او را موقوف نکردی؟ گفت، در مسئله علم قاضی شرط است حال انکه علم من بر وی تا حال نرسیده.»<sup>(۷۰)</sup>

پاچا ملایان او خانان نادان گڼل او نیوکې یې پرې کولې. په کندهار کې یې په خپلې لومړۍ خطبې کې وویل چې «یک نفر ملا برخاسته میگوید اگر در قعدہ نماز انگشت خود را بالا کردید کافر میشوید و دیگر آمده فغان بر میدارد که از برای خدا ضرور در نماز انگشت اشاره کنید و الا نماز تان نمی شود. یکی میگوید اگر فلان عمل را نمودید وهابی میشوید و دیگری آمده میسراید که اگر بفلان مسئله معتقد نباشید حتماً قادیانی میشوید. شخص عامی و نادان حتی اکثری از علما و خوانین نادان نیز این اختلافات افکار و رنگارنگی گفتار را دیده حیران و پریشان میشود که بکدام عمل و عقیده اقدام کند تا نزد خالق و خلق نیک نام در دنیا و آخرت و شادکام بماند».<sup>(۷۱)</sup>

خو په کندهار کې د پاچا پرېکنده کره، د اړه مارو او هغو خانانو ته ځیر وو چې د اړه ماران یې ساتل او کراري یې گډه وډه کوله او دغسې کسان په کندهار کې لږ نه وو. د پاچا په وینا په کندهار کې «هر خان و ادم معتبر دزد و اشرار و مردم فساد پیشه برای عزت و افتخار نگاه میداشتند تا مردم بگوید که فلان خان دزدهای خوبی دارد».<sup>(۷۲)</sup>

په دغه حالت کې خلک په امن کې نه وو، بیا هم د پاچا په ژبه «قندهار بدرجه بد امن و خراب شده بود که اگر من به مجازات دادن اشرار آن نمیکوشیدم اصلاح آن ممکن نبود... شروع کردم به مجازات و کشتن اهل فساد و مانند قصابها چند روزی متماداً قصابی کردم و بدل خود میگفتم که من در قندهار برای کار نی بلکه برای قصابی آمده ام».<sup>(۷۳)</sup> تر دې وروسته په کندهار کې کراري راغله؛ خو د کرارۍ ټینګښت د نویو نظامنامو په عملي کېدو سره وشو، نه د شریعت له لارې.

پاچا په دې فکر و چې د شرعې په لارې غله او داړه ماران نیول کېدلی او په جزا رسېدلی نه شي. «اگر به همراه دزد فقط معامله شرعی کرده و بخواهید که بواسطه شاهد دزدی او را ثبوت کنید این امر نهایت مشکل است، زیرا در موقیکه دو نفر شاهد و صاحب خانه موجود باشد چطور دزد میتواند در دزدی خود کامیاب شود و اگر بقسم خوردن و سوگند نمودن اشرار اهمیت بدهیم معلوم است که خودها را بازی داده ایم، زیرا اشخاصیکه بر خلاف او امر همان خدا و قرآنی که بر آن قسم می خورد پس از خوردن سوگند آن چطور خود داری خواهد کرد.» په دې اړه د پاچا حکم دا و چې «محاکم عدلیه درباره اشرار و اشخاص مشهور بالفساد زقراین و امارت و سجل اهالی و دیگر وسایل لازمه کار بگیرد ... و اگر قراین و امارات موجود نبود، در باره خوبی و خرابی اینطور اشخاص مظنون از اهالی قریه او سجل خط شرعی بخواهند. اگر عموم به بدی او اقرار کردند قتل شوند و اگر مناصفه و یا ثلث بودند از حبس دوام گرفته تا ادنی ترین مراتب تعزیر در باره او اجرا دارند.»<sup>(۷۴)</sup>

د پاچا د دغسې حکمونو او چلندونو علت به و چې ځینو مخالفانو قانونونه د شرعې مخالف او ایستونکي یې کافران بلل، لکه پاچا امان الله چې په یوې خطبې کې وویل چې «از این اظهارات خلاف حقیقت آنها بسیار تعجب میکنم که چطور من و وکلای شما و وزرای دولت و علمای کابل همه کافر شدند و تنها اسلام و مسلمانی بر همین اشخاص منحصر ماند و بس.»<sup>(۷۵)</sup>

پاچا امان الله د ښار د ستره ساتلو او ښاریانو ته د خدمت کولو له پاره د ښاروالۍ د جوړولو امر ورکړ. د کندهار له مشورتې مجلس نه یې گپله کوله چې ښه کار یې هېڅ نه دی کړی، خو د هغه زېږې نیوکې په حاکمانو وې، «یک نفر شان لیاقت و اهلیت حکومت را حسب خاطر خواه من ندارند.»<sup>(۷۶)</sup> پاچا

امان الله دخپلې پلټنې په پای کې دې نتېجې ته ورسېد چې «در قندهار نسبت به دیگر حصص افغانستان کمتر از زراعت استفاده میگیرند. حتی کاه خوراکی حیوانات را که در اکثر جاهای افغانستان به قیمت درستی بفروش میرسد چون در انجا مصرفی ندارد کاملاً در کردها میسوزانند و هیچ یک نوع مدخل برای پول وپیسه که علاوه بر همین امور زراعیه باشد ندارند. (و مردم انجا) در نوکری قدری تنبل و در تجارت و صنعت و حرفت نسبت بدیگران عقب مانده اند. حکومت هم در انجا تاحال به کشیدن کدام سرک و حفر نهر و تعمیرات و اجاره داری ها و امثال آن که سبب تبادل پول باشد، اقدام نکرده است.»<sup>(۷۷)</sup>

امان الله که څه هم پاچا و د هغې مینې له امله چې وطن ته یې په خدمت کولو کې لرله، په کندهار کې یې په واقعیت کې د یوه پلټونکي په توګه چارې پلټلې، نه یوازې د غټو چارو، بلکې د وړو چارو پلټنه یې هم د رېرو په ګاللو سره په مینه کوله، په دې هیله چې محلي حکومت او نظام سم کړي او د خلکو په ژوند کې سوکالي راولي؛ نو ده چارې د یوه خواخوږي واکمن او د یوه متخصص په شان پلټلې. دی په رښتیا چې یو غیر عادي پاچا و او افغانانو دغسې واکمن هېڅ وخت نه دی لرلی.

### ب. بهر ته:

په کابل کې د پاچا سلاکاران او په سر کې محمود طرزي د اروپا له ښېګڼو نه ډېر غږېدل او پاچا یې په هغه لوري سفر ته هڅاوه، طرزي دا هم ورته وویل چې د ایټالېي حکومت دی خپل وطن ته د سفر له پاره بللی دی، خو دا چې دغه بلنه په رښتیا استول شوې وه او که نه، څرګنده نه ده. په هر حال دغه سفر پاچا امان الله ته په زړه پورې و او وزیرانو ته یې په یوې غونډۍ کې څرګنده کړه چې:

«مور د دننیو چارو د پرمختګ په اړه ډاډه یو او افغانستان په پوره ازادۍ او خپلواکۍ سره په ښه ډول پرمخ ځي. د هېواد هر یوه ګوټ نه تر بل ګوټ پورې له قانونونو څخه اطاعت کېږي، هر څه په کراری سره پر خپل محور څرخي؛ نو اوس ماته ښایي چې اروپا ته په سفر لار شم او بېرته له ځان سره د خپل گران وطن د پرمختګ له پاره د څېزونو په بڼه د نړۍ د خلکو د چلندونو او رواجونو پوهه راوړم. زه به تجربې تر لاسه کړم او د ډول ډول څېزونو د جوړولو له پاره به فابریکې جوړې کړم. روسیې د لوی پيتر تاریخ ته یوه کتنه به وښيي چې هغه د دننیو سمونونو له کولو نه وروسته متمدنو هېوادونو ته لار او د هغو پرمختیایي لارې یې وڅېړلې چې بیا یې هغه په خپل هېواد کې رواج کړې، د هغو په نتیجه کې د شوروي اوسنی حکومت یو پیاوړی حکومت دی. دا ټول د لوی پيتر د زیارونو له امله و چې روسیې ځان له بانډینیو اړتیاوو څخه وژغوره، نو ما ته ښایي چې زه هم پر هغې لارې یون وکړم».

وزیران څو ورځې د پاچا د سفر په اړه وغږېدل، خو په پای کې څنگه چې په خپله پاچا سفر غوښته، ټولو ورسره ومنله.

دا هغه وخت و چې د حرب پر وزیر محمد ولي باندې پاچا خپل باور له لاسه ورکړی و او غوښتل یې چې له دغه وزارت نه یې لرې کړي. هغه یې خپل نایب او د بهرنیو چارو وزیر کړ. عبدالعزیز یې دوهم نایب السلطنه او د حرب وزارت مرستیال یې پر دې مامور کړ چې د محمد ولي او نورو کره وڅاري. پاچا داسې هم محمود باور، د کابل د والي مرستیال ته واک ورکړ چې هر هغه څوک وڅپي چې په خیانت لاس پورې کوي. پاچا د کابل والي علي احمد او د حرب مرستیال حبیب الله او د دولتي شورا سروال سردار شیر احمد د خپل سفر په ملگرو کې ونيول. پاچا په لومړنیو دوو باندې شک درلود او پر دې پوهېده چې شېر احمد

او محمد ولي دومره سره وران دي چې د ده په غیاب کې به هېواد ته جنجالونه پیدا کړي. پاچا بیا د شمال او ختیځو ځینو ولایتونو ته سفر وکړ او هلته یې له خلکو سره هغسې خبرې وکړې لکه چې له وزیرانو سره یې کړې وې. په کابل کې یې د عیدگاه په لوی جومات کې هم په همدغې روحیې سره خبرې کړې وې.

پاچا امان الله له ملکې ثریا او د سفر له ملگرو سره د ۱۹۲۷ کال د ډسمبر په لسمه چمن ته او بیا له هغه ځایه کوپټي، کراچۍ او بمبېي ته لاړل. وروسته یې په ترتیب سره مصر، ایټالیه، فرانسه، بلجیم، سویس، جرمني، برتانیه، پولېنډ او روسیه ولېدل. د سفر په پای کې یې ترکیه او پارس هم ولیدل او د مشهد، کندهار او هرات له لارې د ۱۹۲۸ کال د جولای په لومړۍ ورځ کابل ته ستون شو. په دغه ډول دغه سفر شپږ میاشتې او یوولس ورځې اوږد شو.

په ټولو هېوادونو کې هم دولتي سرانو، مامورانو او هم عادي وگړو د پاچا او د هغه د ملگرو تود هرکلی وکړ. په هر هېواد کې دوی اول رسمي مېلمانه وو او بیا په خپل لگښت اوسېدل. یوزایې په مصر او پارس کې کوربه پاچایانو له عادي وگړو سره د پاچا امان الله د ازاد روغبر او د ملکې ثریا د مخ لوڅۍ له امله نارامي ښودله. د مصر پاچا، فواد پاشا د هغه په رخصتېدو سره خپله خوښي په دې ډول څرگنده کړه، خدایه شکر چې دی لاړ. پاچا په روم کې د کاتولیکي عیسویانو له لوی مشر پاپ سره هم ولیدل. افغانان په انگلستان کې د خپلې هستوگنې په ۲۳ ورځو کې اول د پاچا او ملکې او وروسته د حکومت مېلمانه وو.

دوی هلته پر لندن سربېره شپږ نور صنعتي ښارونه هم ولیدل. هلته برتانوي موسسو له یوې او بلې سره د دغه ویاړ په لرلو کې سیالي کوله چې پاچا یا

ملکه یا د هغو د کورنۍ غړي د دوی په مراسمو کې گډون وکړي. حتی د افغان – انګلیس د جنگ د پخوانیو پوځیانو موسسې غوښتل چې دوی د افغان پاچا په مخ کې په سلامۍ تېر شي. «د انګلستان د خلکو د غسې تاوده هرکلي په اړه د برتانیې یوه وزیر څرګنده کړه چې انګریزانو د دغسې شخص له لیدلو سره علاقمندی ښودله چې د برتانیې امپراتورۍ ته یې په بري سره چیلنج ور کړي و». (۷۹)

پاچا امان الله پاس له الوتکې نه هم د لندن ښار ولید او له سمندر لاندې په اوبتل کې وگرځول شو او له یوې بېړۍ نه یې د سمندري انداختونو ننداره هم وکړه. د لندن ورځپاڼو پاچا امان الله د روسیې لوی پیتر وباله. په مسکو کې هم د شوروي لویانو له خوا د پاچا امان الله تود هرکلی وشو، خو یوازې ستالین ور سره ونه لیدل.

له دغه تاوده هرکلي سره سره افغان هیئت ونه شو کولی چې د انکشافی پروژو د عملي کولو له پاره له اروپایي هېوادونو نه پورونه تر لاسه کړي. یوازې جرمني که څه هم په نړېوال جنگ کې د خپلې ماتې له امله په پورونو کې ډوب و، تیاری وښوده چې ناکومتي بانکونه وهڅوي چې افغانستان ته پور ورکړي. افغانانو بیا له جرمني نه شپږ میلیون مارکه پور تر لاسه کړ چې په هغه سره له هغه هېواد نه څېزونه وارد کړي. دا هم ویل کېده چې د فرانسې یوه بانک منلې وه چې د افغانستان د ګمرکي عایداتو په ډاډه د گټې په برابر کې یو میلیون پونډ سټرلنګ پور ورکړي. څنګه چې پاچا امان الله د وطن پرمختیا په ټینګه غوښتله، حاضر و د دغه پور په برابر کې ټینګ ضمانتونه ورکړي. هغه وخت پرمختللو هېوادونو د نن ورځې په شان له بېرته پاتې هېوادونو سره وړیا مرستې نه کولې. سره له دې هم یوازې د برتانیې حکومت له پاچا امان سره

ومنله چې د افغانستان د پیاوړي کېدلو له پاره ډول ډول عصري توپونه، توپکونه او نورې وسلې وریا ورکړي او شل تنه افغان نظامي افسران په خپل سان هر ست نظامي اکاډمۍ کې وروزي.<sup>(۸۰)</sup>

بهر ته د پاچا امان الله سفر له سیاسي پلوه پوره بریالی و. معاصر افغانستان لوی واکمنان لري؛ خو یوه هم افغانستان اروپایانو ته هغسې نه و ورپېژندلی، لکه امان الله چې ور وپېژانده. افغانستان د پاچا امان الله په سیاستونو او کړو سره په اروپا کې نوم و ایست. پاچا امان الله په خپل دغه سفر سره د افغانستان خپلواکي نوره هم یقیني کړه. برتانیې تر دغه وخته پورې خپلواک افغانستان هم تر خپلې اغېزې لاندې هېواد ګانې او په خپل نفوذ سره یې د هغه د خپلواک چلند مخه نیوله؛ خو د برتانیې خلکو له خوا د پاچا امان الله تاوده هرکلي هم کوربه او هم افغانان دواړه حیران کړل. دغه تود هرکلی د اړیکو د ښه کېدلو له پاره غټ دلیل کېدای شو؛ خو چې لندن د پښتنو په سرحدی سیمو کې د هند د حکومت د نظامي عملیاتو مخه نیولې وای، لندن دغه کار نه کاوه.<sup>(۸۱)</sup>

مگر دننه په هېواد کې په خپله افغانانو د پاچا د دغه سفر قدر ونه کړ. مذهبیانو یې لا خپل مخالفت ته زور ورکړ او پر ضد یې پندورې ګډې کړې. په اصل کې د امان الله له پاره چې هم پاچا او هم صدراعظم و، مصلحت نه و چې څه باندې نیم کال په بهر کې په سفر تېر کړي. د دغه اوږده او ډېر ښه هرکلي شوی سفر غټ اثر په خپله پر پاچا و چې له خپلو کلتوري ارزښتونو څخه یې لرې کړ او د اروپایي کلتوري ارزښتونو په لور یې واړاوه.

### وروستي سمونونه او له وطن څخه د پاچا وتل:

پاچا امان الله کابل ته تر ستندېدو ورسته لویه جرګه وبلله چې په پغمان کې د اګست په ۲۹مه به غونډې پیلوي. پاچا لا دمخه (جون ۲۷مه) په کندهار کې د



سمونونو په ضرورت غږېدلی و. هلته یې د سمونونو، پوهنې، له ځان سره د مرستې کولو او ملي هاند پر ضرورت ټینګار کړی و او ویلي یې وو چې پرمختګ یوازې د بنځو په ازادۍ سره ممکنېدلی شي. هغه دا هم ویلي وو چې سمونونه د افغان ملت د ګټو له پاره دي، نه د شخصي ګټو له پاره. خپل ماموران یې لټ او بې پروا وبلل، برعکس اروپایان یې وستایل. کندهاریانو ته یې د پای خبرې دا وې:

«تاسې په لټۍ سره خپلو موخو ته رسېدلی نه شئ، امان الله د تاسو له پاره هر څه نه شي کولی، هغه مشوره درکوي، زارې درته کوي او فشار در باندې راوړي؛ خو له دې نه پرته نور څه نه شي کولی. باور ولرئ چې امان الله به ټولې هغه هیلې له ځان سره ګور ته یوسي چې د یوه شتمن او پرمختللي افغانستان له پاره یې لري؛ خو دا چې تاسې له خپل درانه خوب نه وینئ شی».<sup>(۸۲)</sup>

د جرګې له پیل کېدو نه دمخه لا پاچا امر کړی و چې د سلام علیک پرځای دې شاپو له سر نه جګه شي، اروپایي شاپو یا پیک لرونکې خولۍ دي په سر وي او په تېلفوني خبرو کې دې یوازې هلو وویل شي.<sup>(۸۳)</sup> پاچا بیا د خپلو مامورانو په یوې غونډې کې وویل چې دی د هغو له شراب څښلو او بډې اخیستلو نه خبر دی او شرابیانو او رشوت خورو ته به سختې جزاګانې ورکړي. د پاچا دغه اخطار سره په مامورانو کې وېره پیدا شوه او د منشي علي احمد په نظر پاچا خپل ماموران له دې وپرول چې د چادري د لېرې کولو په برخه کې یې له مخالفت نه واورې. په رښتیا هم هغو لومړنیو مامورانو ته چې امر وشو چې خپلې بنځې د چادري له قفس نه ازادې کړي، د مالېې وزیر محمد هاشم او محمود یاور او ورو ورو نورو مامورانو خپلې بنځې، پغمان، سینماګانو،

پاركونو او نورو ځايونو ته مخ لوڅې بوتلې. پاچا د كابل بښځې د دلکشا ماڼۍ ته څو ځله وبللې او هغو ته يې په وينا كې وويل چې دوى په خپلو كورونو كې د بنديانو په شان د خپلو مېرو تر ظلم لاندې دي او دى د دې ثبوت په لاس لري چې يو شمېر د چادري له امله په نري رنځ اخته شوې دي.

هغه دا هم وويل چې مخ پټي د زده كړې په مخ كې يو لوى خنډ دى او افغان بښځې يې د خپلو اروپايي خویندو پر خلاف د كسب او كار له كولو نه بې برخې كړې او په مېرو باندې پوره متكي كړې دي. پاچا امان الله دا هم وويل چې بښځې دې د ستر په برخه كې د خپلو مېرو پروا ونه كړي او په عامه تفريحي ځايونو كې دې وگرځي.<sup>(٨٤)</sup>

د پاچا خبرو پر ډېرو بښځو تاثير وكړ او ځينې نارينه يې وپارول، څو مېرونو خپلې بښځې ووژلې او په خپله وتبستېدل. دغه پېښې كه څه هم د پاچا غوږو ته ورسولى شوې، خو هغه ځان ناگاره واچاوه. د كابل ښاروالۍ ته يې لا امر وكړ چې د ښار د كونډو لست برابر كړي چې په روغتونونو او لابراتوارونو كې چې نوى پرانيستل شوي وو، كار ورته وركړل شي، په عين حال كې د بښځو د ساتنې ټولنه (انجمن حمايه نسوان) په نامه د بښځو لپاره يوه ټولنه جوړه شوه چې چلوونكې يې د كبرا جان په نامه د پاچا يوه خور وه. دغه ټولنه په اصل كې د دې له پاره جوړه شوې وه چې نجونې د هغې په غوره كولو سره د دولت په لگښت تركيبې ته د زده كړې له پاره واستوي.

د خپلواكۍ تر جشن پورې چې په شان او شوكت سر ولمانځل شو، كابل ته د جرگې استازي رسېدلې وو. حكومت هر استازي ته اروپايي توره كرتۍ او پتلون، سپين خت، توره نكتايي او توره شاپو برابرې كړه او ټول يې په پغمان كې ځاى پر ځاى كړل. هېڅ استازي ته اجازه نه وه چې په وطني جامو كې په

جرگه کې گډون وکړي. غونډې د پغمان په سینما کې د اگست په ۲۹ مه پیل شوې او د یو باندې زرو استازو په گډون یې پېنځه ورځې دوام وکړ. د لویې جرگې د جریان لنډیز منشي علي احمد او لودویک ادمک په اټرونو کې راغلی. لومړنی د پاچا امان الله منشي و او وروستی خپل اثر د ارشيفي راپورونو له مخې لیکلی؛ خو د دوی په لیکنو کې د دغې لویې جرگې موضوع گانې سره سر نه خوري. د غبار لیکنه خو په دغې برخې کې لنډه او بې نظمه او له شخصي حکمونو او تبصرو نه په دې ډول ډکه ده چې د هغو او د وخت د پېښو تر منځ توپیر په مشکله کېږي، نور زه دلته د جرگې جریان د ادمک د لیکنې له مخې برابرېم او د اړتیا پرمهال یې د نورو په لیکنو پوره کوم. پاچا امان الله د لویې جرگې د پرانیستلو په وینا کې ټینگار وکړ چې دی به استازو ته د واکمن په شان ونه گڼېږي او نه به هغوی د خپل نظر منلو ته اړ کړي. هغه دا هم وویل چې دوی باید د ولس په گټه په ازاد ډول وغږېږي؛ خو کله چې کومه پرېکړه د رایو په ډېروالي سره کېږي، دوی دې بیا له هغې نه وا نه وړي او که یې مخالفت وکړ، له خپل ولس، خپلو کورنیو او خپل پېغمبر(ص) سره به یې خیانت کړی وی. هغه دا هم وویل چې جرگې ته به هېڅ داسې موضوع وړاندې نه شي چې هغه د اسلامي شرعې مخالفه وي<sup>(۸۶)</sup>، غبار بیا وایي:

«برای هېچ نماینده اجازه داده نشد که از سوء اداره وزرا و حکام کشور بنام ملت حرف بزنند و راه اصلاح نشان دهند. مقرر بود که هر ولایتی مطالب خودش را کتباً به رئیس شورای دولت، سردار شیر احمد خان بسپارد. سردار اختیار داشت که چه چیز را در اجندای مباحثات جرگه بپذیرد و چه چیز را ممنوع قرار دهد. پس جرگه مایوس و متوحش گردید»<sup>(۸۷)</sup>.

د جرگې په لومړۍ غونډه کې ومنلی شوه چې د دولتي شورا پر ځای دې ملي شورا وي او د هغې غړي دې د ولس له خوا غوره شي؛ خو حکومتي ماموران دې د غوره کېدو (انتخاب کېدو) حق ونه لري او ملي شورا او لویه جرگه دې دواړه په عين حال کې وي<sup>(۸۸)</sup>. د دویمې ورځې په غونډې کې پرېکړه وشوه چې د بډې اخیستلو او له دولتي قدرت نه د ناوړه گټې د تر لاسه کولو مخنیوي له پاره دې، د بښل کېدو اختیار له حاکمانو او قاضیانو نه واخیستل شي او یوازې دې له پاچا سره وي.

دغه پرېکړه هم وشوه چې عسکري خدمت دې د دوو کلونو پرځای درې کاله وي او هغه دې عام او جبري وي او عوضي دې هېڅ نه وي. دا هم ومنل شوه چې د تعزیر د اصل له مخې عمل کول دې چې په هغه سره مجرم ته د مرگ تر حده پورې جرا ورکول کېږي، په دقیق ډول تعریف شي. بله پرېکړه دا وه چې څاروي دې هر کال وشمېرل شي.

د اگست په ۳۱مه جرگې په لاغت سمون لاس پورې کړ او هغه دا چې له دې وروسته دې ټول رسمي ملکي لقبونه نه وي او هر مامور دې تر پاچا پورې د عزیز یا گران په لقب یاد شي لکه گران مدیر او گران وزیر. حتی په خپله امان الله وغوښتل چې گران پاچا ور ته وویل شي. استازو د هغه غوښتنه ومنله، خو ټینگار یې وکړ چې دی دې د لور حضرت (اعلحضرت) په لقب هم یاد شي. دا هم ومنل شوه چې په رسمي موقع دې یونیفورم نه وي او ټول ملکي ماموران دې تورې درېښۍ او نظامي افسران دې خړې درېښۍ په ځان کړي. دا پرېکړه هم وشوه چې له دې وروسته دې ټول افغان مډالونه او نښانونه نه وي، د خپلواکۍ له نښان نه پرته چې هغه په جنگ کې اتلانو ته ورکول کېږي. د بلې ورځې اصلاحي پرېکړه د ملایانو د نفوذ د لږولو په هکله وه او هغه دا

چې ملایان دې له هغه وروسته ملایي وکړي چې په خپل مسلک کې امتحان ورکړي او بریالي شي او غیر افغان ملایانو په تېره د دیوبند د مدرسې فارغانو ته به اجازه نه وي چې افغانستان ته ننوځي، ځکه چې دوی به یا (بد او شریر) کسان وي یا هم باندني پندورچیان او خاینان. د منشي-علي احمد د لیکنې له مخې امان الله پر دې ټینګار وکړ چې ټول دغسې ملایان د باندني دسیسې تر اغېز لاندې دي او د خپلې ادعا په ثبوت کې یې شواهد هم وړاندې کړل. ده غوښتل چې ټول دغسې ملایان دې له افغانستان څخه وایستل شي، یا دې په یوه ټاکلي ځای کې وي او له هغه ځایه دې له اجازې پرته بهر نه ځي.

د جرګې بله پرېکړه دا وه چې محکوم فراریان دې د قانون له مخې د دولتي مامورانو له خوا محکوم شي او داسې نوې محکمې دې جوړې شي چې پرېکړې د شواهدو پر بنسټ وکړي، نه د پخوا په شان د شاهدانو پر شاهدۍ. په دغه ورځ پاچا څرګنده کړه چې پنځوس زره ټوپک یې پېرودلي او غواړي پنځوس زره نور ټوپک له یو ملیون کارتوسو سره په بیه واخلي او د هغو له پاره دې له پنځلس کلن نارینه پورته هر افغان پنځه افغانۍ او هر حکومتي مامور د یوې میاشتی معاش ورکړي. د پاچا دغه غوښتنه په خوښۍ سره ومنل شوه او د کابل وکیل غلام محی الدین ومنله چې دی به د همدغه مقصد له پاره یو لک افغانۍ بسپنه ورکړي او له نورو وکیلانو نه یې هم وغوښتل چې همدغسې وکړي.

د جرګې څلورمه غونډه د دولتي مامورانو په هکله وه. د دې له پاره چې د بدې اخیستلو مخه ونیول شي له ملکي مامورانو نه غوښتل کېدل چې د خپل کار په پیل کې دې خپله شتمني وښيي چې پر هغه به بیا د هغوی رسمي معاشونه

اضافه كېږي او كه مجازې محاسبې وشودله چې شتمني به يې تر هغو نه ډېره شوې وه، هغه به د هغه د بډې اخیستلو ثبوت وي او هغوی ته به بيا جزا ورکول كېږي. دا هم ومنل شوه چې د ملكي استخدام او ترغيح يو قانون دې وايستل شي. د دې ورځې يو ټولنيز نوښت دا و چې حكومتي ماموران دې يوازې يوه نكاحي ښځه ولري، خو د واده كولو رواج ته په تغيير وركولو كې پرمختگ ونه شو. پاچا امان الله استازو ته څرگنده كړه چې جرمنان او انگريزانو ځكه تر نورو ډېر فعال او پياوړي دي چې دوی په پخې ځوانۍ كې ودونه كوي، نه په خامې ځوانۍ كې. پاچا امان الله بيا وړانديز وكړ چې افغانانو ته دې اجازه نه وي چې ځوانان يې له دوه ويشت كلنۍ نه دمخه او ځوانانې يې له اتلس كلنۍ نه دمخه ودونه وكړي.

پر دې موضوع تود بحث وشو او زياترو استازو د پاچا دغه وړانديز رد كړ، په دې چې د دوی په نظر هغه د اسلامي شريعت مخالف دی. پاچا امان الله خان بيا څرگنده كړه چې ده خپل دغه نظر پلرونو ته د نصيحت په توگه وړاندې كړی نه د كوم رسمي امر په شان، وروسته د پاچا يو بل تجويز په خوښۍ سره ومنل شو چې د هغه له مخې دده مېرمن ملكه او زوی يې رحمت الله د تخت وارث وپېژندل شول.

د سپټمبر په دوهمه د جرگې په اخري غونډه كې پاچا امان الله د نوي درې رنگه بېرغ يانې تور، سور او شين بېرغ وړانديز وكړ چې په هغه كې د واورينو غرو د پاسه به هسكېدونكی لمر ځلېږي او شاوخوا به يې د غنمو وږی او د خدای تعالی نوم وي. پاچا دغه بېرغ په دغه ډول شرح كړ چې تور د ماتم ورځې ښيي چې افغانستان د باندنيو تر اغېز لاندې و، سور هغه وينې انځوروي چې د خپلواكۍ بېرته گټلو په لار كې تويې شوې او شين له

خپلواکۍ گټلو نه وروسته د هیلې او پرمختګ انځور وړاندې کوي. غرونه افغانستان او ختونکی لمر د افغانانو پرمختګ بڼې او د غنمو وږی هغه وږی انځوروي چې احمد شاه بابا د تاج په توګه منلی و. د جرګې د یوه استازي په وړاندیز د حضرت محمد<sup>(ص)</sup> نوم هم پرې اضافه شو. (افغانستان د امیر شېرعلي خان په وخت کې هم د غرونو د هېواد په نوم یاد شوی و).

په دې غونډه کې د بنځو د ستر موضوع هم را پورته شوه، خو د ادمک د لیکنې له مخې بحث پرې ونه شو، په داسې حال کې چې د منشي علي احمد د لیکنې له مخې پر دې موضوع تود بحث وشو. ځینې ملایان استازي د دغه سمون په مخالفت وګرځېدل او د خپلو نظرونو په ملاتړ یې آیتونه او حدیثونه یو په بل پسې بیان کړل. امان الله په ځواب کې وویل چې دی که څه هم ملا نه دی؛ خو په دې پوهېږي چې ستر د اسلامي قانون له مخې له غاړې نه ښکته د بدن پټول دي.

ملایانو د ده نظر په ټینګه رد کړ او په هغې سره امان الله چې د مصطفی کمال هغه سپارښتنه په زړه کړه چې ده ته یې کړې وه، کنټرول له لاسه ورکړ او په لوړ اواز یې وویل چې:

دا ټول ملي مصیبتونه د تاسو له لاسه دي، تاسې ملایان چې له دووسانو نه پرته نور څه نه یئ، زه به هغه څه نافذوم چې یې غواړم او زه به ستر پرېښودل ان د برچو په زور عملي کړم، نه په غوره مالۍ سره. پوه شئ چې زه یو انقلابي پاچا یم.

امان الله بیا مخ نورو استازو ته وپاږوه او په جگ اواز یې وویل چې: او! زما د گران ملت استازو! تاسو ته زما توصیه ده، هغه توصیه چې تاسې ټول ملت ته ورسوئ چې تاسې باید پوه شئ چې دغه ملایان په دغه هېواد کې

په خپلو وعظونو سره د دشمنانو د دسیسو د خپرولو مسئولین دي. زموږ د خلکو بېرته پاتې توب د هغو موهومي کیسو (myths, افسانو) له امله دی چې دوی یې خلکو ته رسوي او په هغو سره یې تېر باسي. زه به په خپل وخت کې د دغو ملایانو چاره وکړم خو تاسې استازي باید ولس په داسې حال کې کړئ چې وپوهېږي او په دغو یو موټی ملایانو باندې چې د ملت بده غواړي، ونه غولېږئ.

د همدې موضوع په پای کې د کابل وکیل غلام محی الدین (انیس) چې په روسیه کې یې زده کړه کړې وه، ولاړ شو او پاچا یې په دې ډول وپوښته چې: ستاسې اعلیحضرت فکرونه ډېر ښه دي، خو تاسې اعلیحضرت ولې د وزیرانو په چلونو سترگې پټې کړې دي؟

ده دغه پوښتنه په داسې حال کې وکړه چې وزیران هم هلته ناست وو. پاچا ځواب ورکړ چې ما څنگه سترگې پټې کړې دي؟ محی الدین بیا کړه چې لس کاله کېږي چې تاسې اعلحضرت د ادارې چارو په اړه قانونونه او مقرري ایستلي دي. په زرگونه اعدام یا بندي شوي دي؛ خو یو وزیر هم محاکمه شوی نه دی. تاسې اعلحضرت به ارومرو د هغوی په تقلب پوه شوي یئ او د هغو ماڼۍ گانې او گړندي موټرونه به مولیدلي وي. د اروپا د سفر پر مهال د باندنيو هېوادونو په بانکونو کې به د دوی شتمنۍ یقیني شوې وې، نو څرگنده ده چې دغو مهمو کسانو ته جزا نه ورکول کېږي. قانونونه یوازې د دې له پاره ایستل کېږي چې وزیران په دې وتوانېږي چې ځانونه د وگړو په تاوان شتمن کړي او هغو ته جزا ورکړل شي چې د هغو له نظرونو سره مخالفت کوي. پاچا بیا محی الدین ته مخ وړاوه چې هغه څه چې هغه وویل، له موضوع سره اړه نه لري او



بېخایه دي. د وزیرانو په اند په خپله پاچا هغه د دغسې اعتراض کولو له پاره هڅولی و او که نه، هغه د دې زړه نه لاره چې په دغه ډول وگرېږي.<sup>(۸۹)</sup> داسې ښکاري چې پاچا امان الله د لویې جرگې په کړو قانع نه و، ځکه چې د بلې میاشتې یانې د اکتوبر د میاشتې په لومړۍ اونۍ کې یې په کابل کې د چمن دستور په مانۍ کې څلور غونډې سر په سر وبللې. په هره غونډه کې د شپږ سوو کسانو په شاوخوا کې باندنیو دیپلوماتانو، افغان ملکي او نظامي افسرانو، د دولتي شورا غړو او د کابل مخورو گډون لاره. د دغو غونډو غټه ځانگړتیا دا وه چې په هغو کې په کابل کې د لومړي ځل له پاره ښځو گډون کاوه او په خپله پاچا پکې ویناوې اورولې.

پاچا لومړۍ غونډه خپل باندني سفر ته ځانگړې کره چې دمخه پرې گړېدلی يم. دلته دومره ووايم چې پاچا خپل دغه سفر د اويا زرو پونډو د لگښت په مقابل کې یې څلور سوه او شپېته زرو پونډو په اندازه د وطن د پاره سوغاتونه راوړي دي، خو په وروستيو پيسو کې هغه پيسې شاملې نه وې چې وسلې پرې اخیستلې شوې وې، هغه د جرمنيانو د حساب له مخې یاد دیارلس یا څوارلس میلیون، نغد مارک په ایټالیا او فرانسې او شپږ میلیون مارک په جرمني کې وو. پاچا خپله دوهمه وینا د نظامي او ملکي پوهنیز سمون له پاره ځانگړې کړې وه. څرگنده یې کره چې غواړي موجود نظامي ښوونځي له سره تنظیم کړي او نوي ښوونځي پرانیزي. افسران به له دې نه منع وي چې د پیرانو مریدي وکړي او ملایان، طالبان او عسکري کسان به د خدمت په دوره کې دغسې مهارتونه زده کوي چې وروسته به یې عملي کولی شي او کله چې بیا ملکي ژوند کوي، هغه به نورو ته ورښيي. د پاچا پرېکړه دا وه چې د ځینو سمونونو له پاره دې نظامي افسران په خپله خوښه له دريو میاشتو معاش نه تېر شي چې له سفر

نه د ده د راستنېدو په هرکلي، له باندې نه په وسلو اخیستلو او د یوه عصري نظامي کلب جوړولو باندې ولگول شي.

پاچا په عین حال کې څرگنده کړه چې د پوځیانو معاش به ډېر کړي؛ خو دا چې هغه به څنګه ډېر کړي، معلومه نه وه. د ده د تجویز له مخې په ولایتونو کې به ډول ډول پوهنځي پرانیستل شي او د امانی (وروسته نجات) او امانیې (وروسته استقلال) لوړو ښوونځیو څانګې به هم پرانیستلې شي. پاچا امان الله د ځوانانو د نکاح موضوع بیا پورته کړه، امر یې وکړ چې تر هغو چې ځوانان په ښوونځي کې وي، ودونه نه شي کولی.

پاچا د درېیمې ورځې وینا د ستر موضوع ته ځانګړې کړه او څرګنده یې کړه چې په راتلونکو دوو میاشتو کې دې چادري نه وي، پر ځای دې ترکي ډوله دوه ټوکره وي چې په یوه سره به د مخ ښکته برخه پوښلې وي، خو دغه ډول ستر به اختیاري وي، نه اجباري. پاچا وویل چې افغان خیمه ډوله چادري ښځو ته په کوڅو کې د ګرځېدلو په وخت کې خطر پېښوي. پاچا د خپلې غوښتنې په ملاتړ دلیل راوړ چې ستر په اسلام کې په رښتیا فرض نه دی او له خپلې ښځې ثریا نه یې وغوښتل چې خپله چادري له مخ نه ایسته کړي. هغې همدغسې وکړل او حاضرې ښځو په چک چک کولو سره د هغې تود هرکلی وکړ. ملکه ثریا په دې ډول لومړنۍ افغان مېرمن ده چې د خلکو په مخ کې مخ لوڅې شوې ده. پاچا بیا ملایان تعصبناک وبلل او په وګړو غولولو او د ناپوهۍ او تعصب په خپرولو یې تورن کړل. پاچا د اکتوبر په پنځمه په خپلې وروستۍ وینا کې څرګنده کړه چې له سردار شیر احمد نه یې وغوښتل چې صدراعظمي وکړي، خو هغه په دغه کار کې پاتې راغی. پاچا بیا وویل چې دی به په خپله د ملي شورا تر جوړېدو پورې د صدراعظم په توګه هم چارې پر مخ بوځي. څنګه چې

د شنوارو یاغي توب له دې موضوع سره تړلی دی؛ نو دا موضوع به زر بیان کړم. دلته به دا ووايم چې پاچا د خپلې وينا په دوام وويل چې یوازې دی کولی شي ضروري انقلابي سمونونه وکړي، ځکه چې د هغه په وينا زه یو انقلابي پاچا يم او غواړم په هېواد کې د ژوندانه په هر اړخ کې انقلاب راولم. ده دا هم وويل چې هر هغه څوک چې د خپل وجدان په حکم له ما سره کار کولی نه شي ځان دې گوښه کړي. عبدالرحمن لودين چې د گمرکونو لوی سروال او د جمهوري گوند غړی و، همدغسې وکړل.<sup>(۹۰)</sup>

د منشي علي احمد د ليکنې له مخې د جمهوري گوند مخ په ډېرېدو پیاوړتیا پاچا په دې فکر کړ چې که هغه خپل کېدلی نه شي باید بې اغېزې کړل شي. د لويې جرگې له پای ته رسېدلو نه وروسته پاچا پرېکړه وکړه چې د وزیرانو کابینه دې د یوه صدراعظم په مشرۍ هېواد اداره کړي. ده دا هم پتېلې وه چې په دغسې نظام سره به د ده کار سپک شوی او ورته به وخت په لاس ورغلی وي چې مهمې دولتي چارې اجرا او باندنيو چارو ته خاصه توجه وکړي؛ خو د دغه حکومت لوړ کسان به هغه څوک وي چې د جمهوري گوند مخالف او په خپلو کې سره جوړ وي؛ نو پاچا دولتي سروال سردار شیر احمد ته د حکومت د جوړولو بلنه ورکړه؛ خو هغه په دغه کار کې بريالی نه شو. هغه لا په همغه اول سر کې غوښتل چې په دغه کار کې له پاچا نه بښنه وغواړي، بیا یې د خپلو ملگرو په سلا د وزیرانو نومونه پاچا ته وړاندې کړل چې په هغو کې غلام صديق د باندنيو چارو د وزیر په توگه غوره شوی و.

پاچا له یو کس نه پرته نور ټول ومنل؛ خو کله چې غلام صديق څرخي ته رجوع وشوه، هغه څرگنده کړه چې نه یوازې دی، بلکې اويا نور ملکي او نظامي افسران نه غواړي د سردار شیر احمد تر لاس لاندې کار وکړي.

غلام صدیق دغه دریځ د محمد ولي په قوت غوره کړی و. پاچا چې د شېر احمد په مقابل کې له ټینګ مخالفت (هغه هم له نظامي مخالفت) نه واورېدل، د شیر احمد تجویز یې پرېښود او محمد ولي ته یې د صدراعظمۍ بلنه ورکړه، خو هغه د روهي ستړیا او پښو درد له امله بښنه وغوښته، پاچا د هغه خدمتونه وستایل او بیا یې په یو عام دربار کې څرګنده کړه، ځنګه چې هېواد د داسې سمون لپاره لا آماده نه دی، دی به په خپله چارې د پخوا په څېر د دغو وزیرانو په مرسته تر سره کوي.

عبدالعزیز د حرب وزیر، غلام صدیق د بهرنیو چارو وزیر، عبدالاحد د کورنیو چارو د وزارت کفیل، علي احمد د سوداګرۍ وزیر، عبدالهادي د شورا رئیس، شېر احمد د ټولو وزارتونو څارونکی. د ماليې، پوهنې او عدلیې وزیران به مخکیني وزیران وي<sup>(۹۱)</sup>. محمد ولي د پاچا نایب ونومول شو چې دغه مقام هغه هم په خپله د پاچا په شته والي سره یوازې په نامه و، خو غبار پاچا ته په غونډه کې د عبدالرحمن لودین د وینا په نقل کې د پورته لیکنې په مخالفت وایي چې: «ده سال است که اعلحضرت وظیفه صدارت عظمی کشور را شخصاً بدوش گرفته اند در حالیکه انقلاب متقاضی ان است که عوض اعلحضرت شخص مسئول دیگری به حیث صدراعظم افغانستان منصوب گردد.» غبار بیا وایي: «این پیشنهاد ها پذیرفته نگردید و همرفته اداره دولت بشکل یک حکومت مطلق العنانی در آمد.»<sup>(۹۲)</sup>

منشی علی احمد د شینوارو یاغي توب د جمهوري ګوند په لمسون ګڼي او وایي چې [دغه حکومت] د غلام صدیق او د هغه د ملګرو په خوښه نه و. دوی ناراضه وو؛ نو پرېکړه یې وکړه چې کوم قوم باید یاغي توب ته ولسوي. غلام صدیق د خپل پلار غلام حیدر په سبب چې د امیر عبدالرحمن په وخت کې یې په مشرقي

کې کلونه کلونه خدمت کړی و، په دغو قومونو کې د ډېر نفوذ خاوند و او څنگه چې پېښه شوه، په دغه وخت کې دوه شینواري مشران په کابل کې وو. د محمد افضل او محمد علم له خوا غلام صدیق هغوی ته د غټو وعدو په ورکولو سره بېرته وطن ته واستول چې خپل قوم د پاڅون له پاره ولسوي.

هغوی وطن ته په رسېدو سره په یوې قومي غونډې کې خپلو شینوارو ته وویل چې پرېکړه دا ده چې د دوی لورې به د زده کړې له پاره ترکیې ته واستولې شي؛ خو دا چې دوی د هرې یوې د معافېدو په لار کې پنځه سوه روپۍ ولگوي<sup>(۹۳)</sup>. خو غبار د شینوارو یاغي توب د هغو د سنگوخیلو د څانگې او کوچیانو د یوې نښتې نتيجه بولي، وايي چې د جلال اباد اعلی حاکم د شینوارو شکایت ته غوړ ونه نیوه او شینواري پاڅېدل.<sup>(۹۴)</sup>

د شینوارو یاغي توب د نورو قومونو د یاغي گری له پاره پیلامه شوه. له هغه وروسته حکومتي ضد پېښې یو په بل پسې په چټکۍ سره وشوې او حکومت نه شو کولی هغه بې اغېزې کړي. په خپله د شینوارو یاغي توب (۱۹۲۸، نومبر ۱۴مه) مرکزي حکومت ته خطر کېدلی نه شو. مرکزي حکومت ته له دې امله خطر پېښ شو چې حکومت د خپل نظامي قوت غټه برخه د شینوارو د خپلو له پاره واستوله او کابل یې چې د ټول هېواد د حکومت او د نظم او امنیت زړه دی، له اغېزمن دفاعي قوت نه بې برخې کړ. په دغه حالت کې د کوهدامن ډاره مار حبيب الله کلکاني چې د سقاو زوی په نوم یادېده، پر دې وتوانیده چې د شینوارو له یاغي توب نه یوه میاشت وروسته (۱۹۲۸، ډسمبر ۱۴مه) له خپلو ډاره مارو ملگرو سره د کابل باغ بالا ته ورسېږي.

د شینوارو د یاغي توب له پیله، له افغانستان نه د پاچا تر وتلو پورې په ټول افغانستان په تېره په مشرقي، کابل، کوهدامن او د کابل – کندهار تر منځ سیمو

كې دغسې وړې غټې نوې ډوله پېښې، نظامي او قومي ټكرونه شوي چې د هغو په سم او رښتيني شرح او بيان كې د قومونو، مشرانو، مذهبي ډلو او فردي كسانو او همدا ډول د حكومت د نظامي او ملكي ډلو او كسانو رښتيني څېرې ليدل كېدلی شي. سياسي تاريخ په واقعيت كې د ټولني د غسې فعالو خلكو د كړو او ټولنيزو پېښو او واقعيتونو بيان دی. هغه پېښې چې بحث پرې كېږي د غبار، ادمك، منشي علي احمد او يو څه د تاريخ پوه فيض محمد په اثر كې چې سرليك يې دی «كابل تر محاصرې لاندې» بيان شوي دي. زه دلته د دغو اثرونو له مخې چې د موضوع په هكله د لومړي لاس اثرونه دي، د كابل د نسكورېدلو لږ څه پېر او د نورو يوازې لنډيز وړاندې كوم او بيا د پاچا امان الله په نابريالي توب او له وطن نه د هغه پر وتلو يو څه اوږد بحث كوم.

پاچا امان الله خان اول كوښښ وكړ چې شينواري په خبرو سره ارام كړي او چې خبرو گټه ونه كړه، د الوتكو بمباري پيل شوه، په بمبارۍ سره شينواري لا راوپارېدل. پاچا بيا سردار شېر احمد د تنظيميې رئيس په نامه له پوره اختيارونو سره جلال اباد ته واستاوه چې ياغيان په نظامي قوې او قومي ايله جاري سره ايل كړي. په هماغه وخت كې يې غلام صديق هم د هغه په خپل وړانديز جلال اباد ته واستاوه. دی له جلال اباد نه په خپله شينوارو ته ورغی او له شينوارو سره له دوو اونيو خبرو كولو نه وروسته د هغوی له ټولو غوښتنو سره كابل ته ستون شو. دغه غوښتنې چې ملايانو ليكلې وې، د پاچا ټول سمونونه ردول او له وطن نه يې د محمود طرزي د كورنۍ د ټولو غړو ايستل غوښتل. (۹۵)

د منشي علي احمد په نظر غلام صديق «... د تللو موخه دا وه چې دغه اور ته چې ځلېده، پكې ووهي». دی دا هم وايي چې غلام صديق د مومندو او خوگياڼيو

د خاصیت په نظر کې نیولو سره هغو ته له حکومتی پوځ نه د وسلو اخیستلو لارې چارې هم وښودلې<sup>(۹۶)</sup>. فیض محمد لا وایي چې د غلام صدیق دوه مخي توب له امله چې د یاغیانو په لاس یې خپل نیول جعل کړل، خو په واقعیت کې دی په خپله د هغو کمپ ته ورغی او ویې هڅول چې پر جلال اباد یرغل وکړي. بری د حکومتی قوو په نصیب نه شو، جلال اباد بیا چور شو، حکومتی پوځ تالترغی او له کابل سره تلیفون مزي پرېکړل شول. وضع چې په دغه ډول له کنترول نه ووتله، سردار شیر احمد کابل ته وغوښتل شو او پرځای یې والي علي احمد د اعلی رئیس او مطلق مختار په نامه مشرقي ته او محمود یاور له یوه پوځ او ډېرو سپکو او درنو وسلو او ماشین گڼو سره د ډسمبر په پای کې جگدک ته واستول شو.

والي علي احمد د لویناب خوشدل بارکزي تره زوی او د پاچا امان الله دنیایي زوی او اوښی و. دی په دې بریالی شو چې یاغیان ارام کړي او سریله شینواري د نغدو او نورو سوغاتونو په ورکولو سره د امیر اطاعت ته وبولي، خو دا هاغه وخت و چې پاچا امان الله واکمني پرې ایښي او کندهار ته تللی و.<sup>(۹۷)</sup>

یوازې د شینوارو یاغي توب او په کابل کې د پوځ لږوالی نه و چې حبیب الله کلکانی یې د کابل نیولو ته وهڅاوه، په بېل ډول او د بېلو موخو له پاره د محمد ولي او د شور بازار حضرت محمد صادق او نورو لمسونونو، د لوړو حکومتی مامورانو تېروتنو او داسې هم په خپله د پاچا امان الله د سملاسي او بې فکره اعدامولو حکمونو هم د سقا زوی په بري کې سملاسي رول ولوباوه.

حبیب الله کلکانی اول په قلعه مراد بیک کې د محمد ولي نوکري کوله چې هغه په اصل کې د اعدام شوي مېرزا محمد حسین مستوفي ضبط شوی جايداد و. حبیب الله بیا په قطعه نمونه کې له یو نیم کال خدمت کولو نه وروسته له خپل

ټوپک سره پېښور ته وتښتېده او هلته یې د سماوار یو دکان گوتی چلاوه. بیا پاره چینار ته لاړ او هلته یې یو نیم کال د غلا په تور په بند کې تېر کړ. له بند نه په خلاصېدو سره یې د خوست په خپل سر کېدو سره له منگلو سره برخه واخیستله او یو څو هغه حکومتي عسکر یې ووژل چې په نیولو یې مامور شوی و. بیا یې په کوهدامن او کوهستان کې د اړه ماری ته ملا وتړله، له غریبانو سره یې خواخوږي لرله او له شتمنو لارویو او حکومتي مامورانو سره یې پوره بې رحمي کوله.<sup>(۹۸)</sup>

غبار پېښور ته د حبیب الله ورتگ په ۱۹۲۷ کې او بېرته رانگ یې په ۱۹۲۸ کې ښيي. په هر حال په کوهدامن او کوهستان کې د ده په سروالی او د چاریکارو د سید حسین او د سرای خوجه ملک محسن په گډون د اړه مارو دغسې یوه ډله فعاله وه چې ټول غړي یې د ۲۴ کسانو په شاوخوا کې وو. دوی درې کاله (۱۹۲۴ - ۱۹۲۷) په غرو کې اوسېدل. د ورځې به یې د اړې اچولې او د شپې به غرو ته ختل<sup>(۹۹)</sup>. د پاچا د سفر پر مهال د قلعه مراد بیک شاوخوا خلکو له محمد ولي نه چې قلعه مراد بیک نه یې یو وخت د حبیب الله شفاعت وغوښته او ورته یې وویل چې هغه له اړه ماری نه لاس اخیستلی او د هغه (محمد ولي) تعلقداران دپته حاضر دي چې ضمانت یې وکړي. محمد ولي په دغه وخت کې چې پاچا نایب و، له هغو سره ومنله چې هغه کولی شي د شپې په تیاره کې ورسره وگوري. هغه همدغسې وکړل. نور نو د منشي علي احمد په ژبه:

«محمد ولي حبیب الله ته وویل چې که دی حتی هغه وښيي هم امان الله به یې ژوندی پرې نه ږدي. محمد ولي وعده ورکړه چې ورسره به مرسته وکړي، خو چې هغه، هغه څه وکړي چې هغه یې ورته وایي. حبیب الله هوکه وکړه او له



هغه وروسته یې په قلعه مراد بیک کې له محمد ولي سره په پټه لیدل او هم وسلې او هم پیسې یې ترې نه تر لاسه کولې». (۱۰۰)

خو غبار د هزاره بهسودو د میر غلام حسن له خولې نه وایي چې دا والي علي احمد و چې حبیب الله او سید حسین یې د راتلونکو عملیاتو له پاره هغه وخت هڅولي وو چې دی کوهدامن ته د تحقیق کولو له پاره تللی و (۱۰۱). په هر حال محمد ولي، غلام صدیق، والي علي احمد او د دوی په شان نور حکومتي لوړ کسان به وي چې د هغو په هکله د امان الله لور هندیه وایي چې ((چیزیکه بسیار غم بزرگ بود، این بود که کسانی که میگفتند دوست هستیم ... آنها دوست نبودند)).

په هر حال، حبیب الله او نور د اړه ماران په د اړه ماری کې تر دې حده پر مخ ولاړل چې د چاریکارو حاکم غلام غوث او یو علاقه دار یې هم ووژل. حکومت د سورو او پلویو پوځ له توپونو سره د هغوی د نیولو له پاره واستاوه، خو پوځ په خپل مقصد ونه رسېد. حکومت بیا احمد علي لودي چې پخوا د کوهدامن حاکم او دغه وخت کابل ښاروال و، کاپیسا او پروان ته د تنظیمې رئیس په توګه واستاوه. هغه هغسې چې له شینوارو سره لومړی د خبرو لار نیولې وه، له هغو سره هم د خبرو لار ونيوله. احمد علي له جبل السراج نه حبیب الله او سید حسین ته (ملک محسن له یو څو نورو ملګرو سره په کابل کې بندي و) په همدغې روحیې سره پیغام واستاوه. «هغو ته یې د شخصي خوندي توب ضمانتونه ورکړل او په قرآن مجید باندې یې هغه په لوړې کولو سره تائید کړ، دواړو ته یې د نایب سالاری وعدې ورکړې او هر یوه ته یې درې زره نغدې روپۍ او له کارتوسو سره اووه واړه توپکونه هر یوه ته چې له دوی سره یې لوتماری کوله، وپیل. (۱۰۲)

### د پاچا روایت له دې نه یو څه توپیر لري، هغه وایي چې:

«ما علي احمد ته حکم ورکړ چې دغه دوه کسان خپل ځای ته وبولي او معلومه کړي چې دوی په خپل لوظ کې رښتیني دي یا نه دي. دغو دوو [حبیب الله او سید حسین] له خپلو پنځوسو داره مارو ملگرو سره [د احمد علي په مخ کې] په اخلاص سره لوړه وکړه چې له پخوانیو جنایتونو نه یې لاس اخیستی او غوښتل یې چې وسلې ورته ورکړلې شي او ضبط شوي جايدادونه یې ورته بېرته ورکړل شي. احمد علي جان ماته وویل چې دوی په خپلې توبې کې رښتیني دي. ما دوی ته ... یو نیم سل ټوپکونه ورکړل او څنگه چې د دوی جايدادونه د حکومت له خوا خرڅ شوي وو، د هغه پر ځای مو دېرش زره روپۍ ورکړلې. دوی له دغو وسلو او پیسو نه په کار اخیستلو سره پر کابل حمله وکړه. دغه خلک د غولولو له پاره له قرآن مجید نه یوازې د یوې وسیلې په توګه کار اخلي او زه پر دې پوره باور لرم چې زموږ سپېڅلی کتاب به له دوی نه بدل واخلي.»<sup>(۱۰۴)</sup>

پاچا دا هم وایي چې حبیب الله او سید حسین د شینوارو د باغي توب په اورېدلو سره علي احمد ته د خدمت کولو له پاره تللي وو، په دې شرط چې دوی وېشل شي. په هر حال دوی تر بېشل کېدو وروسته د کابل تګ ته تیاری وښود. خو حبیب الله له پاچا نه په اندېښنې کې و او شاید د محمد ولي خبرې یې په زړه کې وې؛ نو چېرته د کابل په لار کې له کوم تیلیفون نه د تنظیمې رئیس علي احمد په نامه له پاچا سره وغږېد چې د ځان په اړه د هغه په نیت پوه شي. په تلیفون کې یې ورته وویل چې ما د سقاو له زوی سره موافقه کړې او هغه مې په لاس کې دی. څه غواړې چې ورسره یې وکړم؟ پاچا ورته کړه چې ویې وژنه.

حبیب الله بیا پاچا وپوښته چې ما خو له هغه سره د خوندي توب ژمنه کړې، خنګ یې وژلی شم؟ له پاچا نه یې بیا واورېدل چې رښتیا، هغه له تا سره موافقه کړې، نه له ما سره، ژوندی یې پرې نه ږدې. حبیب الله بیا پاچا ته ځان وښوده سپکې سپورې یې ورته وویلې او لوړه یې وکړه چې زر به پر کابل یرغل وکړي او د امیر کار به کوي. (۱۰۵)

له هغه وروسته حبیب الله او سید حسین له خپلو ډاږه مارو ملګرو سره جبل السراج تر محاصرې لاندې ونيو. احمد علي دغه ښارګوټی د اتلسو ورځو محاصرې نه وروسته د خپل خوندي توب په مقابل کې د دسمبر په ۱۲مه ورتسليم کړ. دوی دغو ډاږه مارو ته د دغه ښارګوټي ټولې حکومتي پیسې له اتلسو ماشین گڼو او یو نامعلوم شمېر درنو وسلو او یو څه ټوپکو سره ورتسليم کړې او په خپله بېرته کابل ته لاړل. (۱۰۶)

ډاږه ماران په دې ډول د ډېرو پیسو او وسلو خاوندان شول، نیت یې وکړ چې پر کابل یرغل وکړي او ایله جاري یې په دغه پلمه چې غواړي د یاغي شینوارو په مقابل کې د حکومت په پلویتوب وځنګړي، ټولوله. دوی لا د مراد بیګ کلي ته رسېدلي نه وو چې د کابل ځینو نفوذ ناکو حکومتي او ښاري مخورو چې نومونه به یې زر واخلم، دوی نه یوازې پر کابل باندې یرغل کولو ته وهڅول، بلکې د یرغل ډېر ښه وخت یې هم ور وښود.

د جمعې په ورځ د ۱۹۲۸ د دسمبر په ۱۴مه د دوو زرو مېرو په شاوخوا کې چې دوه سوو یې ټوپکونه او نورو یې سوتې او تېرونه لرل، خرس خانې (خېرخانې) ته نارسېدلي د مراد بیګ په کلي ننوتل. دلته ډاږه ماران په دې فکر شول چې په جنگ کې د دوی وژل کېدل به بابېزه وي، خو دا چې د شریعت له مخې امیر ولري، نو دوی د جمعې په ورځ د دسمبر په ۱۴مه حبیب الله له

یوې خطبې نه وروسته امیر وټاکه او د ماسپښین د دريو بجو په شاوخوا کې باغ بالا او د برتانیې سفارت ته ورسېدل. باغ بالا یې ونيو او برتانوي سفارت ته یې ډاډ ورکړ چې دوی به د ملت د مېلمنو په شان په امن کې وي.<sup>(۱۰۷)</sup>

غبار وايي چې حبيب الله د کلکانو د ملا ويس په کلي کې د «د افغانستان د پاچا» په نوم وپېژندل شو<sup>(۱۰۸)</sup>. نور نو د فيض محمد په ژبه:

د خاينو وزيرانو او د کابل نفوذمنو لکه د شور بازار حضرت [گل اغا مجددي]، سردار محمد عثمان خان، ولي محمد [د پاچا نايب] او د نورو په دستور چې دمخه يې حبيب الله ته پر کابل د يرغل کولو ښه وخت ښودلی او خپل ملاتړ وروراندې کړی و، ياغيان د ارواښاد صدراعظم عبدالقدوس خان په کور ننوتل... دا وخت په دغه کور کې د حربيې مدرسه د اسماعيل خاکبيگ او نورو ترکي افسرانو تر څارنې لاندې ځای پر ځای وه. داسې هم ياغيانو وکولی شول د شهرارا په برج ورننوزي چې هلته د حبيبي ښوونځی د شوکت بيگ ترکي په سروالی ځای پر ځای و.

د محمد اکبر خان يو زوی چې د مير بچه په نوم يادېده، د يوې وړې قطعې په قوماندانۍ سخت مقاومت وکړ او دغه سيمه يې د ده افغانان د اوبو تر زيرمه تون پورې وساتله. داسې هم يو ټولگی افسرانو چې د حبيبيې ښوونځي په سهيل ختيځ کې د امير شېرعلي خان په پارک کې پراته وو، د ياغيانو مخه ونيوله او پرې يې نه ښودل چې زاړه ښار ته ورننوځي. سره له دې هم ټول ښاريان د توپونو او ټوپکونو په ډزو سره سخت وپربډلي وو، خو د پاچا شخصي ساتونکو سورو او يو څو نورو عسکرو رښتيني جنگ ته ملا وتړله. نور پوځ د ياغي توب په حال کې و، ځکه چې د دوی افسرانو د دوی جيريې

خپلولې. دوی د دغه مشکل پړه پر خپلو افسرانو اچوله، نه پر یاغیانو او چې د بزو قومنده ورکړل شوه، بزې یې د هوا پر لور کولې.

اوس نو شور و زوږ او گډوډي په ټول ښار کې خپره وه. امیر چې د خپلو مامورانو له خیانته خبر شو، په غوسه شو او امر یې ورکړ چې د کابل په خلکو او پر هغو قومي خلکو دې وسلې وویشلې شي چې ښار ته راغلي او لا جلال اباد ته له شینوارو سره د جنگ له پاره تللي نه وو.

خو د ښار د چاردهي په خلکو او پر ډېرو قومي ډلو د پنځوسو زرو ټوپکو او بیخي ډېرو کارتوسو وپشلو اغېز ونه کړ، علت یې دا و چې د پاچا د فاسدو وزیرانو او مامورانو په مقابل کې کرکه عمومي وه. بده یې لا دا وه چې ځینو وزیرو، منگلو او احمدزیو چې د شینوارو پر ضد جنگ ته راغلي وو، د کابل په اسه مایي غره باندې موقع ونیوله او د امیر پر پوځ یې ډزې پیل کړې.

غلام غوث [میر غوث الدین] د ملک جهانداد احمدزي زوی... له درې سوو ټوپکو سره ښار پرېښود، خوست ته ستون شو، خپل خلک یې وسله وال کړل او د حکومت پر ضد جگ شول. نورو قومونو هم همدغسې وکړل، ځکه چې د ټوپکو په وپشلو باندې کنټرول نه و.

امیر چې په دې پوه شو چې د چاردهي خلکو چې د هغه وروستی هیله او ملاتړ وو، هغه ته شا وگرځوله، په وېره کې شو. څلور ورځې وروسته له هغه چې حبیب الله او سید حسین په کابل باندې دانگلي وو، هغه خپله مور، ښځه، خور او واړه ماشومان له ډېرې خزاني سره کندهار ته واستول.

نښتې دولس ورځې او یوولس شپې په پرله پسې ډول روانې وې. کومې وسلې چې په کلوله پشته او باغ بالا کې زېرمه شوې وې، د کوهدامنیو، کوهستانو او نورو یاغیانو لاس ته ورغلې. د دغو وسلو ډېره برخه چې د امیر عبدالرحمن

خان له وخت نه را په دې خوا زېرمه شوې وې، په دې موخه چې د باندنيو یرغل کوونکو په مقابل کې استعمال شي، د تل له پاره له لاسه ووتلې.

حبيب الله د جنگ په حال کې د هوايي بم له امله پر اوږه ټپي شو او هغه سمدلاسه کوهدامن ته په شا شو.<sup>(۱۰۹)</sup>

خو د غبار په وینا «بچه سقاو در زیر آتش توپهای دولت در آن طرف تپه شیرپور به ضربت چره شریپل زخم برداشت و به جای نامعلومی برده شد و به سرعت مداوا شد.»<sup>(۱۱۰)</sup>

د حبيب الله په پرشا کېدلو سره نښتې سپکې شوې، خو په ټپه ونه درېدلې. پاچا امان الله ته موقع په لاس ورغله چې یاغیان خواره او بې اغېزې کړي. د فیض محمد په وینا حکومتي عسکرو د حبيب الله په هستوګنځي، مراد بيک کلي دزې کولې او بمونه یې پرې غورځول، خو اثر یې نه کاوه. داسې هم د پاچا هغه فرمان بې اغېزې شو چې د حبيب الله په سر یې د څلوېښتو زرو روپيو انعام ایښی و. نښتې تر یکشنبې د جنوري تر دیارلسمې پورې روانې وې. امان الله له منظم پوځ، قومي واحدونو او د کابل او چاردهي خلکو نه وېرېده چې له حکومت نه خپه وو.

د هغه له پاره دا هم نااراموونکې وه چې په زرګونو ټوپک او توپونه وېشل شوي وو. بې له دې چې اثر وکړي او پیلوټانو نه شو کولی چې د دښمن پر مهمو ځایونو غوڅوونکي واورونه وکړي؛ نو امیر اوس پر خپل قابلیت چې بریالی شي، عقیده له لاسه ورکړې وه او په دې ډول یې د حبيب الله د بريالیتوب له پاره ډګر برابر کړ.<sup>(۱۱۱)</sup>

پاچا امان الله د دوشنبې په ورځ د جنوري په ۱۴ مه کال ۱۹۲۹ له پاچایۍ نه لاس واخیست او هغه یې خپل مشر ورور، عنایت الله ته وسپارله او په خپله د

سهار په نهو بجو له پنځو موټرو سره د کندهار په لور روان شو. له محمود طرزي، غلام صديق خرخي، د دربار وزير محمد يعقوب، د کورنيو چارو وزارت مرستيال عبدالاحد او شپږو شخصي ساتونکو سره يوځای، زر هم له ځان سر يووړل چې ټول ارزښت يې لس ميليون روپۍ کېده.

پاچا عنايت الله د ورځې په يوه بجه په داسې حال کې چې د خپرځانې په کوتل کې لانښتې روانې وې، د کابل ځينې مخور، پوځي استازي او قومي کسان د دلکشا په ماڼۍ کې د بيعت منلو له پاره وبلل. هغو ته د پاچا امان الله د گوښه کېدو فرمان ولوستل شو او نوي پاچا ته د هغو د بيعت لورې پر ځای شوې. نور د فيض په ژبه:

عنايت الله هغه بې وجدانه، رذيل د شوربازار حضرت گل اغا مجددي، محمد عثمان او دوه يا نور د دروغو ملایان چې په خپله د ياغي توب محرکان وو، وغوښتل چې له هغو عمري غلو او شريرو جانيانو حبيب الله او سيد حسين سره وگوري. داسې يې هم د هغو په لاس هغوی ته يوه ليکنه واستوله. په دغه مقصد چې اوس نو امان الله چې تاسې کافر گانه، گوښه شوی او پر ځای د کابل د خلکو له خواهه پاچا شوی يم چې تاسې هم ما «رښتینی مسلمان» گڼئ، نو د جنگ له پاره ټول دليلونه له منځه وړل شوي دي. که تاسې په رښتيا د رښتین توب له پاره جنگېدلي یی، نه د مسلمانانو تر منځ د دښمنۍ لپاره؛ نو بيا لازمه ده چې بې اتفاقي پرېږدئ او د افغان امير صلاحيت وپېژنئ. (۱۱۲)

هڅيات په لار کې د امان الله د گوښه کېدو او د عنايت الله له پاچا کېدلو نه هغه نظامي واحدونه او قومي خلک خبر کړل چې په ستراتيژيکي ځايونو کې ځای پر ځای وو. دوی له عسکرو نه وغوښتل چې جنگ بس کړي، په دې يې خبر کړل چې دوی حبيب الله او سيد حسين سره د خبرو کولو له پاره روان دي. د

دوی په سپارښتنې ډېرو عسکرو خپل ځایونه پرېښودل او د ښار په لور روان شول. یوازې لږ شمېر پر ځای پاتې شول چې د وضعې په رښتیني حال ځان خبر کړي.

هډیات حبیب الله او سید حسین ته په رسېدلو سره د نوي پاچا پیغام ور ورساوه، خو هغوی د پاچا د پیغام او د خپل رسمي مقصد پر خلاف په خپله حبیب الله د پاچا کېدلو له پاره وهڅاوه او ورته یې وویل چې دی د پاچایۍ مستحق دی، نه عنایت الله. په دغه عجب دلیل چې «د دغه حقیقت په نظر کې نیولو سره چې حبیب الله د رجب په لومړۍ [۱۹۲۸، جنوري، ۱۴] سره سمون کوي، نو ته، نه عنایت الله د تخت رښتیني مستحق کېږي. که عنایت الله تاته بیعت نه کوي، د هغه کره به د شریعت له مخې ناروا وي.»<sup>(۱۱۳)</sup>

حبیب الله او سید حسین د هیئت د دغسې نظر په اورېدلو سره سم له لاسه د ښار په لور وخوځېدل. په لار کې یې هغه وسلې چې دمخه یې پرې اېښې وې، ټولې کړې. په دې ډول اته ویشته وسله وال مېړونه په شکېدلو جامو کې له تش لاسو کوهدامنیانو سره له ده افغانان نه په ښار ننوتل. د چاریار نارې سورې یې پورته کړې او هوایي ډزې یې وکړې. د ښار خلک لا دمخه د امان الله پر ضد متمایل شوي وو، دوی له هغو ډېرو وسلو نه کار وانه خیست چې هغو ته ورکړلې شوې وې، نو د حبیب الله ملگرو او سید حسین ښار په قبضه کې ونيوه، حبیب الله د عنایت الله له هیئت سره چې اوس د هغه ډېر عزتمن مېلمانه وو، د باغ بالا قصر ته وختل. سید حسین چې ښار ارام وموند هم له هغو سره یو ځای شو. عنایت الله د خپلې پاچایۍ په اوله ورځ خپل ځان او خپل وزیران په ارگ کې ایسار وموندل. د سه شنبې په ورځ د جنورۍ په پېنځلسمه د چاردهي او د کابل ډېر ښاریان د شاه زي حیات الله او محمد کبیر او نورو



سردارانو په گډون چې یوه ورځ دمخه یې عنایت الله ته د بیعت لورې کړې وه، له سوغاتونو سره په باغ بالا کې د حبیب الله سلام ته لارل او وروسته له هغه چې هغه یې له خپل رشتین توپ نه ډاډه کړ او د واکمنېدو مبارکي یې ورته وویل، کورونو ته ستانه شول.

په دې ډول په ښار کې، په یوه وخت کې دوه پاچایان ځای پر ځای وو. یو نالوستی ډاډه مار او بل بې زړه او ناوړه سردار. یو هم د واکمنۍ وړ نه و او دا پرله پسې ناکرارۍ وې چې دوی یې را دمخه کړي وو، خو ډاډه مار په یرغلیز او سردار د ځان ساتنې په حال کې و. وروستی هغه وخت پوره بې زړه شو چې د شور بازار حضرت، سردار محمد عثمان او نور ځاینو وزیرانو او د هغوی غوره مالو ملگرو هغه د حبیب الله په اړه له خپلو نظریو نه خبر کړ. دوی په دغه کار سره هغه ووپراوه او د تخت له دفاع نه یې د هغه اراده ولرزوله، البته که لرله یې.

د چارشنبې په ورځ د جنورۍ په ۱۶ مه په داسې حال کې چې د کوهدامنیو او امان الله د پلویانو ترمېنځ نښتې لا هم روانې وې او اتیا بهسودي هزاره گانو د قلعه بلند او کوله پشته له وسله تون نه دفاع کوله، د ښار ځینو لویانو لکه د شورا سروال شیر احمد، د پوهنې وزیر فیض محمد، د سوداگرۍ پخوانی وزیر عبدالهادي، د مالیاتو وزیر میر هاشم، د امیرعبدالرحمن زامنو (سردار امین الله او سردار محمد عمر) او د وزارتونو یو شمېر مرستیالانو او د دولتي څانگو سروالانو د حبیب الله تابعیت ومانه. په هماغه ورځ د ښار قزلباش باغ بالا ته لارل او حبیب الله ته یې بیعت وکړ.

نښتې غلې شوې، د شور بازار حضرت سردار محمد عثمان او یو څو وزیرانو کوښښ وکړ چې عنایت الله وهڅوي چې واکمني پرېږدي او ارگ خوشې کړي.

عنايت الله موافقه وکړه. په هماغه ورځ حبيب الله د شور بازار حضرت له يو فرمان سره عنايت الله ته واستاوه چې هغه، د هغه د خوندي توب ضمانت کوي. عنايت الله د پنجشنبې په ورځ د ۱۹۲۹ کال د جنورۍ په ۱۷ مه له درېيو ورځو تش په نامه پاچايي نه وروسته حبيب الله ته په دغو لفظونو سره له واکمنۍ نه تېر شو.

زما ورور حبيب الله، ټولو ته څرگنده ده چې زه نه غواړم پاچا اوسم. د پلار له مړينې نه وروسته مې هيڅکله د تخت د گټلو له پاره هېله نه ده کړې. زه اړ شوم چې هغه يوازې د لويانو په ټينگار ومنم چې هغوی په تخت باندې زما کښېناستل د خلکو د شتمنۍ او د اسلام له پياوړي توب سره تړلی وگاڼه؛ خو اوس چې زه وينم د مسلمانانو وينې تويېږي، پرېکړه مې وکړه چې د افغان امارت له پاره له خپلې دعوا نه تېر شم او د نورو صاف زړو مسلمانانو په شان تاسو ته خپل بيعت درکړم. نن ورځ په ارگ کې له ما سره لاندې مسلمانانو ژمنه کړې ده. په دغې ليکنې کې د شلو حکومتي کسانو نومونه دي چې په هغو کې د محمد ولي او عبدالعزيز نومونه هم شته. عنايت الله د ليک په دوام حبيب الله ته خپل بيعت په لاندې شرطونو سره ورکوي:

لومړی دا چې ماته، زما کورنۍ ته او زما پراخې شوې کورنۍ ته او د پورته نوموړو کسانو او د ارگ ټولو افسرانو او عسکرو ته دې حتماً د خوندي توب ضمانت وي.

دوهمه دا چې زه او زما کورنۍ يا کندهار يا بهر ته تلونکي يو. غواړم کندهار ته د تگ له پاره بايد يوه الوتکه زما په خدمت کې وي.

درېيمه دا چې زه غواړم محمد ولي خان، عبدالعزيز خان او احمد علي خان ته اجازه وي، که غواړي له خپلو کورنيو سره د باندې ولاړ شي.

څلورمه دا چې له نن نه د یوې میاشتې په بهیر کې هر هغه لور رتبه مامور ته اجازه وي که غواړي له خپلو کورنیو سره د باندې ولاړ شي.

پنځمه دا، تر هغو چې زما له پاره الوتکه راځي، زه په ارگ کې اوسم. (۱۱۴)

د جنورۍ په اتلسمه د جمعې په ورځ د حبیب الله په غوښتنه دوه برتانوي الوتکې د کابل په هوایي ډگر کې ښکته شوې. په هغو کې د درېیو ورځو پاچا، د هغه کورنۍ، دوه خپلوان یې، د حرب له پخواني وزیر عبدالعزیز او احمد علي خان سره د پېښور په لور ولاړل. دوی بیا له هغه ځایه په ریل کې چمن او له چمن نه په موټرو کې په کندهار کې له امان الله سره یو ځای شول.

په دې ډول د ضیایي کورنۍ چې نیمه پېړۍ د مخه د امیر عبدالرحمن په کوشن سره واکمنۍ ته رسېدلې وه، له واک نه ولوېده او واکمني په معاصر افغانستان کې یو کوهدامني داړه مار ته په لاس ورغله چې ځان یې امیر حبیب الله د دین خادم په نامه یاد کړ. محمد ولي په کابل کې پاتې شو.

امان الله په کندهار کې د سردار عنایت الله په رسېدلو سره بېرته په غورځنگ شو، په دغه نیت چې له لاسه تللي واکمني بېرته خپله کړي، لکه چې امیر شیرعلي له هغه وخت نه شپېته کاله د مخه له همدغه ښار نه په کابل کې له لاسه تللي پاچایي بېرته گټلې وه؛ خو امان الله د امیر شیرعلي پر خلاف په خپلو کوشنونو کې بریالی نه شو. دلته زه د منشي علي احمد د لیکنې له مخې چې هغه د پاچا منشي په توگه تر غزني پورې د امان الله مارش په دقیق او اوږد ډول لیکلی، د دغه مارش لنډیز وړاندې کوم.

امان الله په کندهار کې په یوې سترې غونډې کې بیا د پاچا په توگه وپېژندل شو؛ خو هلته یې نوی حکومت جوړ کړ او هرې خوا ته یې فرمانونه واستول او خلک یې د حبیب الله پرځولو ته وبلل. د حرب وزیر عبدالعزیز او عبدالاحد مایار

په کوشنسونو سره امان الله وکولی شول د مارچ په میاشت کې له لږو ډېر څلور زره قومي خلکو او پېنځه سوه منظم پوځ سره د کابل په نیت روان شي. د دغه مارش په مقابل کې په قلات او مقر کې د سقاویانو له خوا مقاومت شو. په مقر کې حتی د محمد اکرم په نامه یوه محمدزي غونډ مشر هم د سقاو زوی په پلوی نابریالی مقاومت وکړ.

له دې سره سره مارش تر غزني پورې بې له غټ مقاومته ورسېد. په مقر کې جاغوري هزارگان او وروسته د بهسودو، مالستان، جاغوري او نورو ځایونو نه څه باندې شپږ زره هزاره مېړونه د ملاتړ په توګه د پاچا امان الله کمپ ته ورسېدل، خو د دوی راتګ د غلزیو خپلونه لکه اندر، سلیمان خېل او ترکي لا وپارول او د غزني سقاوي حاکم محمد کریم په دغو قومونو کې د ګرځېدلو په وخت کې دغسې تبلیغ کاوه چې که امان الله په رښتیا کافر نه وای، هزاره ګان به یې چې د دوی پخواني دښمنان دي، نه وای غوښتي او د دوی شته والی یوازې دغه مانا لري چې هغه د غیر افغانانو له خوا د افغانانو خپل دي. د دغې ډنډورې اغېزه سملاسي وه. په داسې حال کې چې د مخه یوازې شل په سلو کې د امان الله مخالف وو، اوس یې ټول مخالف شول. (۱۱۵)

په داسې حال کې چې د سقاوي پوځ سپاه سالار پردل خان دننه د غزني په ښار کې وو، امان الله په ښار باندې د یرغل حکم وکړ او هزاره ګان یې شاته د ساتنې له پاره وګمارل. وروسته دوی هم د پاچا امان الله په حکم په ښار یرغل یووړ. له مقابلې خوا سلیمان خېلو، اندرو، تره کو، دوتنیو او تاجکانو په غزني کې د پاچا په پوځ حملې پیل کړې. د نښتو په پیل کې بری د پاچا د پوځ په ګټه و، خو نښتې پسې اوږدې شوې او یو شمېر کندهاري او هراتي عسکر وتښتېدل او هزاره مېړونو اغېزمن کار ونه کړای شو.

د پاچا پیسې او وسلې هم مخ په خلاصېدو وې او عسکرو ته خواږه رسول او تنخوا ورکول هم سخت شوي وو. په دغو ټولو سربېره د غزني د شاوخوا له زېږو سیمو سره د پوځ نااشنایي گرانه تمامېده. د دوی ټولو ننتېجه دا شوه چې پاچا امان الله معنویات بايلي. امان الله هم عصبي او په وېره کې شو. خپل دوه مشاورین محمد یعقوب (د دربار وزیر) او محمد حسن جان (د پاچا اوبسی) یې وغوښتل او له هغوی سره په پټه جرگه شو. هغه ته د هغو مصلحت دا و چې له غزني نه په منظم ډول په شاشي او افغانستان پرېږدي. دوی د خپل مصلحت په ملاتړ وویل چې ټول افغان ملت په څرگند ډول د هغه پر ضد دی. دوی د شپې له خوا د کندهاریو او هراتیو تښتېدلو ته اشاره وکړه او دلیل یې راوړ، ځنګه چې دغو ناپوهو احمقانو د ستاسې اعحضرت د لسو کالونو خدمت درناوی ونه کړ، تاسې باید افغانستان پرېږدئ او که تاسې اعحضرت (بیا) پاچا شئ، څه گټه به وکړي، ځکه چې د افغانستان وضع پوره گټه وډه ده او شتمني یې هم ضایع شوي ده.

له هغه وروسته پاچا کندهاري خانان، بیرغ لرونکي او عبدالاحد خان سره جرگه کړل او د تللو تجویز یې ور وړاندې کړ. د کندهاریو معنویات دومره ضعیف شوي وو چې هغو ټولو رضایت وښود. عبدالاحد خان مخالفت وکړ او یې ویل چې وردگو له سقاویانو نه ډېر مهمات تر لاسه کړي. هغه وړاندیز وکړ چې څه وخت چې پوځ په وردگو کې وي د هغوی ټول لگښت به ورکړي او د وردگو له لارې دې په کابل باندې یرغل وشي. عبدالاحد هغه یوازینی کس و چې د پاچا له وتلو سره یې موافقه نه لرله او د هغه پلان ونه منل شو. <sup>(۱۱۶)</sup>

پاچا امان الله بیا پوځ ته مخ په کندهار د مارش امر وکړ. کندهار ته د امان الله په رسېدلو سره سقاویان مقرر ته ورسېدل او هرات هم د حبیب الله له پاره د

عبد الرحيم كوهستاني له خوا ونيول شو. امان الله د مۍ په مياشت كې له كندهار نه د چمن په لار هندوستان او له هغه ځايه د ايټاليې مركز روم ته لاړ او هلته يې پاتې عمر تېر كړ. په ۱۹۶۱ كال كې د اويا كلونو په منگ مړ شو او مړۍ يې د هغه د وصيت له مخې افغانستان ته راوړل شو او په جلال اباد كې د خپل پلار د قبر تر څنگ خاورو ته وسپارل شو.

اوس د دې وخت را رسېدلی چې پر پاچا امان الله او د هغه پر واکمنۍ بحث وکړم او لیکنه پای ته ورسوم.

\*\*\*

## پایلیک

په معاصر افغانستان کې پاچا امان الله یوازینی واکمن دی چې د عمومو په فشار سره له وطن نه د تل له پاره ووت، ټول سمونونه یې په تپه ودرول شول، اساسي قانون یې لغوه شو، ټول دولتي نظام یې نسکور شو او د ناکراري یوه نوې دوره پیل شوه. ټولنه په دغو ټولو پېښو سره په ژور ډول زیانمنه شوه او افغانستان د تمدن له کاروان نه کلونه کلونه وروسته ولوېد. دا په واقع کې یوه ملي غمېزه وه. پوښتنه دا ده چې ولې دغسې وشول او کومو کسانو او ډلو د دغې پېښې په واقعي کولو کې لاس لاره؟

داسې ویل به ساده گي وي او لکه څنگه چې کله کله اورېدل کېږي چې دا ټول په خپله د امان الله له امله وو، که داسې وای د هغه په وتلو سره به ارامي راغلې او نور ژوند به یقیني شوی وای او سمونونه به یې په راتلونکي کې له سره نیول شوي نه وای.

په دې کې شک نه شته چې د پاچا ځیني سمونونه بې ځایه وو؛ خو ډېر یې په تېره د پوهنې او صنعتي کولو سمونونه، بنسټیز او ضروري وو. دومره وو چې ټول یې په گړندی توگه او په زور او ځینې یې لا په ننداره بیز ډول پلي کېدل. په اصل کې ټولو سمونونو لږ یا ډېر د ټولني نفوذناکې ډلې اغېزمنولې، لکه ملکي ماموران، نظامي افسران، قومي مشران، ملایان، قاضیان، روحاني پیران او محمدزي سرداران.

دا ټول په عمومي ډول له دې امله چې د سمونونو په پلي کولو او په دولتي لگښت سره د پوهنې او روغتیايي اسانتیاوو د برابرولو، د دفتري ادارو د

زياتولو، د سفارتونو د چلولو، د نويو مامورانو او د باندنيو متخصصانو د استخدام، د نويو ودانيو د جوړولو او نظامي وسلو د پېرودلو له امله حكومتي لگښتونه دومره ډېر شوي وو چې په دولتي عايداتو سره نه پوره كېدل. د خوست بلوا هم اقتصاد او هم د حكومت مالي توان ته سخته صدمه ورسوله. انگرېزانو هغه پيسې هم درولې وې چې افغانستان ته يې په اصل كې د هند د ساتنې په مقصد له ۱۸۸۳ څخه وروسته وركولې.

په دغه حال كې پاچا امان الله دې ته اړ شو چې د ځمكو ماليات څو وارې ډېر كړي، د ډلو او كسانو عنعنوي مادي امتيازونه كټ كړي او افسران وهڅوي چې له خپلو څو مياشتو معاش نه حكومت ته د بسپنې وركولو په نامه تېر شي. دا ټول په دغسې حال كې چې د ملكي مامورانو او نظامي افسرانو معاشونو په اصل كې د هغو د كورنيو لگښتونه پوره كولى نه شول؛ نو نظامي افسرانو د عسكرو له جېرې، معاش او د ملكي مامورانو له دولتي پرو او خلكو نه ناوړه گټې تر لاسه كولې؛ خو په هغه وخت كې د ټولو ليكنو له مخې له هغو نه نارضايت عام و؛ نو دا به بې ځايه نه وي چې په دغو دليلونو او داسې هم په ځينو پاروونكو سمونونو سره د پوهنې له منسوبانو او له ويښو ښځو نه پرته د ټولنې نفوذمنې ډلې او هم ملكي او نظامي افسران لږ و ډېر ټول په بالقوه ډول ناراضه وو.

البته په دوى كې هغوى په تېره مشروطه غوښتونكي چې په حكومتي چارو نوي گمارل شوي وو او هغو چې له خپلو رسمي مقامونو نه يې ناوړې گټنې كولې، له موجودې وضع څخه راضي وو؛ خو په هغې ازادې فضا كې چې پاچا امان الله واقعي كړې وه، د شكايات غبرونه لوړ او عام وو.



په افغانستان کې چې هر وخت له اوږدې خپه کونکې دورې نه وروسته ازدای واقعي شوې، شکایتونه عام شوي او حتی بې مسئولیته غبرونه پورته شوي دي، خو نارضايت که عام هم وي، د دولتي نظام دنسکورېدلو سبب کېدلی نه شي، دومره چې د هغه چلوونکي په تېره د سر چلوونکي یې په ترکیب کې سره همغږي، په موخه کې سره یو موټي او په هوډ کې ټینګ او پرنیاو ولاړ وي. د پاچا امان الله د نظام د سرچلوونکي دغسې نه وو او نظامي قوه یې هم وره وه.

داړه مارو چې کابل تر فشار لاندې ونیوه او پاچا امان الله چې کابل پرېښود، اصلي علت یې دا و چې نظامي پوځ له کابل نه اغېزمنه دفاع ونکړه، یا یې دفاع کولی نه شوه.

لکه چې د مخه مې ویلي، پاچا امان الله د پوره خپلواکۍ تر گټلو وروسته خپل پوځ د پلار او نیکه له پوځونو نه ډېر کم کړی و، په دغه خام فکر چې افغانستان ته له باندې نه خطر متوجه نه دی او اوس د قلم وخت دی، نه د تورې. دا چې د افغانستان پوځ د ده په وخت کې د لومړي ځل له پاره د ۱۱ جنګي الوتکو په لرلو سره د فضايي قوې خاوند شوی و، شاید د هغه په دغه فکر باندې هم اغېزه لرلې وي. په هغو سربېره حتی دغه کم شوی پوځ هم د محمد ولي په لاس هغه وخت چې د حرب وزیر و او وروسته د شینوارو په یاغي توب سره، نور هم خراب شو. د محمد ولي د رول په هکله چې د جمهوري غوښتونکو د ډلې د مشر په توګه یې ځان ته خاصه اجنډا لرله، منشي علي احمد ليکي چې:

د حرب په وزارت کې د محمد ولي د بنسټي لاس سپری (د هغه مرستیال) حبیب الله و. محمد ولي په هغه پوره ډاډه و. ورو ورو (د حرب د پخواني وزیر محمد نادر) ټول اعتباري کسان پر هغو کسانو بدل شول چې دوی غوره کړي وو.

د پوځ شمېر د بوديجې له لارې كم شو او زېرمه شوې پيسې پوځ ته د څيزونو په اخيستلو ولگېدلې. پيرونې د فاسدو مامورانو په وسپله وشوې چې په تنېجه كې محمد ولي او حبيب الله دواړو خپل جيبونه پك كړل.

د دې له پاره چې حكومت كمزورۍ شي، كه څه وخت انقلاب پېښېږي؛ نو پوځ به هم ناراضه او هم ناتوان شوی وي، له همدې امله محمد ولي پر همدغه فكر عمل وكړ. ولايتي چوڼۍ په خپله د ولايت له كسانو نه په پچې سره جوړې شوې. دوی ته غله كله پوره وركول كېده. افسرانو هغه خپلوله او عسكرو ته يې دومره وركوله چې پرې ژوندي وي، نو په دې ډول يو عسکر چې وږی و، په داسې حالت كې به نه و چې خپلې كورنۍ ته نفقه پيدا كړي، د هغه كورنۍ به اړ كېده چې گدايي وكړي.<sup>(۱۱۷)</sup>

دغه لږ شوي او ابتر شوي پوځ د شينواریو په ياغي كېدو سره نوره هم صدمه وليدله. له دې سره سره د غبار په وينا د كابل له دفاع نه لږ څه د مخه «... تقريباً دوازده هزار عسکر غير منظم و منظم در سرتاسر خط کوتل خيرخانه وغيره حصص تمرکز یافت و اشغال قطعي كاپيسا و پروان محتمل گرديد.»<sup>(۱۱۸)</sup> خو له هغو نه په اغېزمنه توگه كار وانه خيستل شو. همدارنگه د غبار په وينا د پغمان او لوگر له رضاكارو نه هم كار وانه خيستل شو. د كابل او چاردهي پر خلكو د وسلو وپشلو هم گټه ونه كړه او هغه قومي ملېشاوې چې د شينواریو د ځپلو له پاره لا هم په كابل كې وې، يا خوړې شوې يا يې خپل توپكونه په حكومتي عسكرو تش كړل.

د كابل په دفاع كې د فيض محمد په وينا «... يوازي د امير سورو ساتونكو (پاچايي رسالې) او يو څه نورو عسكرو د زړه نه جنگ وكړ، نور پوځ د بغاوت په حال كې و.»<sup>(۱۱۹)</sup> غبار لا وايي چې «... اختلال دستگاه ادراه ... بجايی كه

دزدی فقط با سه صد نفر تفنگدار... در پای تخت افغانستان حمله برد، وزارت حربیه فقط ۸۰ نفر برای دفاع حاضر کرده توانست بس». (۱۲۰) خو غبار په عین حال کې په ارگ کې د دوو زرو عسکرو له شته والي نه هم غږېږي. (۱۲۱)

فیض محمد د داږه مارو دغه لاس بری عمومي نارضايت او د حکومتي مامورانو او حضرتانو په رول کې ویني، په داسې حال کې چې غبار یې په «... فقدان مرکز عالی سوق و اداره با سبوتاژ دستهای مخفی در داخل دستگاه دولت» (۱۲۲) کې ویني.

پر عمومي نارضايت مې کافي بحث کړی اوس به د لوړې اغېزمنې قوماندانۍ په نشتوالي، سبوتاژ، حکومتي لوړو کسانو، ملایانو او حضرتانو وغږېږم چې د نظام په نسکورولو کې یې په ډېر حساس وخت کې ټاکونکی رول ولوباوه.

په حکومتي لوړو کسانو کې په خپله پاچا د ټولو په سر کې و چې د یوه انقلابي مصلح په توګه یې غوښتل د ټولني ځینې اړیکې په خپل فکر سمې او دولتي نظام عصري کړی او ولس د عصري مدنیت او د پرمختګ په کرښې باندې روان کړي.

پاچا امان الله د نورو مصلحانو په شان د خپلې ټولني موجود حال ته په انتقادي سترګه کتل. پروګرام یې دا شو چې ټولنه او نظام د نظامنامو په ایستلو او د هغو په پلي کولو سره اصلاح کړي. د ډاکټر محمد هاشم کمالی په نظر د نظامنامو سمونونو چې د پاچا امان الله په دورې کې و ایستل شول، تر یوه حده پورې د نونسمې پېړۍ د وروستیو کلونو د ترکیبي تنظیماتو له سمونونو نه متاثر او په ځینو برخو کې ورسره ورته وو. امان الله د ترکیبي له مشر اتاترک سره تماس ټینګ کړ او ترکی مشاوران یې استخدام کړل چې هغو د نظامنامو په ایستلو کې لوی رول ولوباوه. (۱۲۳)

په داسې حال کې چې ترکیبي تنظیمات په عمده ډول د اداري او نظامي چارو په اړه وو، د پاچا امان الله نظامنامې د اجتماعي، اقتصادي او اداري چارو په اړه وې. لومړنۍ په اوله درجه نظام د پیاوړي کېدو او وروستی د نظام او ټولني د اصلاح په هکله و. د دواړو ترمېنځ بل غټ توپیر دا و چې تنظیمات له ۱۸۳۹ نه تر ۱۸۷۶ پورې په وار وار ایستل کېدل او نظامنامې ټولې په دوه ځل وایستلې شوې، په داسې حال کې چې د ټولني او اداري اصلاح په ماهیت کې یوه روانه پروسه ده یا باید وي.

د پاچا د اوسني محمد حسن له خولې نه ویل شوي چې اتاترک امان الله ته وویل چې که قوي نظامي قوه ونه لرې، سمونونه به سرته ونه رسېږي. امان الله د هغه په سپارښتني عمل ونه کړ؛ خو د خپلو پروگرامونو د پر مخ بیولو له پاره یې ډېر ترکیبي متخصصان وگمارل. ترکیبه د هغه خوښېدله او په ترکیبي ژبې هم ښه پوهېده. حقیقت دا دی چې امان الله چې په اصل کې یو ملکي فرد و، د اتاترک پر خلاف چې مسلکي جنرال و، نظامي پوځ ته په اهمیت قایل نه و، سره له دې چې د زېږو افغانانو او د یوه پوره محاط شوي هېواد سروالي ور په غاړه وه؛ نو امان الله خپل اصلاحي پروگرامونه د ټولني مدني کولو او د سیاسي نظام عصري کولو ته متوجه کړل. له مدني کولو نه مې مقصد دا دی چې د امان الله په نظر د افغان ټولني ټول فردونه په حقونو کې سره برابر، له قانوني ازادۍ نه برخمن او له تبعیض او امتیاز نه پاک وي. دی افغانانو ته تر دې حده په برابرۍ ټینګ و چې په کندهار کې یې خلکو ته وویل چې «خوډم گاهۍ خوش ندارم که محض برای آبادی یک شهر غلجایی و دارنی را بهم بیاندارم و بلحاظ قومیت و شخصیت ملت عزیزم را مانند سابق تکه تکه و پارچه پارچه کرده رقابت شدیدی بین شان تولید کنم.» (۱۲۴)

د غلامۍ له کرۍ نه د هزاره گانو ازادېدل د امان الله د خوښې غټه موضوع وه. د هغه لور هنډیه په خپلې خاصې فارسي کې له ښاغلي طارق بزگر سره په مرکه کې وایي چې «برای بابه جانم چیزی که زیادتیر سبب خوشحالی او شده ... ازاد کردن غلامان بود. همان شب همان روزیکه دستور داده شد که غلامان ازاد هستند تمام آن شب آتشبازی شد... و این همه برای بابه جانم یک یادگار عمیق ماند. خودش خوش بود از این کارش.»<sup>(۱۲۵)</sup> پاچا امان الله د اغېزمنو ډلو او کسانو امتیازونه په دغه فکر له مېنځه یووړل چې «خودم هیچ نوع امتیاز و افتراقی در بین افغان های مملکت خود مناسب نمی بینم».<sup>(۱۲۶)</sup> د ده په نظر د افغانستان هر تبعه افغان یو حقوقي او سیاسي واحد و «هر کسیکه در افغانستان سکونت دارد و از هر مذهب و فرقه که باشد و هر کار و صنعت و خدمتیکه میکند، تماماً افغانان گفته میشوند».<sup>(۱۲۷)</sup> داسې هم نه وه چې د ده د برابری مفکوره تش د کاغذ د مخ توري وي. لکه چې د مخه مې راوړي د غبار په وینا: «روح این مواد قانونی آن بود که در عمل مورد تطبیق قرار داشت و از لوٹ ریا و مردم فریبی و کذب و نفاق مبرا بود».

د پاچا امان الله په څه لږ لس کلنې دورې کې هېڅ افغان د سیاسي نظر د څرگندولو له امله بندي شوی نه دی. دا چې په هغه وخت کې سیاسي ډلې له افراطي مفکورو سره فعالې وې، د همدغې ازادۍ برکت و. پاچا امان الله د یوه پاک زړي واکمن په توګه د جاسوسۍ له څانګې نه کار وانه خيست. ښځو ته د ځینو اساسي حقونو په منلو سره پاچا د ټولني د مدني کولو په لور یو بل مهم ګام پورته کړ. د ټولني د مدني کولو په لور یو بل اساسي ګام د پوهنې عامول وو چې د پاچا د دغه نظر له مخې واخيستل شو چې «باید کوشش ما و شما در عالم بودن و دانسته شدن تمام افراد افغانستان باشد، اگر چه مسلمان باشد یا

هندو و يا ديگر كسى باشد.»<sup>(۱۲۷)</sup> ده له پوهې، پوهنې او فن سره دومره لېوالتيا لرله چې په ۱۹۱۴ كال كې يې د محمود طرزي له ثريا نومي لور سره د خپل واده لگښت د يوه ښوونځي د جوړولو له پاره ځانگړى كړ. د هغه وخت يوه ځوان پاچا زوى د دغه عمل اهميت له دې نه جوتېږي چې حتى د نن ورځې عصري افغانان هم په ودونو كې رواج ته په اطاعت سره ننداره بيز لگښتونه كوي. پاچا امان الله ته پوهنه د مدني مذهب په شان وه، په داسې حال كې چې اميرشیرعلي خان ته پوځ د مدني مذهب په شان و.

د ټولنې د مدني كولو له پاره د دغسې دموكرات يا لږ تر لږه تمثيلي نظام شته والى ضروري وي چې له وړ او اصولي كسانو نه جوړ وي او دوى په اتفاق او مسئوليت سره حكومت وچلوي. امان الله دغسې حكومت نه لاره. د هغه د حكومت د سر ځينې كسان په خپلو كې سخت بې اتفاقه او نور يې جمهوري غوښتونكي وو. دوى ټولو په څرگند ډول پاچا ته غوره مالي كوله؛ خو ځينو يې په كلکه په پټه وړانۍ كاوه. دا ټكى به ډېر ژر نور هم وسپرم. د پاچا امان الله بل اساسي نوښت د لويو جرگو له لارې د قانونونو ايستل او د سمونونو پاسول وو. له لويو جرگو نه كار اخيستل ښيي چې پاچا هغومره چې په ولس ډډه كوله، په عنعنوي اغېزې لرونكو ډلو يې نه كوله، خو د لويو جرگو استازو د ناکرارۍ په وخت كې ونه شو كولى يا يې نه غوښتل خلك د هغه په ليکه كې ودرېږي. د پاچا غټه ماتې دا وه چې هغوى ته چې له زړه يې ورته خدمت كاوه، په سخته كې ورسره ونه درېدل. په نړۍ كې به بل دغسې ولس نه وي چې پاچا يې ورته هم په قانون او هم په عمل كې فردي ازادي ومني، خو د هغه استازي هغه رد كړي. كه د غبار دغه وينا دقيقه وي، د خوست د ياغيټوب په وخت كې د لويې

جرگې د وکیلانو له خوا «کلمه ازادی فردی منحصر به امور شخصی گردید، نه در امور سیاسی و عقیدوی».

پاچا امان الله په شخصي لحاظ له افغان واکمنو نه څرگند توپیر لاره. په افغان واکمنو کې یوازې ده په افغانستان کې یوه نکاحي ښځه لرله چې هغه هم د ده په شان سمون پاله او لومړۍ افغانه وه چې د چادري له قید نه یې ځان ازاد کړ او ښځو او پوهنې ته یې خدمتونه وکړل. امان الله او دا، د سراج الاخبار په اداره کې سره اشنا او بیا سره ملگري او مېړه او ښځه او پاچا او ملکه شول. د پاچایۍ او ملکې په دوره کې دوی دواړه د ځوانۍ په جوش کې وو او دواړو فعال ژوند لاره.

امان الله د پاچاهۍ په وروستیو میاشتو کې د عالیې په نامه د خپل تره، سردار نصرالله لور ځان ته د دې له پاره په نکاح کړه چې مخالفانو ته وښيي چې دی نور نو د نارینه له پاره یوازې د یوې ښځې په نکاح کولو باندې ولاړ نه دی. دغه واده سیاسي و او دوام یې ونه کړ؛ خو امان الله په ایټالېې کې له یوې ایټالوۍ نجلۍ سره واده وکړ. په دې ډول هغه په ایټالېې کې دوه نکاحې ښځې لرلې.

امان الله د پاچایۍ په وخت کې هم د یوه عادي افغان غوندي ژوند کاوه. د بازار په گڼه گوڼه کې به په بدلو جامو کې گرځېده، د ډوډۍ اخیستلو له پاره به یې په تېل ماټېل کې ځان ډوډۍ پخونکي ته رساوه، د دې له پاره چې د خلکو په حال ځان خبر کړي. داسې یې هم د قومي لویانو په مېنځ کې په حکومت او پاچا نیوکې کولې او له هغو سره به په گډه د عرض کولو له پاره ارگ ته روانېده او چې په لار کې به پېژندل کېده، مشران به خجالتهدل او بیا به پاچا هغوی مېلمانه کول؛ خو د دې برعکس هغه د امنیت گډوډونکو په مقابل کې د نیکه په

خپر بې رحمه و. د هغو د له مېنځ نه وړلو له پاره به يې سم له لاسه د اعدام حكم وركاوه، بې له دې چې د اعدام پايلې په نظر كې ونيسي، لكه چې د كندهار د اړه مارو او د سقاو زوى په اړه يې دغسې حكمونه وركړل.

پاچا امان الله موټر او موټر سايكل په مهارت سره چلول، د ټوپك او توپنگچې په استعمال بڼه پوهېده. ماهر اس سپور و، د ټينس لوبه يې كوله، پيانو يې وهله او يوې يې كوله. د هغه د يوه ستايوال په وينا «در سراى شاهى هميشه ندى نشيند. در فضاهاى وسيع كار و كردش ميكند. در موتر به هوا خورى تنها ميرود».<sup>(۱۲۹)</sup>

امان الله د ژوند تر پايه پورې كارگر و. په ايټالېي كې يې نجاري او برقيتوب هم كاوه. د هنديې په وينا: «اگر موتر خراب ميشد، لباس مسترى را مپوشيد، زير موتر ميرفت و آن را درست ميكرد». د دغسې په كار ميين شخص له پاره د پاچايۍ قدرت نه لوېدل او بيا جلا وطنه كېدل اسان نه وي. هنديه وايي چې پلار يې تر ۲۹ كلنۍ پورې دغومره ډېر كارونه كړي و چې «دفعتاً بيكار شد، بيكارى و دورى از وطن برايش بسيار سخت بود». غازى امان الله هم د غازي محمد ايوب په شان شو چې هغه هم د ځوانۍ په جوش كې په هندوستان كې جلاوطنى شو، خو هلته هم د هغه شاوخوا ډېر افغانان وو، په داسې حال كې چې امان الله د افغانانو له ملگرتوب نه په ايټالېي كې بې برخې و.

د پاچا امان الله بله ځانگړنه مناقشه او مناظره كول وو، له امامانو او ديني عالمانو سره هم. هغوى ته به يې ويل چې خطبه بايد د خلكو په ژبه وي چې هغوى پرې پوه شي. په خپله به يې شمله ييز لنگوتى په سر او توره په ملا خطبه ويله او په دغسې جوش او احساس سر به يې وعظ كاوه چې اورېدونكي به يې په ژړا كول. په وگړو باندې يې تر دغې درجې پورې اعتماد كاوه چې



حتی څه وخت چې کابل د سقاو زوی تر خطر لاندې هم و، باغ عمومي ته لار او هلته یې خلکو ته خبرې واورولې، خو د ده زپورتیا کله کله د ماجرا غوښتنې بڼه نیوله، لکه په منځنۍ اسیا کې د ده د ډېر پرمختللو هڅې. ده په دغسې سیمې او خلکو کې په خپلې سروالی سره اسلامي کانفدرېشن غوښته چې د بري چانس یې نه و او د ختیځو پښتنو په مېنځ کې یې هغسې کوښښونه ونه کړل، په داسې حال کې چې دغه سیمې په اصل کې د افغانستان زړه و او خلکو یې د خپلواکۍ په جنگونو کې دغه واقعیت عملاً ثابت کړی و. نښې ښيي چې محمود طرزي او ترکي پاشایانو دی منځنۍ اسیا ته هڅولی او د هغه برعکس د سردار نصرالله مړینې دی له دغو پښتنو نه لیرې کړی و. هر څه چې وو، پاچا امان الله په دواړو کې ناکام شو.

پاچا امان الله ډېره غټه ځانگړنه چې نابریالی یې کړ دا وه چې دی ډېر ایډیال (Idealist) او لږ واقع پال (Realist) و او له ژوند او پېښو نه یې زده کړه نه کوله، په داسې حال کې چې د یوه واکمن له پاره هغه هم د افغان ټینګې سنتي ټولني واکمن له پاره، حتمي ده چې د خپلې ټولني په ژوند، پېښو او د خلکو په ارزښتونو او غوښتنو باید واقعاً پوه وي او د هغو په نظر کې نیولو سره سمونیزې کړنلارې وباسي او د همفکرو ملگرو او ډاډمنې نظامي قوې په لرلو سره یې په پلي کولو لاس پورې کړي. له دې سره سره ده غوښتل د ټولني او حتی خلکو هغه نیمگړتیاوې سمې کړي چې د هغه په فکر، پرمختګ او ښه ژوند ته خنډ کېدل. په دې لار کې یې رېږې گاللي او مخالفونه یې زغمل. دی په رښتیا یو نوښتگر او غیر عادي افغان واکمن و؛ خو دغه پاچا امان الله د اروپا په شپږ میاشتني سفر سره دومره بدلون وکړ چې نور یې ممکن په کلونو کې ونه کړي. امان الله له سفر نه وروسته نور نو هغه پخوانی دموکرات او ولسي

واکمن نه و. له ده نه یو بل امان الله جوړ شوی و، هغسې امان الله چې زورواکی ته اوبنتی او د دغه فکر له مخې یې حکومت کول پیل کړل چې تخت یا تابوت. د غبار په وینا «وقتیکه شاه برگشت اتمرد گذشته نبود او بسیار خودرای و خود خواه و مغرور شده بود و با اقدامات عجولانه یې که نمود بزودی افغانستان را مستعد یک انفلاق منفی نمود.»<sup>(۱۳۰)</sup> منشي علي احمد هم دغه فکر په لږ څه نرمو عبارتونو کې څرگندوي.

د پاچا امان الله له کړو نه داسې ښکاري چې دی د اروپا په سفر کې تر دې حده د اروپايي مدنیت تر اغېزې لاندې تللی و چې نور یې نو د کرښته افغانانو واکمني نه خوښېدله. د غبار تبصره پرځای ښکاري چې مطلب یې دا دی چې امان الله وضع په خپله کرکېچنه کوله. په رښتیا هم د ده هغه فکر چې د کابل خلک دې سمدلاسه په جامو او چلند کې د اروپایانو په شان شي، له هغه نه پرته بله معنی نه لري. دا بل څه نه و، خو د افغان کلتوري ارزښتونو په مقابل کې د جنگ اعلان او هغه هم په دغسې حال کې چې څلور کاله دمخه دده، تر هغو ډېر نرم سمونونه په مطلق ډول ناکام شوي وو. په ټولنیز ډول د پاچا د دوهمې دورې سمونونه د لومړۍ دورې سمونونو په نسبت ډېر پاروونکي وو. داسې هم په لویه جرگه کې له ملایانو سره د پاچا چلند زیږ او د یوه پاچا له پاره د ملت د استازو په مقابل کې نامناسب و. بیا هم د پاچا د دغو تېروتنو او پاروونکي چلند سره سره فکر نه کېده چې د ډاره مارو یوه ډله به د افغانستان پاچایي نسکوره کړي.

د پاچایۍ په نسکورولو کې د جمهوري غوښتونکو، په سر کې د محمد ولي، شور بازار حضرت او نورو سملاسي رول ټاکونکی ثابت شو. لکه چې دمخه مې ويلي د جمهوري غوښتونکو دوو مخکښانو یانې غلام صدیق او محمد ولي

د پروگرام له مخې په پټه د شینوارو او د کوهدامن داړه مارانو په لسولو سره بې امنیتي واقعي کړې او د کابل د نسکورېدو له پاره بگر هوار کړی و. دا دواړه هغه کسان وو چې پاچا امان الله ورته لوړ لوړ مقامونه او غټ غټ انعامونه ورکړي وو، دغسې مقامونه چې ممکن د خپلې خوښې په نظام کې یې خپلولی نه شول. د دوی د نورو ملگرو نومونه مې دمخه راوړي. شجاع الدوله او د دربار وزیر محمد یعقوب هم د دوی په ډله کې وو. والي علي احمد بارکزی هم جمهوري غوښتونکی و؛ خو هغه د دوی په ډله کې نه و. دوی ټولو د حکومتي لوړو کسانو په توګه په رسمي ډول حکومتي چارې پر مخ بېولي، په پټه یې د جمهوري نظام راوستلو په غرض وړانې کاوه. په دې ډول دوی سربېره پر دې چې د دوه مخو په شان چلند او ژوند کاوه، په دې نه پوهېدل چې که جمهوري نظام بريالی کېږي، هغه به په کوم ډول کودتا سره وي او ټینګېدلی به نه شي. له دوی نه یو هم د دغسې ولسي اعتبار او قوت خاوند نه و چې ولس به یې د مشر په توګه وپېژني او امنیت به ټینګ کړای شي. نو د حیرانۍ خبره نه ده چې د اېرودور په وخت کې دوی هم، د نورو مشروطه غوښتونکو په شان، د اوبو پر سر د هغو وچو وښو په شان شول چې هرې خوا ته وړل کېږي.

د دوی د سر کسانو په هماغه اول سر کې حبيب الله ته بیعت وړاندې کړ. په دې ډول دوی د شوربازار حضرت، سردار محمد عثمان محمدزي او یو څو نورو ملایانو د افغانستان د پاچایۍ له پاره یو نالوستی داړه مار تر پاچا امان الله نه غوره وباله.

په لوړو مامورانو کې پاچا امان الله رېښتیني ملگري لرل، د هغو د سرکسان، نایب الحکومه گان، د دولتي شورا سروال سردار شېر احمد، عبدالاحد وردګ، د حرب وزیر عبدالعزیز او محمود یاور وو چې تر پایه پورې له هغه سره ټینګ

و درېدل؛ خو دوی سره یو موټی نه وو او په پېښو یې اغېزمن اثر ونه کړای شو. په ټولیز ډول حکومتی مامورانو د لوړو مامورانو په گډون په بډۍ اخیستلو او غرور ښوولو کې نوم ایستلی و. د منشي علي احمد په ژبه د امان الله مامورانو په خپل سري او نازره سواندي چلند د هغه رجیم بې اعتبار کړی و. (۱۳۱)

په افغانانو کې تر اوسه هم اورېدل کېږي چې د پاچا امان الله نظام د انگریزانو د توطیو په وسپله نسکور شوی. منشي علي احمد په دې اړه وايي چې په خپله په افغانستان کې هغه علتونه چې د انقلاب سبب شول، د افغان مامورانو او درباریانو له خوا د برتانیې حکومت د معاش خورو ملایانو له لارې شوي دي، د دې له پاره چې د افغان ملت پرمختگ شند او ټول هغه تجویزونه کفري وگڼل شي چې د دغه ملت د پرمختگ له پاره گټور وو. (۱۳۲) غبار وايي:

«اینکه ناکامی مرحله دوم ريفورم حکومت امانیه را بعضاً تنها نتیجه مخالفت اقلیت فیودال و روحانی و یا توطیه و مداخلت یک دولت خارجی میدانند، تماماً منطبق با حقیقت نیست.» (۱۳۳)

ډاکټر ادک چې خپل کتاب یې د برتانیې او د هند حکومت د رسمي پاڼو او راپورونو له مخې لیکلی، داسې کومه لیکنه نه ده لیدلې چې انگریزانو به د پاچا امان الله په نسکورولو کې لاس لرلی وي. دی هم وايي چې د امان الله بنسټیزو سمونونو بنسټیز عکس عمل تولید کړ (۱۳۴) تر اوسه پورې دغسې لیکنه تر سترگو شوې نه ده چې د هغې له مخې به د پاچا په نسکورېدو کې د هند حکومت لاس لرلی وي.

د برتانوي هند حکومت او د برتانیې د حکومت سیاست دا نه و چې د امان الله نظام دې نسکور شي، هغه هم د داره مارانو له خوا چې په واک کېدو سره به یې افغانستان په حتمي ډول او هندوستان په احتمالي ډول نارام وي.

کرنیل ټي. ای. لارنس چې د عربستان لارنس په نامه یاد شوی او د لوی جنګ په بهیر کې یې عربان د عثمانیې امپراتورۍ پر ضد په بري سره لسمولي وو، هم له هندوستان نه وایستل شو. دی د ۱۹۲۸ کال په می کې یانې هغه وخت چې امان الله په سفر بوخت و، د میران شاه په نامه په کراچۍ او میران شاه کې په هوایي قوې کې خدمت کاوه، خو د هند حکومت هغه په کابل کې د برتانیې سفير همفریز په ټینگه غوښتنه انگلستان ته ولېږه.<sup>(۱۳۵)</sup> لکه چې دمخه مې ویلي د برتانیې حکومت له امان الله سره منلې وه چې د هغه حکومت ته به ډول ډول عصري توپونه او ټوپک وړیا ورکوي، خو پاچا امان الله پخوا له دې چې دغه وسلې کابل ته ورسېږي، په سمونونو بیا پیل وکړ. البته په دې کې شک نه شته چې د افغانستان او هند حکومت اړیکې د ختیځو پښتنو په سر کړکېچنې وې او احتمال لري چې د هند د حکومت سرحدی مامورانو به د خپلو معاش خورو ملایانو له لارې د پاچا امان الله او ملکې ثریا پر ضد لمسونې کړې وي. که دغه لمسونې په رښتیا شوې وي، هغه به لمسونې وې، نه نظامي عمل. په هر حال په، دې کې شک نه شته چې مذهبي او روحاني ډلو په تېره حضرتانو د پاچا امان الله او د هغه د سمونونو پر ضد د اسلامي شرع په نامه بیخي ډېر تبلیغونه وکړل او وگړي یې د هغو پر ضد د کړو له پاره ولمسول. د پاچا امان الله په وخت کې د افغانستان ملایان یو ځل بیا هغسې نفوذمن شوي وو لکه د امیر عبدالرحمن له دورې نه دمخه چې وو. افغان ملایان پر افغانستان باندې د انگریزانو له لومړي يرغل نه وورسته ډېر نفوذمن شول، نه یوازې په دې چې د خپلو نالوستو مسلمانو وطنوالو مذهبي مخکښان وو، بلکې له دې امله هم چې له هغو سره په گډه د (کاپرو) یرغلگرو په مقابل کې جنگېدل. له دغو کاپرو سره غزاگانو افغانان په عمومي ډول او پښتانه په خاص ډول

ټینګ مذهبي کړل، په داسې حال کې چې تر هغو دمخه افغانان د ګرځندویانو د لیکنو له مخې په ټولې اسیا کې تر نورو خلکو ډېر د زغم وړ خلک وو. د افغان ملایانو نفوذ د افغان – انګلیس د دوهم جنګ په تېره د میوند په جګړې کې نور هم ډېر شو. حکومت هم هغسې چې ملکانو، خانانو او سردارانو ته مواجب ورکول، نفوذمنو ملایانو او سیدانو ته یې هم د وظیفې په نامه مواجب ورکول، په اصل کې په دې هیله چې دوی به د دوی د رقیبانو، یاغیانو او باندنیو یرغلګرو پر ضد شرعي فتواګانې ورکوي، له هم دې امله چې ملا کېدل د دیني زده کړې په تصدیق لرلو سره مقید نه وو چې باید وای، هر مسلمان ملا کېدلی شو، دومره چې یو څو دیني کتابونه یې په عربي کې لوستلی او په جامو او شکل کې ملا معلومېدلی شو.

نالوستو وګړو ته دوی ټول ملایان او د درناوي وړ وو، نو ځکه په افغانستان کې د دوی شمېر له حساب نه وتلی و؛ خو امیر عبدالرحمن د ملایانو قوت مات کړ، اصلي علت یې دا و چې ډېرو د ده په مقابل کې په ۱۸۸۱ کال کې د غازي محمد ایوب او په ۱۸۸۶ کې د غلزيو په پاڅون کې د ملا عبدالکریم خوا نیولې وه. وروستی د ملا مشک عالم اندر زوی و. امیر یوازې هغو ملایانو ته د مواجبو ورکول ومنل چې د ملا خوسه په مشرۍ د یوه کمیسیون له خوا په دیني چارو کې په ازموینه کې بریالي کېدل. څنګه چې د اسلام په اړه د زیاترو ملایانو پوهه سطحې وه، ډېر یې په ازموینه کې پاتې شول. امیر دا هم ویل چې زما... هغه کسان نه خوښېږي چې د دین په نامه په پاچايي سیاست کې ګوتې وهي. ملایان د پاچا امان الله تر وخته پورې بېرته له دې امله په قوت کې شول چې د انګریزانو په مقابل کې دوی د ختیځو پښتنو په غزاګانو کې برخه اخیستې وه. تر دې وخته پورې د دیوبند مدرسې نه فارغ ملایان هم افغانستان ته ننوتل.

دغه مدرسه د نولسمې پېړۍ په وروستی نیمایي کې په کار لوېدلې وه. لکه چې دمخه مې ویلي وو چې د هغو له مخې په افغانستان کې دیوبندي ملايان د یوه باندني ځواک په لسه (برتانوي هند) پارونې کولې. غبار هم په خپل کتاب کې د حبيب الله له قوله وايي چې هغه له پاره چنار نه کوهدامن ته د تگ په لار کې په څو ځایونو کې د ملايانو له خوا د عمل له پاره هڅول شوی و. ملايان البته د پاچا په سمونونو سره پارېدلي وو. دوی له دې نه هم وېرېدل چې پاچا امان الله به د ترکيې د نوي مشر اتاترک په شان وي چې ملايان یې ځپلي او دولت یې سيکولر يا دنيایي کړی و. خو څنگه چې ملايان خواره واره وو او منظم قوت یې هم نه لاره او زیاترو یې د وگړو په سخاوت ژوند کاوه، د دولت په مقابل کې یې عمل نه شو کولی، نو دوی ښورې گډولې، پارونې یې کولې او پر پاچا یې د کفر تور لگاوه. له دې سره سره د دوی له خوا نظام ته خطر متوجه نه و. خطر هغه وخت ورته متوجه شو چې محمد ولي او حضرتانو د عمل سړي يا ډله د نظام او پاچا پر ضد په حساس وخت کې ولسوله. د حضرتانو يا مجددیانو په نامه کسان د هندوستان له سره افغانستان ته راغلي. د دغې کورنۍ يو نوميالی شيخ احمد مجدد الف ثاني، په دين او تصوف کې د ژور فکر خاوند و. د هغه له امله مسلمانانو د دغې کورنۍ درناوی کاوه. دوی له دې ډډې نه هم نفوذناک شول چې نقشبنديه طريقه یې چلوله. که څه هم سنتي اسلام او تصوف سره جوړ نه دي، بیا هم د دوی درناوی کېده، له دې امله چې دوی شريعت په فعال ډول پاللو او د خپلې طريقې په حکم یې کوښښ کاوه چې د ټولني سروال په مسلمانۍ او د اسلام په تطبيق کې ټينگ وي؛ نقشبنديه طريقه په دې ډول سياسي ده، په داسې حال کې چې د صوفي گړۍ نورې طريقې سياسي نه دي.

د پاچا امان الله په وخت کې حضرتان د زاړه ښار په شوربازار کې اوسېدل. له دې امله دوی د شوربازار په حضرتانو باندې هم یادېدل.

د حضرتانو نوميالي وروڼه درې تنه وو، فضل محمد، فضل عمر او محمد صادق. لومړنیو دوو یې د خپلواکۍ په جگړه کې د جنرال محمد نادر او د هغه د وروڼو په کامپ کې د جهاد له پاره تبلیغ کاوه. فضل عمر مجددي په زرمه کې په یوې غونډې کې خلکو ته وویل چې: «پادشاه افغانستان ... عزم مصمم فرموده... ازادی نامه افغانستان را به هر فداکاری که باشد، به همکاری ملت مسلمان و غیور افغانستان از انگلیس استعمارجو بدست آرد. اگر شهید شدیم جنت الفردوس جای مااست و اگر زنده و مجاهد ماندیم، باعث سعادت دارین ما است... استقلال خود را به فدا کردن نفس، مال و اولاد و احفاد بدست می اوریم.» (۱۳۶)

پاچا امان الله د دوی د خدمتونو په درناوي دوی په ترتیب سره د شمس المشایخ او نورالمشایخ په لقبونو وویاړل؛ خو شمس المشایخ فضل محمد په ۱۹۲۴ کې ناڅاپه مړ شو او پاچا د هغه په مړینې سره یو ټینگ ملاتړ له لاسه ورکړ او ورور یې نورالمشایخ فضل عمر مجددي د پاچا او د هغه د سمونونو مخالف شو، ان تر دې چې د خوست په اله گوله کې یې د یاغیانو خوا نیوله او بیا له افغانستان څخه ووت او په اسماعیل خان دېره کې دېره شو. له هغه وروسته ټولو حضرتانو نه یوازې د پاچا او د هغه د سمونونو مخالفت کاوه، بلکې له نورو مخالفانو سره یې د پاچا او د هغه د سمونونو پر ضد دسیسې هم کولې. پاچا امان الله لا اروپا ته په سفر روان شوی نه و چې په کابل کې محمد صادق مجددي له ځینو محمدزي سردارانو او ملایانو سره په توطیو لاس پورې کړ. د غبار په قول په کابل کې د حضرتانو د امان الله ضد کړۍ ښه فعاله وه. دا هغه



وخت و چې بیا هم د هغه په وینا: «در تمام ولایات افغانستان حلقه های مخفی و مخالف به فعالیت ضد دولت در آمدند.»<sup>(۱۳۷)</sup>

### د ادمک په وینا:

«د ۱۹۲۷ په پای کې چې امان الله په سفر بوخت و، فضل رحیم گل اغا (محمد صادق) له قومي کسانو او ملایانو سره په پټه خبرې کولې چې پرمختګ غوښتونکي به څنگه له قدرت نه وغورځول شي. د جنوبي سمت او کندهار عالمانو د هندوستان په اسماعیل خان دېره کې غونډه وکړه او په هغې کې پر دې وغږېدل چې د عصري کونکو پر ضد به څنگه عمل وشي. مقصد دا نه و چې پاچا امان الله له واکمنۍ نه گوښه کړل شي، بلکې د ځوانو افغانانو پر ضد کودتا وشي او پاچا امان الله په ستنېدو سره له یو شوي عمل سره مخامخ شي. ساتنپالو پرېکړه وکړه چې په وروستي گام کې دې پاچا گوښه او جمهوري نظام په پښو ودرول شي.»<sup>(۱۳۸)</sup>

خو د عمل گام په کابل کې د محمد صادق مجددي په تحریک سره واخیستل شو. ښاغلی فضل غني مجددي په خپل اثر کې د دغه ټکي په هکله وايي چې «علمای افغانستان برای توحید صف در منزل حضرت صاحب در شور بازار اجتماعات نمودند.»<sup>(۱۳۹)</sup> منشي علي احمد د ده د علمای افغانستان د ناڅرگندې افادې په تشخیص کې وايي چې پاچا امان الله له ستر قاضي عبدالرحمن پغماني نه په پټه وغوښتل چې د ښځو مخ لوڅي او سمونونه له اسلامي شرع سره موافق وښيي. هغه بښنه وغوښته. هغه ته بیا اخطار ورکړل شو چې که سمونونه یې تصدیق نه کړل، وبه وژل شي. نور نو د منشي علي احمد په ژبه: «هغه د شور بازار حضرت له دغې موضوع نه خبر کړ او هغه داسې وگڼله چې که عبدالرحمن د امان الله د کرکې قرباني شو، د ده پای به هم د هغه په شان

وي، بیا یې پرېکړه وکړه چې جنوب ته وتبستي او له هغه ځایه له حضرت شېر اغا سره په هند کې یوځای شي». (۱۴۰)

د ۱۹۲۸ کال په ژمي کې دوی له قاضي فضل حق، قاضي عبدالقادر پغمانی او نورو سره اول په ځایو کې د عزیز خان ځای په کلي کې واپول او بیا خوست ته لاړل. دوی هلته خلکو ته وویل چې «پروگرام شاه مخالف شریعت و به ضرر ملت افغان است. ما اینجا امدیم تا با اتفاق مردم پکتیا پیشنهادا خود را به شاه بفرستیم و مانع خرابی افغانستان گردیم.» (۱۴۱) له احمدزیو نه پرته د پکتیا هیڅ قوم د دوی وړاندیز ونه مانه. د جنوب عسکري قوماندان عبدالغني سرخابي هم له هغوی سره سر ونه خوځاوه، خو ټولو ورته ډاډ ورکړ چې حکومت ته به یې په لاس ورته کړي او که غواړي روغ رمت به یې هندوستان ته ورسوي.

دوی د قاضي عبدالرحمن د وړاندیز په مقابل کې حکومت ته د تسلیمېدو فیصله وکړه. د هغه وړاندیز دا و چې: «پیش روی ما دو راه بیشتر نیست. یا فرار به هند که در آن صورت حکومت انگلیس مارا با اعزاز خواهد پذیرفت ولی برای، که مسلمان و افغانیم، مرگ بهتر از این اعزاز اجنبی است. راه دوم تسلیم شدن به حکومت افغانستان و دست از جان برداشتن است. ایا رفقا چه میگویند؟ همه گفتند، شق دوم را ولو به فدا کردن جان ما باشد، تر جیح میدهیم.» (۱۴۲)

همغه و چې دوی ټول محلي حکومت ته تسلیم شول چې بیا په چټکۍ سره کابل ته ورسول شول. پاچا امان الله په پغمان کې له هر یوه سره بېل بېل وکتل او بیا یې د محاکمې له پاره د حرب وزارت د حرب دیوان ته وسپارل چې د همدغه مقصد له پاره د حرب وزیر عبدالعزیز، د قول اردو قومندان محمود سامي، فرقه مشر فضل احمد، کنډک مشر سید شریف او کنډک مشر عبدالله نه

جوړ شوی و. دیوان په ترتیب سره د پاچا، محمد ولي، عبدالعزیز او محمد سامي په سروالی محاکمه وکړه. محاکمه یوه میاشت اوږده شوه. محاکمه کېدونکو له خپل عمل نه انکار ونه کړ. په محاکمه کوونکو کې عبدالعزیز او کنډیک مشر سید شریف اعدام غوښتونکي او نور د اعدام مخالف وو. له دې سره سره د غبار په وینا، دغه دیوان د ټولو د اعدام حکم وکړ او پاچا هغه لاسلیک کړ. محکوم شوي وروسته په سیاه سنگ کې اعدام شول، یوازې له محمد صادق مجددي او د هغه وراره محمد معصوم مجددي نه پرته چې پاچا هغوی د شمس المشایخ د خدمتونو په درناوي له اعدام نه معاف کړل او په بندي کولو یې بسنه وکړه».<sup>(۱۴۳)</sup>

داسې ښکاري چې د پاچا په کمپ کې چا د قاضیانو د اعدام پر پایلو سم سوچ نه و کړی. دوی دې ته هم فکر نه و کړی چې افغانان په ټولیز ډول له ظلم نه بده وړي او له مظلومانو سره خواخوږي کوي، هغه هم هغسې مظلومان چې قاضیان وي. د اعدام د پلویانو دلیل به دا و چې د حکومت مخالفان عبرت واخلي او ټولو ته ثابتې وي چې حکومت پیاوړی او په وضع حاکم دی؛ خو د اعدام پایلې د هغه برعکس شوې. غټه خبره دا ده چې قاضیانو او مجددیانو په خپله ځانونه حکومت ته تسلیم کړي وو، بې له دې چې د حکومت پر ضد یې عمل کړی وي. دوی په راتلونکي کې هم امنیت ته خطر پېښولی نه شو. هو، دوی د حکومت ضد عمل نیت درلود؛ خو عمل یې ونه کړ یا یې عمل نه شو کولای.

څنگه چې دغه موضوع په اصل کې سیاسي وه؛ نو سیاسي مصلحت دا و چې دوی یوازې په بندي کېدلو سره بې اثره کېدی شي او په دې ډول به د اعدام د ناوړه پایلو مخه نیولې شوې وای؛ خو په اعدام سره دوی پیاوړي شول او خپل

مقصد ته ورسېدل. د هغو په اعدام سره خلك وپارېدل او د شينواريو او د كوهدامن داړه مارو د بغاوت له پاره لومړۍ گام شو. د بناغلي مجددي په وينا: «حتی بعضی از وزرا و بزرگان دولت موقف امان الله خان را تأیید نكردند، مثلاً محمود طرزی و عبدالهادی خان داوی وزیر تجارت و عبدالرحمن لودی همه استعفی خود را تقدیم پادشاه كردند.»<sup>(۱۴۴)</sup> ځينې وزیران به د قاضيانو په اعدام سره ناراضي شوي وي؛ خو د دغې موضوع په سر کې هېڅ وزیر ځان گوښه كړی نه و او لودي خو دمخه ځان گوښه كړی و يا گوښه كېدو ته اړ شوی و. تر اعدام وروسته:

« ... د امان الله پر ضد گوند د ملایانو تر منځ په ازادۍ سره تبلیغ كاوه چې امان الله عزم كړی چې د مصطفى کمال په مشوره ملایان يا ووژني يا يې له ملك نه وباسي، د دې له پاره چې د پرمختگ د لارې خنډونه له منځه يووړل شي او دا چې امان الله د عبدالرحمن په اعدامولو سره په خپلې مبارزې پيل كړی. دغه تبلیغ هغسې اثر وكړ چې هيله يې كېدله. ملایان چې پوره ارام شوي وو، په امان الله باندي يې د كافر ټاپه ولگوله. دوی د مخ لوڅۍ پر ضد هم تبلیغ كاوه او خلكو ته يې ويل چې د دوی بښځې به هم زر مخ لوڅې شي او ټولې لوڼې به يې تركيې ته واستولی شي. ولس د امان الله پر ضد شو.»<sup>(۱۴۵)</sup>

يو شمېر ديني عالمان له افغانستان نه ووتل او په دېره اسماعيل خان كې له نور المشايخ سره دېره شول. نور المشايخ، سليمان خېل د امان الله پر ضد وتورول. حضرتانو په سليمان خېلو كې مريدان لرل. همدغو سلېمان خېلو د بل كال په می مياشت كې په غزني كې د پاچا د پوځ په شا كېدو كې غټه ونډه واخيسته.

لکه چې دمخه مې شرحې ورکړې، په کابل کې محمد صادق مجددي، محمد ولي او سردار محمد عثمان او نورو حبيب الله ته د کابل د نيولو له پاره لار خلاصه کړې وه. پاچا امان الله پر کابل د حبيب الله تر اول يرغل ورسته محمد صادق مجددي له بند نه خوشې کړ، په دې هيله چې هغوی به د ارامۍ په ټينگولو کې له خپل نفوذ نه کار واخلي، خو هغوی چې د بند په لنډه موده کې سختۍ گاللې وې، پرېکړه کړې وه چې نه يوازې د امان الله د واکمنۍ بلکې د کورنۍ د واکمنۍ پای ته رسولو له پاره هم کار وکړي. هغوی ته د عمل موقع هغه وخت په لاس ورغله چې پاچا عنايت الله دغه محمد صادق مجددي د يوه هيئت په سروالۍ حبيب الله او سيد حسين ته د جنگ بس کولو او د خپلې واکمنۍ د منلو له پاره واستاوه. خو هغوی د خپل ماموريت برعکس په خپله حبيب الله د پاچايۍ له پاره په دغو کلمو سره وهڅاوه: ته، نه عنايت الله د تخت رېښتیني مستحق کېږي. که عنايت الله له تا سره بيعت نه کوي، د هغه عمل به د شريعت پر بنسټ ناروا وي.

حقيقت دا دی چې په خپله د دوی دغه نظر د اسلامي شرع مخالف و. د اسلامي شريعت له مخې هغه څوک د اسلامي ټولنې د سروالۍ له پاره وړ وي چې د ښو صفتونو خاوند وي، لکه مسلماني، عدالت، تقوا، په جرمونو نه ککړتوب او داسې نور، حال دا چې حبيب الله غل او داره مارو، د دين او وطن ساتندويان او بې گناه ملکي افغانان يې وژل. پر دې سربېره غبار په حقه وايي: «شخص حبيب الله طبعاً از اداره یک کشور نی؛ بلکه از اداره حسابي یک قريه هم عاجز بود.» (۱۴۶)

حبيب الله يوازې د خپلو يو څو تنو داره مارو ملگرو له خوا امير يا پاچا غوره شوی و، نه د ملت د استازو له خوا. د دغسې قدرت او اعتبار خاوند هم نه و

چې په ناکراره هېواد کې امنیت او نظم ټینګ کړای شي. ده تر اخره پورې مشروعیت خپل نه کړای شو؛ نو محمد صادق او ملګرو یې پاچایۍ ته د حبيب الله په هڅولو سره د امنیت له واقعي کولو سره مرسته ونه کړه. د هغه پر خلاف، د یو داخلي جنگ، افغان وژنې، ملک وړانونې د دغسې نوې دورې له پاره یې لار خلاصه کړه چې ۹ میاشتې اوږده شوه.

دا ټول په اصل کې له دې امله چې دغه حضرتان او ملګري یې د شخص امان الله او بدلون غوښتونکو په تېره د افغان ځوانانو مخالف وو. دوی په دې ډول په وطن کې د بدلون غوښتونکو او ساتنپالو ترمنځ د جګړې یوه نوې دوره پیل کړه او د هغو ملایانو خوا یې ونيوله چې په هر هغه چا یې د کفر ټاپه لگوله چې د اسلام په اړه یې نظر د دوی له نظر سره مخالف و. د پاچا امان الله سمونونو چې پارونې وکړې له دې امله نه وو چې هغه د اسلام مخالف و، هغه د هغو د فکر مخالف و چې د اجتماعي دودونو او اسلامي شرع ترمنځ یې توپیر نه شو کولی؛ نو مخالفانو په تېره مذهبي مخالفانو په ډېر پراخ ډول ښورې گډولې او تبلیغونه یې کول چې سمونونه د اسلام مخالف دي او امان الله کافر شوی دی.

اجتماعي، سیاسي، اقتصادي او په ټولیز ډول ژوند چارې له دې امله چې د بدلون په حال کې وي او دیني عقیده بیا هغسې نه ده، په څرګند ډول سره بېلې وای او دغسې ژوند چارو ته به بس د ژوند د عادي موضوع په توګه کتل کېدلای. په داسې حال کې به د سمون مخالفینو ادعا نه شوه کولی چې هغه د دین مخالف دي. د هغه برعکس هغوی به کوښښ کاوه چې په سمونونو کې سمون وکړي او هغه ترې نه غوره کړي چې د ټولو له پاره د منلو وړ او د خلکو له پاره گټور وي؛ خو د امان الله ضد ملایانو عملاً وښودله، هغوی چې د ټینګې

عقیدې خاوندان وو، یوازې خپل فکر غوښته او د جوړې، زغم او سمولو په فکر کې نه وو؛ خو دوی د ژوند چارو ته د پخوا په سترګه کتل، نه د موجود واقعیت په سترګه.

که ژوند چارو ته د دینې عقیدې له چوکاټ نه دباندې کتل کېدلای، هغه به د ژوند عادي چارو په توګه ګڼل کېدلای او د فکري زغم او بحث په رڼا کې به هغه غوره کېدل چې د ټولو یا اکثرو له پاره د منلو وړ او د ژوند له پاره ګټور وای، په دغه حال کې به حتی مخالفینو هم هغسې شدت نه ښوده لکه چې د پاچا امان الله د سمونونو پر مخالفت یې چې وښود.

د همدې شدید مخالفت وجه وه چې د پاچا امان الله ټول سمونونه له یوه سره رد او په ټپه ودرول شول. په دې رد سره د پاچا امان الله څرګندو او پټو مخالفینو د شلمې پېړۍ افغانستان په منځنیو پېړیو کې ننوېست او هغسې پاچا یې هم له وطن نه وتلو ته اړ کړ چې افغانانو ته یې د پوره خپلواکۍ تلپاتې ویاړ ګټلی و او د دغه فکر له مخې یې حکومت کاوه چې:

«از خدمت به وطن، بالاتر عشقی ندارم»

پای

## یادښتونه او لمن لیکونه:

۱ - عبدالحی حبیبی، جنبش مشروطیت در افغانستان، سازمان مهاجرین مسلمان افغانستان، ۱۳۷۷/۱۹۹۹ دغه اثر هغومره چې د شخصونو بیوگرافي دی، د مشروطه غوښتنې شرحه نه ده، خو دغه او د غبار اثر، افغانستان در مسیر تاریخ په فارسي کې هغه اثرونه دي چې د مشروطیت په هکله تر هر بل اثر نه ډېر او د اعتبار وړ معلومات ورکوي.

۲ . منشي علي احمد، د امان الله نسکورېدنه، د برتانیې د حکومت خپرونه، لندن، ۱۹۲۹، ۳، لیکونکی د غزني مومند او د امان الله د دربار منشي او د معلوماتو خاوند و. د ده د امان الله دورې په فارسي کې دغه لیکنه د سکاټ په نامه یوه انگریز په انگریزي اړولې او اوس په لندن کې په برتانوي کتابتون کې خوندي ده، په دغې لیکنې کې د امان الله د واکمنۍ په اړه دغسې دقیق معلومات نه شته چې په نورو اثرونو کې نه موندل کېږي. زه دلته له ښاغلي ډاکټر عبدالعلي ارغنداوي نه مننه کوم چې د دغه نادر اثر یوه نسخه یې له لندن نه را استولې ده.

۳ . میر غلام محمد غبار، افغانستان در مسیر تاریخ، موسسه چاپ کتب، ۱۳۴۶/۱۹۶۷، کابل، ۷۵۳.

۴ . لودویک ادمک، د شلمې پېړۍ تر نیمایي پورې د افغانستان باندنۍ اړیکې، د اریزونا پوهنتون، ۱۹۷۴، ۴۷. دغه اثر د برتانوی ضد حکومت او د جرمني د ناخپرو شویو لاسي پانو، راپورونو او خپرونو له مخې لیکل شوي او په خاص ډول د امان الله د واکمنۍ په اړه ډېر او دقیق معلومات ورکوي.

۵ . ادمک، ۷۷.



۶. وارتين گريگوربين، د معاصر افغانستان هسكېدنه، د سټېفورډ پوهنتون، ۱۹۶۸، ۲۲۹.
۷. عبدالعلي ارغنداوى، د برتانيې امپرياليزم او د خپلواكۍ له پاره د افغانستان مبارزه ۱۹۱۴-۱۹۲۱، مونشي رام مانوهرلال خپرونه، ۱۹۸۹، نوى ډهلي، ۱۷۴-۱۸۱. دغه اثر هم د برتانوي هند حكومت په ارشيفي پاڼو بنا او مهم كتاب دى.
۸. ارغنداو، ۱۹۷.
۹. ارغنداو، ۱۹۱.
۱۰. عزيز الدين وكيلى فوفلزايى، نگاهى به تاريخ استرداد استقلال افغانستان، كابل، ۱۳۶۸/۱۹۸۹. ۷۹.
۱۱. ادمك، ۴۹.
۱۲. ادمك، ۹۲.
۱۳. ادمك، ۶۲-۶۶.
۱۴. منشي علي احمد، ۱۴، ۹.
۱۵. ادمك، ۶۶.
۱۷. ادمك، ۶۱.
۱۸. ادمك، ۶۹.
۱۹. ادمك، ۶۸.
۲۰. ادمك، ۶۹.
۲۱. ادمك، ۷۰.
۲۲. ادمك، ۱۶۹.

- ۲۳ . پيټر هاپكرک، ختيځ ته اور اچول، په اسيا كې د لينن د امپراتورۍ  
خوب، كوين شا بين الملل، لندن، ۱۹۸۴، ۸۳-۱۸۱.
- ۲۴ . هاپكرک، ۱۶۰. ادمك، ۷۰.
- ۲۵ . منشي علي احمد، ۶.
- ۲۶ . ادمك، ۷۰.
- ۲۷ . منشي علي احمد، ۷. ادمك ۷۱.
- ۲۸ . ادمك، ۷۱؛ علي احمد، ۷.
- ۲۹ . غبار، ۷۶۱.
- ۳۰ . ادمك، ۸۱.
- ۳۱ . فوفلزايي، ۱۱۹.
- ۳۲ . ادمك، ۱۳۳؛ غبار، ۸۱۳.
- ۳۳ . محمد علم فيض زاد، جرگه های بزرگ ملی افغانستان و جرگه های  
نام نهاد تحت تسلط کمونست ها و روس ها. اسلام آباد، ۱۳۶۸/۱۹۸۹. ۵۳.  
ادمك ۸۱.
- ۳۴ . محمد حسن كاكړ، د افغانستان حكومت او ټولنه، د امير عبدالرحمن  
خان واكمني، د ټكساس پوهنتون، ۱۹۷۹، ۳۵.
- ۳۵ . غبار، ۷۹۰.
- ۳۶ . غبار، ۷۹۵.
- ۳۷ . محمد حسن كاكړ، ۱۹۷۹، ۷۳-۹۱.
- ۳۸ . غبار، ۷۹۱.
- ۳۹ . كاكړ، ۱۹۷۹، ۱۵۳-۱۵۵.

- ۴۰ . محمد حسن كاكړ، د نننيو سياسي، انكشافونو مطالعه، ۸۸-  
۱۸۹۶، د پنجاب پوهنې مطبعه، ۱۳۷-۱۹۷۱.
- ۴۱ . كاكړ، ۱۹۷۹، ۲۴.
- ۴۲ . فيض زار، ۶۶-۶۸.
- ۴۳ . غبار، ۷۹۴.
- ۴۴ . امان الله خان غازي، حاكميت قانون در افغانستان، مقدمه،  
تصحيح و تعليقات از حبيب الله رفيع، امان كتاب خپرولو موسسه،  
۱۳۸۷/۱۹۹۹، ۱۸۷.
- ۴۵ . حاكميت قانون، ۱۸۹.
- ۴۶ . حاكميت قانون، ۱۸۸.
- ۴۷ . حاكميت قانون، ۱۴۶.
- ۴۸ . غبار، ۷۹۲.
- ۴۹ . ادمك، ۸۶.
- ۵۰ . غبار، ۸۰۲.
- ۵۱ . علي احمد، ۹.
- ۵۲ . غبار، ۸۱۴.
- ۵۳ . غبار، ۷۹۷.
- ۵۴ . علي احمد، ۹.
- ۵۵ . علي احمد، ۱۰.
- ۵۶ . غبار ۸۰۴.
- ۵۷ . ادمك، ۸۸-۹۰، ۸۱۰-۸۰۶.
- ۵۸ . غبار، ۸۰۷.

- ۵۹ . غبار، ۸۰۶ .
- ۶۰ . فضل غني مجددي، افغانستان در عهد اعليحضرت امان الله خان، ۱۹۱۹-۱۹۲۹، چاپ شخصي، فریمانت، كليفورنيا، ۱۹۹۷، ۲۴۰ .
- ۶۱ . غبار، ۷۹۸ .
- ۶۲ . جان رنارډ، د اسان مذهبي ځواب كتاب، وزيبيل انك پرس، كانټون، مشيگن، ۲۰۰۲، ۲۱ .
- ۶۳ . غبار، ۷۸۹، ۸۱۱ .
- ۶۴ . حاكميت قانون، ۱ .
- ۶۵ . رولينډ وايډ، امان الله د افغانستان پخوانی پاچا، لومړی چاپ، ۱۹۳۲، دوهم چاپ، كوېټه، نيساټرپررز، ۱۹۸۷، ۵۲ وايډ په كابل کې د پيلي مېل خاص خبريال و .
- ۶۶ . حاكميت قانون، ۲۰۸ .
- ۶۷ . حاكميت قانون، ۲۰۹ .
- ۶۸ . حاكميت قانون، ۲۱۰ .
- ۶۹ . حاكميت قانون، ۸۵ .
- ۷۰ . حاكميت قانون، ۲۲۲ .
- ۷۱ . حاكميت قانون، ۱۸۶ .
- ۷۲ . حاكميت قانون، ۲۲۴ .
- ۷۳ . حاكميت قانون، ۲۲۴ .
- ۷۴ . حاكميت قانون، ۱۵۰ .
- ۷۵ . حاكميت قانون، ۸۴ .
- ۷۶ . حاكميت قانون، ۱۶۱ .

۷۷ . حاكميت قانون، ۲۲۶.

۷۸ . علي احمد، ۱۲.

۷۹ . ادمك، ۱۲۳.

۸۰ . ادمك، ۱۳۰.

۸۱ . ادمك، ۱۳۱.

۸۲ . ادمك، ۱۳۲.

۸۳ . علي احمد، ۱۷.

۸۴ . علي احمد، ۱۸.

۸۵ . علي احمد، ۱۸.

۸۶ . ادمك، ۱۳۳.

۸۷ . غبار، ۸۱۳.

۸۸ . ادمك، ۱۳۳-۱۳۵.

۸۹ . غبار، ۸۱۳.

۹۰ . ادمك، ۱۳۵-۱۳۷.

۹۱ . علي احمد، ۲۵.

۹۲ . غبار، ۸۱۳.

۹۳ . علي احمد، ۲۵.

۹۴ . غبار، ۸۱۸.

۹۵ . علي احمد، ۲۶.

۹۶ . فيض محمد كاتب، كابل تر محاصرې لاندې، د ۱۹۲۹ پاڅون په اړه

د فيض محمد ليكنه، د فيض محمد دغه ناتمام شوي يادښتونه په كابل ارشيف

كې خوندي دي چې هغه كوم روسي په روسي اړولي او ډاكټر رابرت مك چزني

انگریزي کړي او له خپلو تبصرو سره یې له سره تنظیم کړي او لنډ کړي دي. مارکس واینر، پرنسټن، ۱۹۹۹، ۵۲.

۹۷. د کابل له نسکورېدلو نه وروسته والي علي احمد د مشرقي قومي مشرانو له خوا د امیر په توګه وپېژندل شو، دی له دوه زره پوځ او د شینوارو او خوګیانو له ملیشا سره جګلک ته لاړل او هلته د مومندو راتګ ته په انتظار شو چې د ورتګ وعده یې کړې وه. په دې مقصد چې د سقاو زوی او ملګري یې له کابل نه وایستل شي. د دغه مقصد له پاره والي علي احمد د جنورۍ له ۲۳ نه تر ۲۹ پورې ډېرو قومونو ته فرمانونه واستول چې تابعیت یې ومني او ورسره یوځای شي. د کابل خلک چې په دغه وخت کې د کوهدامنیو او کوهستانو له چور او چپاول نه په تنګ شوي وو، د هغه ورتګ ته سترګې په لار وو؛ خو هلته د خوګیانو ملک قیس د والي علي احمد په مخالفت د سقاو زوی خوا ونيوله او په نورو قومونو کې هم درز را منځ ته شو او پوځیانو پرېښود، حبیب الله ته د متابعت کولو په نیت د کابل په لور وخوځېدل، دا ټول په اصل کې له دې امله چې ویل کېده چې والي علي احمد شرابي دی. شینواري لا هم په هغه ولاړ وو یا دغسې ښکارېدل؛ خو پر هغو ده اعتبار له لاسه ورکړی و، دی پېښور ته او بیا له هغه ځایه کندهار ته لاړ فیض محمد ۵۱-۵۵.

۹۸. ادمک، ۱۴۳.

۹۹. فیض محمد، ۳۳.

۱۰۰. علي احمد، ۱۴. غبار بې له دې چې د محمد ولي نوم واخلي په دې هکله وایي چې: از مدتی قبل در ولایت کاپیسا مرد مشهور و ماجرا جوی بنام حبیب الله بچه سقاو زیر نظر دقیق مخالفین دولت گرفته شده بود، غبار، ۸۱۵.

۱۰۱. غبار، ۸۱۵.

- ۱۰۲ . هندیه، له دعوت سره یاده شوې مركه، ۵.
- ۱۰۳ . فیض محمد، ۳۴.
- ۱۰۴ . علي احمد، ۲۹.
- ۱۰۵ . فیض محمد، ۳۵.
- ۱۰۶ . فیض محمد، ۳۶.
- ۱۰۷ . فیض محمد، ۳۷.
- ۱۰۸ . غبار، ۸۲۲.
- ۱۰۹ . فیض محمد، ۳۸.
- ۱۱۰ . غبار، ۸۲۲.
- ۱۱۱ . فیض محمد، ۳۹.
- ۱۱۲ . فیض محمد، ۴۱.
- ۱۱۳ . فیض محمد، ۴۲.
- ۱۱۴ . فیض محمد، ۴۵.
- ۱۱۵ . علي احمد، ۵۸.
- ۱۱۶ . علي احمد، ۶۰.
- ۱۱۷ . علي احمد، ۱۰.
- ۱۱۸ . غبار، ۸۲۴.
- ۱۱۹ . فیض محمد، ۳۸.
- ۱۲۰ . غبار، ۸۱۴.
- ۱۲۱ . غبار، ۸۲۵.
- ۱۲۲ . غبار، ۸۲۴.

- ۱۲۳ . محمد هاشم كمالی، قانون په افغانستان كې، د اساسي قانونو،  
قانون او قضائيه، د برخپرونه، لندن، ۱۹۸۵، ۲۰۳.
- ۱۲۴ . حاكميت قانون، ۸۰.
- ۱۲۵ . شاهدخت هنديه با دعوت درگفتگو، دعوت، تله او لړم، ۱۳۸۳،  
ناروې، ۵. هنديه د پخواني پاچا امان الله لور ده.
- ۱۲۶ . حاكميت قانون، ۲۱۱.
- ۱۲۷ . حاكميت قانون، ۲۱۱.
- ۱۲۸ . حاكميت قانون، ۲۱۰.
- ۱۲۹ . حاكميت قانون، ۲۴۳.
- ۱۳۰ . غبار، ۸۱۲.
- ۱۳۲ . علي احمد، ۲۱.
- ۱۳۳ . غبار، ۷۸۹.
- ۱۳۴ . ادمك، ۱۳۸.
- ۱۳۵ . ادمك، ۱۴۳.
- ۱۳۶ . فوفلزايي، ۷۱.
- ۱۳۷ . غبار، ۸۱۷.
- ۱۳۸ . ادمك، ۱۳۹.
- ۱۳۹ . فضل غني مجددي، ۲۵۱.
- ۱۴۰ . علي احمد، ۲۳.
- ۱۴۱ . غبار، ۸۱۷.
- ۱۴۲ . غبار، ۸۱۷.
- ۱۴۳ . غبار، ۸۱۸ مجددي، ۲۵۱.



۱۴۴ . مجددي، ۲۵۵.

۱۴۵ . علي احمد، ۲۳.

۱۴۶ . غبار، ۸۲۶.

## د پوهاند كاكړ نور خپاره شوي آثار

په پښتو كې:

- ◀ د ثور كودتا او د هغې ژورې پايلې (۲۰۱۰)
- ◀ زما غوره ليكنې (۲۰۱۰)
- ◀ د سرطان كودتا (۲۰۰۹)
- ◀ افغانان د شپږشپيتم كال په پسرلي كې له روسانو سره د جنگ په حال كې (پښتو)
- ◀ د پاچا امان الله واكمنۍ ته يوه نوې كتنه (۲۰۰۴)
- ◀ وطن ته يو سفر، طالبان او اسلامي بنسټ پالنه (۲۰۰۴)
- ◀ رڼا او دفاع (ليكونكۍ، د مقالو تنظيم كوونكۍ) (۱۹۹۹)
- ◀ افغانان د شپږشپيتم كال په پسرلي كې له شورويانو سره د جنگ په حال كې (۱۹۹۰)
- ◀ د افغانستان په اړه د ژنيو جوړه (۱۹۸۸)

په فارسي کې:

- ◀ افغان، افغانستان و مختصری از کوشش های افغان برای تشکیل دولت در هندوستان، فارس و افغانستان (۱۹۷۸)
- ◀ جنگ دوم افغان – انگلیس (۱۹۸۹)
- ◀ مسئله افغان (۱۹۹۰)

ژباړې:

- ◀ د سقراط، افلاتون، ارسطو، اپیکور او زینو په نظر بڼه انسان، د بالابانس لیکنه (۲۰۱۰)
- ◀ خاطرې، د یوې دورې لنډ تاریخ، د محمود طرزي لیکنه (۲۰۰۷)
- ◀ د پوهنې فلسفې بنسټونه، د جارج نیلر لیکنه (۲۰۰۲)
- ◀ د کابل سلطنت بیان، لومړی او دویم ټوک، د الفنسټین لیکنه، نصرالله سوبمن د مقدمې ژباړونکی، (۱۹۸۲)
- ◀ دموکراسي در جهان امروز، د میکفیرسن لیکنه (۱۹۷۱)
- ◀ تاریخ څه ته وايي؟ د اې. اچ. کار لیکنه (۱۹۶۸)
- ◀ ماکسم گورکي د ادبیاتو په اړه (۱۹۶۱)
- ◀ جان سټوارټ مل په ۹۰ دقیقو کې

په انگرېزي کې:

- ◀ د افغانستان سياسي او ديپلوماتيکي تاريخ (۲۰۰۶)
- ◀ افغانستان، د شوروي يرغل او د افغانانو ځواب (۱۹۹۵)

د پاچا امان الله واكمنۍ ته يوه نوې كتنه | ۱۲۹

◀ د افغانستان حكومت او ټولنه، د امير عبدالرحمن خان په واكمنۍ كې

(۱۹۷۹)

◀ افغانستان، د داخلي سياسي انكشافاتو مطالعه (۱۹۷۱)

## د بنسټ په اړه

کاکړ تاریخ بنسټ چې یو علمي، څېړنیز او څېړنیز بنسټ دی په ۱۳۹۳ هـ.ش کال ایجاد او د اطلاعاتو او کلتور وزارت په چوکاټ کې ثبت شو.

دا بنسټ د هغې اړتیا له وجې چې په لرغونپوهنې، ټولنپوهنې، فرهنګپوهنې او سیاست کې موجوده وه، رامنځته شو؛ ترڅو یادو ساحو کې دقیقې علمي څېړنې وشي او د دقیقو علمي معیارونو له مخې پخواني آثار بیا چاپ کړي.

زموږ فعالیتونه:

- ◀ د تاریخي آثارو لیکل، ژباړل او خپرول
- ◀ د پوهاند کاکړ د ټولو آثارو بیا ځلي چاپ او تر خلکو رسول
- ◀ د پخوانیو آثارو تدقیق او بیا خپرول
- ◀ تاریخي او علمي څېړنو ته لار هوارول
- ◀ د تاریخي سیمینارونو، ورکشاپونو، کنفرانسونو او سمپوزیمونو جوړول (آنلاین/حضورې)
- ◀ د علمي شخصیتونو، مناسباتو او تاریخي ورځو لمانځل
- ◀ د تاریخي اسنادو را ټولول، ارشیف او بیا چاپول
- ◀ د ملي ارزښتونو او میراثونو خوندي کول
- ◀ د پوهاند کاکړ او نورو تاریخ لیکوالو کاتبونه په غږیږه بڼه جوړول
- ◀ د تاریخي عکسونو راټولول
- ◀ په آنلاین بڼه د پوهاند کاکړ او نورو لیکوالو مقالې او کتابونه خپرول

د پاچا امان الله واكمنۍ ته يوه نوې كتنه | ۱۳۱

موږ هڅه كوو چې د نامتو افغان څېړونكو خورې وړې ليكنې راټولې او له علمي بنسټونو سره د مسلکي او تخصصي مرستې ترڅنگ د دوی ملاتړ هم وكړو. زموږ موخه د افغانستان د تاريخ په لا شتمنولو كې برخه لرل دي.

د لا زياتو معلوماتو لپاره، كولى شى په لاندې ادرس زموږ ويبسايټ ته مراجعه

وكړى.

<http://www.kakarfoundation.com/>



د پاچا امان الله واكمنی ته یوه نوې كتنه | ۱۳۲

د كاكړ تاريخ بنسټ | بنياد تاريخ كاكړ

يادونه : د پوهاند محمد حسن كاكړ، ژوند او علمي كارونو د لا پوهاوي لپاره  
زمونږ ويبپاڼه وگورئ

[kakarfoundation.com](http://kakarfoundation.com)